

بِسْمِ اللَّهِ الرَّحْمَنِ الرَّحِيمِ

صَلِّ عَلَى سَلَامٍ لَا إِلَهَ إِلَّا اللَّهُ مُحَمَّدٌ رَسُولُ اللَّهِ

بِسْمِ اللَّهِ الرَّحْمَنِ الرَّحِيمِ

تاریخ اسلام
دُنیا میں اسلام کیسے پھیلے؟
(حصہ ہفتم)

خلیفہ ہفتم

نواسہ صدیق اکبرؓ

رضی اللہ عنہ

حضرت
عبداللہ بن زبیر

خلافت و شہادت

مرتبہ

حافظ عبدالوحید الحق
چکوال

44

سلسلہ اشاعت نمبر

مکتبہ اسلامیہ خفیب
بن حسن فاضل شیعہ میاں توالی
0321-5470972

مرحبا اکیڈمی
شائع کردہ:



- نام کتاب: تاریخ اسلام (حصہ ہفتم) خلافت و شہادت عبد اللہ بن زبیرؓ
- سلسلہ اشاعت: 44 بار اول
- مؤلف: حافظ عبد الوحید الخفیف اوڈھروال (چکوال) 0313-5128490
- صفحات: 176
- قیمت: 200 روپے
- ٹائٹل: ظفر محمود ملک 0334-8706701
- کمپوزنگ: **النور** مینجمنٹ چکوال www.zedemm.com
- طباعت: 17 ذیقعدہ 1433ھ 15 اکتوبر 2012ء جمعۃ المبارک
- ناشر: مرحبا اکیڈمی بن حافظ جی میانوالی روڈ ضلع میانوالی 0321-5470972
- ویب سائٹ: www.khudamahlesunat.com
- ملنے کے پتے:
- کشمیر بک ڈپو تلمہ گنگ روڈ چکوال 0543-551148
- اعوان بک ڈپو بھون روڈ چکوال 0543-553546
- مکتبہ رشیدیہ بلدیہ مارکیٹ چھپر بازار چکوال 0543-553200
- کتب خانہ مجیدیہ بیرون بوہڑ گیٹ ملتان
- مکتبہ عثمانیہ بالتقابل دارالعلوم کراچی نمبر 14
- اسلامی کتب خانہ بنوری ٹاؤن کراچی نمبر 5
- مکتبہ انوار القرآن نزد دارالعلوم حنفیہ چکوال 0321-5974344
- مکتبہ حنفیہ اردو بازار لاہور 0343-4955890



فہرست عنوانات

- عمر بن سعید اور یزید کی ملاقات 21
- ولید بن عتبہ کی معزولی 22
- اشراف اہل مدینہ کے وفد کی یزید سے ملاقات 23
- اہل مدینہ کے تین موقف 24
- اہل مدینہ نے عبد اللہ بن حنظلہ کی بیعت کر لی 24
- مدینہ سے بنی امیہ کا خط بنام یزید 25
- مسلم بن عقبہ کی مدینہ روانگی 26
- علی بن حسینؓ اور مروان بن حکمؓ کے تعلقات 27
- مروان بن حکم حضرت عثمانؓ کے داماد تھے 27
- بنی امیہ کا مدینہ سے اخراج۔ علی بن حسینؓ 28
- عمر بن عثمانؓ بن عفان کا پابندی عہد 29
- اہل مدینہ کو تین دن کی مہلت 29
- اہل مدینہ کا لڑنے پر اصرار 30
- آغاز جنگ اور مسلم بن عقبہ کی پیش قدمی

باب 1 9

- خلافت و شہادت خلیفہ ہفتم 9
- حضرت عبد اللہ بن زبیر رضی اللہ عنہ 9
- شجرہ نسب حضرت عبد اللہ بن زبیرؓ 12
- ابن زبیرؓ نے یزید کی بیعت نہ کی 12
- واقعہ حزمہ میں اہل مدینہ آپ کے ساتھ تھے 13
- یزیدی فوج کا مکہ مکرمہ کا محاصرہ 13
- مدت خلافت 14
- حضرت عبد اللہ بن زبیرؓ کی حکومت کے اہم واقعات 15
- عبد اللہ بن زبیرؓ کی شجاعت 16
- شہادت حسینؓ کے بعد عبد اللہ بن زبیرؓ کی بیعت خلافت 17
- ابن زبیرؓ کے اختلاف کی یزید کو اطلاع 19
- گورنر مکہ ولید بن عتبہ کا امارت حجاز پر تقرر 20
- ولید بن عتبہ کی کارروائی اور عمرو بن سعید کی حکمت عملی 20

47 معاویہ بن یزید کی خلافت

باب 2 48

48 عالم اسلام کے ساتویں خلیفہ

حضرت عبد اللہ بن زبیر ؓ کی خلافت پر

48 ایک نظر

یزید کے انتقال کے بعد عبد اللہ بن زبیر ؓ کی

50 خلافت

مروان بن حکم ؓ کی بیعت و خلافت 52

دمشق میں ابن زبیر ؓ کے حق میں ضحاک بن

قیس کی بیعت 52

دمشق پر مروان بن حکم ؓ کا قبضہ 54

حاکم حمص نعمان بن بشیر انصاری کی شہادت

55

حضرت نعمان بن بشیر انصاری کا اجمالی

55 تعارف

ابن زبیر ؓ کے بھائی مصعب بن زبیر ؓ کی جنگ

مروان کا مصر پر قبضہ 58

یزید کی بیوہ سے مروان بن حکم ؓ کا نکاح 59

ابن زبیر ؓ سے خوارج کا اختلاف اور علیحدگی

60

31

33 مدینہ پر مسلم بن عقبہ کا قبضہ

33 علی بن حسین ؓ اور مسلم بن عقبہ

35 مسلم بن عقبہ کی مکہ کی جانب روانگی

36 حصین بن نمیر کی مکہ پر فوج کشی

37 منذر بن زبیر ؓ کی شہادت

38 خانہ کعبہ میں آتش زنی کا واقعہ

یزید کے حالات، تاریخی روایات پر ایک اجمالی

نظر 39

ولادت یزید 39

یزید اور تاریخی روایات 40

وفات یزید 41

مکہ کے محاصرہ کا خاتمہ اور ابن نمیر کی واپسی

41

ابن زبیر ؓ اور ابن نمیر کی ابلیخ میں ملاقات

42 ابن زبیر ؓ کا شامیوں کو امان دینے سے انکار

43

33 حصین بن نمیر کی حضرت علی بن حسین ؓ کو

خلافت کی پیشکش 44

معاویہ بن یزید کی خلافت سے دستبرداری

46

75 تواین کا نخیلہ سے ویرا عور تک سفر
76 ابن ذالکلاع کی کمک
76 سلیمان بن مرد شہید ہو گئے
77 مسیب بھی شہید ہو گئے
77 عین الورہ جنگ کا خاتمہ
77 رفاعہ کی کوفہ کی طرف مراجعت
78 عبد الملک بن مروان کو فتح کی اطلاع
78 مختار ثقفی کا دعویٰ
79 مختار ثقفی کا رفاعہ بن شداد کے نام خط
80 حضرت عبد اللہ بن عمرؓ کی سفارش
81 مختار ثقفی کی رہائی
81 مختار ثقفی کی حمایت میں اضافہ
عبد اللہ بن مطیعؓ کا امارت کوفہ پر تقرر
82
82 ابن مطیعؓ کا کوفہ میں خطاب
83 مختار ثقفی کون تھا؟
مختار ثقفی کی ابنِ زبیرؓ کی حمایت میں شامیوں
85 سے جنگ
86 محمد بن حنفیہ کی تائید
88 مختار ثقفی اور ابراہیم بن مالک کا معاہدہ
89 مختار ثقفی کی کوفہ میں بغاوت

حضرت ابنِ زبیرؓ کا حضرت عثمانؓ ذوالنورین
کی تائید کرنا 61
ابنِ زبیرؓ کی حضرت عثمانؓ کے بارے میں
جوابی تقریر 62
خوارج کی حضرت ابنِ زبیرؓ سے علیحدگی 64
حضرت عبد اللہ بن زبیرؓ کے لشکر کی خوارج
سے جنگ 64
امارت کوفہ پر عبد اللہ بن یزید کا تقرر .. 67
مختار ثقفی کی کوفہ رواگی اور ۶۶ھ میں کوفہ
پر قبضہ 68
مختار بن ثقفی کی کوفہ میں آمد اور محمد بن
حنفیہ کی حمایت کا دعویٰ 68
یزید کے انتقال کے بعد قاتلانِ حسینؓ سے
انتقام 69
سلیمان بن صرڈ کا مشورہ کہ قاتلانِ حسینؓ
روسائے کوفہ ہیں 70
عبد اللہ بن زبیرؓ کے گورنر نے مخالفت
نہیں کی 71
تواین کا نخیلہ میں اجتماع ہوا 72
ابنِ زیاد پر حملہ کرنے کا مشورہ 73
ابنِ زیاد پر حملہ کا منصوبہ 74

واقعہ کربلا کے وقت ابن زیاد کی عمر ۱۸ سال
 تھی 111
 ابن زیاد کی تمنا اور شہادت حسینؑ پر افسوس
 112
 مختار ثقفی کا ابنِ زبیرؓ کے قتل کا منصوبہ
 113
 مختار ثقفی کی ابنِ زبیرؓ سے اعانت طلبی
 113
 ابنِ زبیرؓ کی جانب سے عمر بن عبد الرحمن
 عامل کوفہ 114
 زائد بن قدامہ اور عمر بن عبد الرحمن کی
 ملاقات 115
 عمر بن عبد الرحمن کی مراجعت 115
 عبد اللہ بن زبیرؓ کو مختار ثقفی کی اعانت فوج
 کی پیشکش 116
 شرجیل بن درس الہدانی کی رواگئی 117
 مختار ثقفی کے بارے میں ابنِ زبیرؓ کا خدشہ
 117
 شرجیل بن درس کی فوج کے لیے رسد کی
 فراہمی 118
 مختار کا دعویٰ نبوت اور کرسی علیؑ 119
 مصعب بن زبیرؓ کی کوفہ کی جانب پیش قدمی

مختار ثقفی کا اہل کوفہ سے خطاب اور اس کی
 بیعت 92
 مختار ثقفی کا ابنِ مطیع سے حسن سلوک .. 92
 حضرت عبد اللہ بن مطیعؓ کون ہیں ؟ 93
 مال غنیمت کی تقسیم 94
 قاتلین حسینؑ کا انجام 95
 شمر ذی الجوشن کا قتل 95
 عبد اللہ بن اسید کا قتل 96
 زید بن مالک اور عمران بن خالد کا قتل . 97
 عمرو بن سعد بن ابی وقاص کا قتل 97
 عمرو بن سعد کا قتل 98
 حفص بن عمرو بن سعد کا قتل 99
 بصرہ میں بغاوت کی ناکامی 99
 کوفہ میں مختار کا تسلط اور قتل و قتال ... 100
 مختار کے حامی قاتلانِ حسنؑ کا انجام 104
 عبیدہ بن زیاد کے لشکر سے مقابلہ 106
 ابن زیاد کا قتل 107
 آغازِ جنگ، قتل شہدائے کربلا کا انتقام 109
 حصین بن نمیر کا قتل 109
 ابن زیاد کا سر، علی بن حسینؑ کے پاس مدینہ
 میں 110

145.....

عبد الملک کی مصعب بن زبیرؓ کو امان کی

پیشکش 146

مصعب بن زبیرؓ کا قاتل 146

کوفیوں نے عبد الملک کی بیعت کر لی .. 147

عیسیٰ بن مصعب بن زبیرؓ اور مصعب کی

تدفین 148

حضرت عبد اللہ بن زبیرؓ کا مصعب بن زبیرؓ

کی شہادت پر خطبہ 149

عبد الملک کی اہل کوفہ کو دعوت 151

باب 3 152

عبد الملک اور حضرت عبد اللہ بن زبیرؓ رضی اللہ عنہما

..... 152

حجاج بن یوسف کی عبد اللہ بن زبیرؓ سے

مقابلہ کے لیے روانگی 154

حجاج بن یوسف کی مکہ روانگی 155

طارق بن عمرو کی مکہ ۵۰۰۰ فوج 156

طارق بن عمر کی مکہ آمد 156

حجاج بن یوسف نے حج کرایا 157

ابن زبیرؓ نے ۶ ماہ ۱۷ روز تک جنگ کی 157

124.....

مختار ثقفی کا اہل کوفہ سے خطاب اور مصعب

ابن زبیرؓ سے مقابلہ 124

کوفہ پر حملہ کی تیاری 125

کوفہ پر مصعب بن زبیرؓ کا قبضہ 128

مختار ثقفی کا قتل 130

مختار ثقفی کے ہمراہیوں کی گرفتاری ... 130

محصورین کے بارے میں مشورہ 131

مختار ثقفی کی حکومت ختم ہو گئی 133

مختار ثقفی کے کفریہ عقائد 134

نواسہ صدیق اکبرؓ مصعب بن زبیرؓ 135

کوفہ میں اٹھ کی دوسری کربلا 135

نواسہ صدیق اکبرؓ مصعب بن زبیرؓ کی شہادت

..... 135

عبد الملک کی جنگی تیاریاں 137

مصعب بن زبیرؓ کی شہادت 139

کوفیوں کی نواسہ رسول ﷺ کے

بعد پھر غداری 141

نواسہ صدیق اکبرؓ سے غداری 142

نواسہ صدیق اکبرؓ کی جرأتِ ایمانی 143

اہل عراق کی مصعب بن زبیرؓ سے غداری

- 166 مکہ کی ناکہ بندی
- 167 حضرت عبد اللہ بن زبیرؓ کی شہادت ...
- 168 حضرت اسماءؓ بنت صدیقؓ کا صبر
- طارق بن عمرو کا ابن زبیرؓ کے متعلق اعتراف
- 169
- اہل مکہ کی عبد الملک بن مروان کی بیعت
- 170
- 170 خانہ کعبہ کی دوبارہ تعمیر
- 171 آخری صحابیؓ خلیفہ
- حضرت عبد اللہ بن زبیرؓ کا دورِ خلافت
- 172
- 173 بنی امیہ کی کل مدتِ حکومت و خلافت
- 175 بنو امیہ کی حکومت اندلس میں
- 175 دورِ خلافت کا احیاء

- عبد اللہ بن زبیرؓ کے ساتھیوں کی علیحدگی
- 157
- حضرت ابن زبیرؓ کا حضرت اسماءؓ سے مشورہ
- 158
- حضرت اسماءؓ اور ابن زبیرؓ کی گفتگو..... 158
- ابن زبیرؓ کا والدہ کے سوال کا جواب . 159
- حضرت اسماءؓ کا اطمینان..... 160
- حضرت عبد اللہ بن زبیرؓ کی دعا..... 161
- حضرت عبد اللہ بن زبیرؓ کی والدہ سے آخری ملاقات..... 162
- حضرت اسماءؓ کی ابن زبیرؓ کو صبر کی تلقین
- 162
- حضرت عبد اللہ بن زبیرؓ کا اپنے ساتھیوں سے خطاب..... 164
- حضرت عبد اللہ بن زبیرؓ کی شجاعت ... 165



خلافت و شہادت خلیفہ ہفتم

عبداللہ بن زبیر رضی اللہ عنہ

الْحَمْدُ لِلَّهِ الَّذِي هَدَانَا إِلَى طَرِيقِ أَهْلِ السُّنَّةِ وَالْجَمَاعَةِ بِفَضْلِهِ الْعَظِيمِ
وَالصَّلَاةُ وَالسَّلَامُ عَلَى رَسُولِهِ سَيِّدِنَا مُحَمَّدٍ الَّذِي كَانَ عَلَى خَلْقٍ عَظِيمٍ
وَعَلَى آلِهِ وَأَصْحَابِهِ وَخُلَفَائِهِ الزَّاهِدِينَ الدَّاعِينَ إِلَى صِرَاطٍ مُسْتَقِيمٍ

حضرت عبداللہ بن زبیر رضی اللہ عنہ

ولادت: ۲ھ، شہادت: ۳۷ھ، عمر ۷۱ سال، مدتِ خلافت ۹ سال
حضرت عبداللہ بن زبیرؓ مہاجرین صحابہؓ میں پہلے بچے ہیں جو ہجرت
کے بعد ۲ھ میں دورانِ ہجرت حضرت اسماءؓ کے بطن سے قبا، مدینہ منورہ
میں پیدا ہوئے۔


آپ کے والد حضرت زبیرؓ رسول اللہ ﷺ کی پھوپھی حضرت
صفیہؓ بنت عبدالمطلب کے بیٹے تھے۔

اور آپ کی والدہ حضرت اسماءؓ حضرت ابو بکرؓ صدیق کی بیٹی تھیں۔

عبداللہ بن زبیرؓ کا نام رسول اللہ ﷺ نے رکھا۔


کنیت نانا کے نام ابو بکر صدیقؓ پر رکھی۔

حضرت عبداللہ بن زبیر رضی اللہ عنہ کا شجرہ نسب



خلفائے صحابہؓ کا شجرہ نسب

خاندان قریش کی شاخیں



حضرت ابو بکر صدیقؓ نے کان میں اذان دی۔

والدہ حضرت اسماء بنت ابی بکرؓ صدیق نے سب سے پہلے آپ کو حضور ﷺ کی گود میں دیا۔ آپ ﷺ نے کھجور چبا کر عبد اللہ بن زبیرؓ کے منہ میں رکھی۔ اور اس طرح جو چیز سب سے پہلے ان کے شکم میں گئی وہ رسول اللہ ﷺ کے منہ کا لعاب مبارک تھا۔ اس کے بعد حضور ﷺ نے ان کے واسطے دعاء برکت فرمائی۔

بڑے عابد، ذکی الطبع، بارعب اور حق کی پاسداری کرنے والے تھے۔ ۸ برس کی عمر میں حضور ﷺ کی بیعت کی۔¹

شجرہ نسب حضرت عبد اللہ بن زبیرؓ

چھٹی پشت میں آپ کا شجرہ نسب آنحضرت ﷺ کے شجرہ نسب میں حضرت قصی سے مل جاتا ہے۔

عبد اللہ بن زبیرؓ حضرت ابو بکرؓ صدیق کے نواسے ہیں۔
ان کی دادی حضرت صفیہؓ آنحضرت ﷺ کی پھوپھی ہیں۔

ابن زبیرؓ نے یزید کی بیعت نہ کی

حضرت عبد اللہ بن زبیرؓ نے بھی نواسہ رسول حضرت حسینؓ کی

¹ اکمال فی اسماء الرجال، مشکوٰۃ شریف ص ۳۸۳

طرح یزید کی بیعت نہ کی اور مدینہ سے مکہ جا کر مقیم ہو گئے۔
شہادت حسینؑ کے واقعہ کے بعد آپ نے ۶۴ھ میں مکہ معظمہ میں
بیعت خلافت لی تھی اور مکہ مکرمہ کو ہی دار الخلافہ بنایا۔
حجاز، یمن، عراق اور خراسان کے لوگ آپ کو مانتے تھے۔

واقعہ حرہ میں اہل مدینہ آپ کے ساتھ تھے

محرم ۶۱ھ میں شہادت حسینؑ کی خبر آنے پر اہل مدینہ نے یزید کی
بیعت توڑ کر اکثریت نے آپ کی بیعت کر لی اور یزید کے مقرر کردہ
عامل کو مدینہ سے نکال دیا۔

اس پر یزید نے مسلم بن عقبہ کی قیادت میں مدینہ پر فوج بھیجی۔
جس نے محاصرہ کر کے اہل مدینہ کو اطاعت پر مجبور کیا۔ لیکن اہل
مدینہ نے حضرت عبداللہ بن حنظلہؓ اور عبداللہ بن مطیعؓ کی قیادت میں
یزیدی فوجوں سے جنگ کی اور قریب تھا کہ یزیدی فوج شکست کھا
جاتی، لیکن ایک سازش سے اہل مدینہ کامیاب نہ ہو سکے اور یزیدی
فوجوں کا غلبہ ہو گیا۔

پھر یزیدی فوجیں مکہ کی جانب بڑھیں۔ راستہ میں مسلم بن عقبہ
نے حصین بن نمیر کو اپنا جانشین بنایا اور خود انتقال کر گیا۔

یزیدی فوج کا مکہ مکرمہ کا محاصرہ

واقعہ حرہ کے بعد یزیدی فوجوں نے حصین بن نمیر کی قیادت میں مکہ

معظمہ میں حضرت عبداللہ بن زبیرؓ کا محاصرہ کر لیا۔ محاصرہ کے دوران یزید کے انتقال کی خبر پہنچنے پر یزیدی فوج محاصرہ ختم کر کے اور حضرت عبداللہ بن زبیرؓ سے ایک معاہدہ کے تحت طواف کعبہ کر کے واپس شام چلی گئی۔ یزیدی فوج نے آپ سے صلح کی کوشش کر کے خلیفہ ماننے کی پیشکش کی لیکن آپ نے ان کی صلح کی پیشکش مسترد کر دی۔

مدت خلافت

حضرت عبداللہ بن زبیرؓ نے یزید کے انتقال کے بعد باقاعدہ ۶۴ھ (۶۸۵ء) سے ۷۳ھ (۶۹۵ء) تک ۹ سال خلافت و حکومت کی۔ یہ آخری صحابیؓ خلیفہ ہیں جن کو خلافت و حکومت نصیب ہوئی۔ دوسری طرف یزید کے انتقال کے بعد خانہ جنگی میں مروان بن حکم غالب آگئے اور شام کے علاقہ میں حکومت بنالی۔ ۹ ماہ حکومت کرنے کے بعد انتقال کر گئے اور ان کے بیٹے عبدالملک بن مروان خلیفہ بن گئے۔ ان کے دور حکومت میں ان کے عامل حجاج بن یوسف نے ۷۳ھ میں مکہ کا محاصرہ کر کے حضرت عبداللہ بن زبیرؓ کو خلافت چھوڑنے کے لیے ۶ ماہ تک دباؤ ڈالا لیکن آپ نے خلافت چھوڑنے سے انکار کر دیا اور آخر حجاج بن یوسف سے لڑائی میں ۱۷ جمادی الثانیہ ۷۳ھ کو شہادت پا گئے۔ آپ کا مزار مکہ معظمہ جنت المعلیٰ میں ہے۔

إِنَّا لِلّٰهِ وَإِنَّا إِلَيْهِ رَاجِعُونَ۔

حضرت عبد اللہ بن زبیرؓ کی حکومت کے اہم واقعات

آپ کی پیدائش ہجرت کے پہلے سال ہوئی تھی اور بعض کا قول ہے کہ شوال ۲ھ میں ہوئی تھی۔ (الہدایہ والنہایہ ج ۸ ص ۱۳۶۱)

حضرت ابن عباسؓ کے پاس حضرت ابن زبیرؓ کا ذکر ہوا تو آپ نے فرمایا: وہ اسلام میں عقیف، قرآن کے قاری، روزے دار اور شب زندہ دار تھے۔ ان کے باپ حضرت زبیرؓ اور ماں حضرت اسماءؓ اور نانا حضرت ابوبکرؓ اور والد کی پھوپھی حضرت خدیجہؓ اور آپ کی دادی حضرت صفیہؓ بن عبد المطلب اور خالہ حضرت عائشہؓ تھیں۔ (الہدایہ والنہایہ ج ۸ ص ۱۳۶۲)

حضرت عبد اللہ بن زبیرؓ کے رخساروں پر تھوڑی تھوڑی داڑھی تھی۔ آپ کی داڑھی ساٹھ سال کی عمر تک برابر نہیں ہوئی۔¹

آپ کی بیعت ۷ رجب ۶۴ھ کو ہوئی تھی۔² کئی طریق سے روایت کی گئی ہے کہ حضرت عبد اللہ بن زبیرؓ نے رسول اللہ ﷺ کا خون پیا ہے۔ آپؐ نے ایک طشت میں

¹ یعنی اطلس تھے کہ داڑھی کے بال نہیں تھے یا تھوڑے تھوڑے تھے۔

² الہدایہ والنہایہ ج ۸ ص ۱۳۶۵

چھپنے لگوائے اور اُن کا خون عبد اللہ بن زبیرؓ کو دیا کہ وہ اسے گرا دے تو وہ لے جا کر بجائے گرانے کے اسے پی گئے۔ جب وہ واپس آئے تو آپ ﷺ نے فرمایا: تم نے خون کے ساتھ کیا کیا ہے؟ انہوں نے کہا: میں نے اُسے پی لیا ہے تاکہ اس کے ذریعے میرے علم و ایمان میں اضافہ ہو اور یہ کہ میرے جسم میں رسول اللہ! ﷺ کے جسم کا کوئی حصہ ہو اور میرا جسم زمین کے مقابلہ میں اس کا زیادہ حق دار ہے۔ آپ ﷺ نے فرمایا: تجھے بشارت ہو کہ آگ تجھے کبھی نہیں چھوئے گی اور لوگ تجھے تکلیف دیں گے اور لوگوں کو تجھ سے تکلیف پہنچے گی۔ (الہدایہ والنہایہ ج ۸ ص ۱۳۴۴)

عبد اللہ بن زبیرؓ کی شجاعت

آپ حضرت ابن ابی سرحؓ کے ساتھ افریقہ کی جنگ میں شامل تھے۔ برابر قوم کے مقابلہ پر آئے، وہ ایک لاکھ بیس ہزار تھے اور مسلمان صرف بیس ہزار تھے۔ پس انہوں نے ہر جانب سے انہیں گھیر لیا اور حضرت عبد اللہ بن زبیرؓ مسلسل تدبیر کرتے رہے۔ حتیٰ کہ آپ تیس سواروں کے ساتھ سوار ہو کر شاہِ برابر کی طرف چل دیئے۔ اور وہ فوج کے پیچھے تنہا کھڑا تھا۔ پس آپ چلتے چلتے اس کے پاس پہنچ گئے اور لوگ یہ خیال کر رہے تھے

کہ آپ بادشاہ کے پاس خط لے کر جا رہے ہیں۔ اور جب بادشاہ کو سمجھ آئی تو وہ پیٹھ پھیر کر بھاگا اور حضرت عبد اللہ بن زبیرؓ نے اسے پیچھے سے مل کر قتل کر دیا اور اس کا سر کاٹ لیا اور اسے نیزے کی نوک پر رکھ کر تکبیر کہی تو مسلمانوں نے بھی تکبیر کہی۔ انہوں نے برابر پر حملہ کر کے انہیں شکست دے دی اور ان میں سے بہت سے لوگوں کو قتل کر دیا اور بہت سے اموال کو غنیمت میں حاصل کیا۔ (البدایہ والنہایہ ج ۸ ص ۱۳۲۸)

شہادتِ حسینؓ کے بعد عبد اللہ بن زبیرؓ کی بیعتِ خلافت

عبد اللہ بن زبیرؓ نے یزید سے اختلاف کرتے ہوئے اس کی خلافت سے خلع کیا اور لوگوں سے بیعت لی۔ جب حضرت حسینؓ شہید ہو گئے تو ابن زبیرؓ نے اہل مکہ سے حمد و صلوة کے بعد اس باب میں ایک تقریر کی۔ اس واقعہ کو بہت اہمیت دی اور اہل کوفہ کی خصوصاً اور اہل عراق کی عموماً ملامت کی۔ کہا کہ اہل عراق چند لوگوں کے سوا سب کے سب غدار و بدکار ہیں اور بدترین اہل عراق کوفہ والے ہیں۔

حسینؓ کو انہوں نے اس لیے بلایا کہ ان کی نصرت کریں گے۔ ان کو اپنا فرماں روا بنائیں گے۔ جب وہ ان کے پاس چلے گئے تو ان سے لڑنے کو اٹھ کھڑے ہوئے اور کہنے لگے کہ یا تو اپنا ہاتھ ہمارے

ہاتھ میں دے دیں یا ہم تمہیں بغیر لڑے بھڑے ابن زیاد پسر سمیہ کے پاس بھیج دیں گے کہ جو وہ سلوک تم سے کرنا چاہے کرے۔ ورنہ ہم سے جنگ کرو۔

واللہ! حسینؑ اس بات کو سمجھ نہ سکے کہ اس انبوہ کثیر میں وہ اور اُن کے انصار تھوڑے سے ہیں۔ اللہ نے یہ علم غیب تو کسی کو نہیں دیا کہ وہ سمجھتے کہ قتل ہی ہو جائیں گے۔ لیکن وہ عزت سے مر جانا، اس بُری زندگی سے بہتر سمجھے۔ اللہ رحم کرے حسینؑ پر اور ان کے قاتل کو ذلیل کرے۔

میں قسم کھا کر کہتا ہوں کہ ان سے لوگوں کا اختلاف کرنا اور نافرمانی ظاہر کرنا، متنبہ ہو جانے کے لیے کافی تھا۔ لیکن جو مقدر میں ہے، وہ ہوتا ہے اور اللہ جس بات کا ارادہ کرتا ہے، وہ نہیں ٹلتی۔ کیا حسینؑ کے بعد بھی ہم ان لوگوں کی طرف سے اطمینان رکھ سکتے ہیں؟ کیا ان کی بات کو ہم مان سکتے ہیں؟ کیا ان کے عہد و پیمان کو ہم قبول کر سکتے ہیں؟ نہیں نہیں۔ ہم انہیں اس لائق نہیں سمجھتے۔

سنو! واللہ! ان لوگوں نے ایسے شخص کو شہید کیا ہے جو زیادہ تر قائم اللیل اور اکثر صائم النہار اور ان سے بڑھ کر ریاست کا حق دار اور دین میں امارت کا سزاوار تھا۔

واللہ! وہ ایسے نہ تھے کہ قرآن کے بدلے غنا کریں اور خوفِ خدا میں رونے کے بجائے گیت گایا کریں۔۔۔۔ اور حلقہ ذکر و فکر سے نکل کر شکار کے لیے سوار ہوں۔۔۔۔۔

ابنِ زبیرؓ کی یہ تقریر سن کر ان کے اصحاب ان کی طرف دوڑے۔ کہا: اے ابنِ زبیرؓ! اپنی بیعت کا اعلان کر۔ جب حسینؓ ہی نہ رہے تو اب کون تم سے امر خلافت میں نزاع کرے گا؟¹

ابنِ زبیرؓ کے اختلاف کی یزید کو اطلاع

یزید پر جب یہ بات ثابت ہو گئی کہ ابنِ زبیرؓ نے مکہ میں لوگوں کو جمع کیا ہے، اس نے پیغام پہنچانے والا مکہ بھیجا اور پیغام پہنچانے والا ابنِ زبیرؓ کے پاس پہنچا۔ ابنِ زبیرؓ نے یہ پیغام سُن کر کہا:

واللہ! وہ کمزور و ناتواں شخص میں نہیں ہوں۔

اور ایک خوبی کے ساتھ اس پیغامی کو واپس کر دیا۔ اس کے بعد مکہ میں ابنِ زبیرؓ کی شان بلند ہو گئی۔

مدینہ والوں نے بھی عبد اللہ بن زبیرؓ سے خط و کتابت کی۔ لوگ یہ کہا کرتے تھے کہ جب حسینؓ ہی نہ رہے تو اب کوئی ابنِ زبیرؓ سے نزاع نہیں کرے گا۔ (تاریخ طبری ج ۴ حصہ اول ص ۲۴۸)

¹ طبری ج ۴ حصہ اول ص ۲۴۸

گورنر مکہ ولید بن عتبہ کائنات حجاز پر تقرر

عمرو بن سعید بن العاصؓ عامل مکہ نے جب دیکھا کہ لوگ ابنِ زبیرؓ کی طرف مڑ پڑے ہیں اور ان کی اطاعت کر رہے ہیں تو وہ ان سے نرمی کے ساتھ معاملات و مدارات کرنے لگے۔

ولید بن عتبہ اور اس کے ساتھ لوگوں نے یزید سے کہا کہ عمرو بن سعید اگر چاہتے تو ابنِ زبیرؓ کو گرفتار کر کے تمہارے پاس بھیج چکے ہوتے۔ اس پر یزید نے ولید بن عتبہ کو حجاز کا امیر بنا کر روانہ کر دیا اور عمرو بن سعید بن العاصؓ کو معزول کر دیا۔

یہ ذی الحجہ ۶۱ھ کا واقعہ ہے اور اس سال کا حج لوگوں نے ابنِ زبیرؓ کے ساتھ کیا۔ (تاریخ طبری ج ۴ حصہ اول ص ۲۵۰)

ولید بن عتبہ کی کارروائی اور عمرو بن سعید کی حکمتِ عملی

ولید بن عتبہ نے مدینہ جا کر عمرو بن سعید کے بہت سے غلاموں اور موالیٰ کو پکڑ کر قید کر لیا۔ عمرو بن سعید وہاں سے روانہ ہو گئے اور مدینہ سے دو راتوں کے فاصلہ پر جا کر ٹھہرے اور اپنے موالیٰ اور غلاموں کو جو قریب تین سو کے تھے، یہ لکھ کر پیغام بھیجا کہ میں ہر شخص کے لیے ایک ایک اونٹ بھیجتا ہوں۔

جب میرا پیغام پہنچے تو زندان کو توڑ کر ہر ایک شخص ایک ایک اونٹ پر سوار ہو کر سب کے سب میرے پاس چلے آئیں۔

چنانچہ سب نے دروازہ توڑا اور اونٹوں پر سوار ہوئے اور وہاں سے عمرو بن سعید کے پاس پہنچ گئے۔ (تاریخ طبری ج ۴ حصہ اول ص ۲۵۱)

عمرو بن سعید اور یزید کی ملاقات

عمرو بن سعید ان احباب کے پہنچنے کے بعد یزید کے پاس پہنچے اور یزید نے ان کا استقبال کیا اور اپنے قریب بٹھایا۔ اور پھر ابنِ زبیرؓ کے بارے میں جو اُس نے احکام بھیجے تھے، اُن پر عمل نہ کرنے کی وجہ پوچھی۔ عمرو بن سعید نے کہا:

امیر المومنین! جو شخص محل وقوع کے مقام پر موجود ہوتا ہے، مناسب و نامناسب کو وہی خوب جانتا ہے۔ تمام مکہ والے، مدینہ والے ابنِ زبیرؓ کی طرف مائل اور اس کی ریاست کے خواہاں تھے۔ اس کے بارے میں اپنی رضا مندی ظاہر کر چکے تھے۔ بعض لوگ بعض کو علانیہ یا خفیہ دعوتِ بیعت دے رہے تھے۔ میرے پاس ایسا لشکر بھی نہ تھا، جس سے میں ان کا مقابلہ کر کے ان پر غالب آسکتا۔ وہ مجھ سے عذر کرتے تھے اور بچ بچ کر چلتے تھے۔ میں ان سے نرمی و مدارات سے پیش آتا تھا۔ اب تم نے

ولید کو بھیجا ہے۔ دیکھنا، وہ کیا کرتا ہے اور اس کا کیا اثر پڑتا ہے؟ ان شاء اللہ اس سے تمہیں میری قدر ہوگی کہ تمہارے امور میں میں نے کیسی خیر خواہی کی ہے۔

یزید نے کہا: تم سچ کہتے ہو اور جن لوگوں نے تمہاری طرف سے لگائی بھجائی کر کے تمہارے معزول کرنے پر مجھے آمادہ کیا، وہ سب جھوٹے ہیں۔ تم پر مجھے بڑا بھروسہ ہے۔ تم سے مجھے اعانت کی اُمید ہے۔

ولید بن عتبہ کی معزولی

ولید بن عتبہ نے دیکھا کہ عبد اللہ بن زبیرؓ نہایت کثیر الحذر ہیں اور اپنی حفاظت کیے ہوئے ہیں۔

شہادتِ حسینؓ کے بعد عجدہ بن عامر نے بھی ہمامہ میں یزید کی مخالفت کی تھی۔ ادھر ابنِ زبیرؓ بھی مخالفت کر رہے تھے۔

ابنِ زبیرؓ نے ولید بن عتبہ کے بارے میں ایک تدبیر کی۔ یزید کو یہ لکھ بھیجا:

تم نے کس بے وقوف کو یہاں بھیجا ہے جو کسی عقل کی بات پر توجہ نہیں کرتا۔ کسی عاقل کے سمجھانے سے باز نہیں آتا۔ اگر کسی خوش اخلاق و تواضع پسند آدمی کو یہاں بھیجتے تو مجھے اُمید ہے کہ بہت سی دشواریاں آسان ہو جائیں اور تفرقہ اٹھ

جاتا۔ اس بارے میں غور کرو کہ ان شاء اللہ خاص و عام کی اسی میں بہتری ہے۔ والسلام

اس خط پر یزید نے ولید بن عتبہ کو معزول کر کے اس کی جگہ عثمان بن محمد بن ابی سفیانؓ کو مقرر کیا۔¹

اشرافِ اہل مدینہ کے وفد کی یزید سے ملاقات

مدینہ کے نئے عامل عثمان بن محمد بن ابی سفیانؓ نے اہل مدینہ کا ایک وفد یزید کے پاس روانہ کیا۔ اس وفد میں عبد اللہ بن حنظلہ انصاریؓ (غسیل ملائکہ کے بیٹے)، عبد اللہ عمروؓ مخزومی، منذر بن زبیرؓ اور اشرافِ مدینہ میں سے بہت سے لوگ ان کے ساتھ تھے۔

وفد یزید کے پاس آیا تو وہ سب سے اکرام و احسان کے ساتھ پیش آیا۔ سب کو انعام و جائزہ سے سرفراز کیا۔

وہاں سے سب لوگ مدینہ میں واپس آئے مگر منذر بن زبیرؓ بصرہ میں ابنِ زیاد کے پاس چلے گئے۔ مدینہ واپس آنے والے لوگوں نے اہل مدینہ کے سامنے یزید کے بارے میں ملے جلے تاثرات پیش کیے۔ (تاریخ طبری ج ۴ حصہ اول ص ۲۵۲)

¹ تاریخ طبری ج ۴ حصہ اول ص ۲۵۲

اہل مدینہ کے تین موقف

اہل مدینہ میں سے تین موقف سامنے آئے۔

- (۱) حضرت عبد اللہ بن عباسؓ اور حضرت عبد اللہ بن عمرؓ نے بیعت کر لی تھی لیکن واقعہ کربلا اور شہادتِ حسینؓ کے بعد انہوں نے بھی یزید کی حمایت نہ کی اور نہ ہی جنگ میں حصہ لیا۔
- (۲) حضرت عبد اللہ بن حنظلہؓ، حضرت عبد اللہ بن مطیعؓ، حضرت معقل بن سنانؓ، محمد بن حزم انصاریؓ اور بشیر بن ابی زیدؓ وغیرہ صحابہ کرامؓ نے یزید کی بیعت توڑ دی۔
- (۳) حضرت انس بن مالکؓ اور حضرت زید بن ارقمؓ، حضرت محمد بن حنفیہؓ، حضرت امام زین العابدینؓ نے بھی جنگ میں حصہ نہیں لیا۔

اہل مدینہ نے عبد اللہ بن حنظلہؓ کی بیعت کر لی

اہل مدینہ میں سے لوگ جمع ہوئے اور انہوں نے یزید کی بیعت توڑ کر عبد اللہ بن حنظلہؓ کی بیعت کر کے انہیں اپنا حاکم بنالیا اور یزید کو خلافت سے معزول کر کے اُس کی طرف سے مدینہ پر عامل عثمان بن محمد بن ابی سفیانؓ اور اس کے حامی تمام بنی امیہ اور ان کے موالی اور ہم

خیال قریش میں سے جتنے مدینہ میں موجود تھے، سب پر حملہ کر دیا۔ یہ سب آدمی ایک ہزار کے قریب ہوں گے، وہاں سے نکل کر مروان بن الحکمؓ کے گھر کی طرف آئے۔ لوگوں نے ان کے مکان کا محاصرہ کر لیا۔

بنی اُمیہ میں سے مروان بن الحکمؓ اور عمرو بن عثمان بن عفانؓ نے حبیب بن کرہ کو بلا بھیجا۔ اس وقت مروان بن الحکمؓ ہی وہ شخص تھے، جو ان سب کے امیر تھے۔ عامل مدینہ عثمان بن محمد بن ابی سفیانؓ تو ایک کم سن نوجوان تھے۔ ان کی رائے کی کوئی اہمیت نہ تھی۔

مدینہ سے بنی اُمیہ کا خط بنام یزید

تمام بنی اُمیہ کی طرف سے ایک خط یزید کو لکھا گیا۔ اس خط کو لے جانے پر ابن کرہ کو مقرر کیا گیا۔ عبد الملک بن مروان خط کو لے کر ابن کرہ کے ساتھ ساتھ ثنیۃ الوداع کے مقام تک آئے۔ یہاں آکر خط ابن کرہ کو دے دیا اور یہ کہا کہ تمہارے لیے بارہ دِن جانے کے اور بارہ دِن آنے کے مقرر کرتا ہوں۔ ان شاء اللہ چوبیسویں دِن تم مجھے اسی مقام پر اپنے انتظار میں پاؤ گے۔

خط کا مضمون یہ تھا:

بسم اللہ الرحمن الرحیم۔ ہم لوگ مروان بن حکم کے گھر میں محصور ہو گئے ہیں۔ ہم پر پانی بند ہے اور اناج کو ہم خود پھینک آئے ہیں۔ فریاد ہے فریاد۔

ابن کرہ یہ خط لے کر یزید کے پاس پہنچا اور خط پیش کیا۔ قاصد نے بتایا: امیر المومنین تمام خلقت نے ان پر ہجوم کر لیا۔ اس جماعت سے لڑنے کی طاقت ان میں نہ تھی۔¹

مسلم بن عقبہ کی مدینہ روانگی

یزید نے ابن کرہ کو مسلم بن عقبہ کو بلانے بھیجا اور جب وہ آیا تو یزید کی طرف سے حجاز میں جانے کے لیے وہ اٹھ کھڑا ہوا۔ اور ابن زیاد کو یزید نے لکھا کہ تم ابن زبیرؓ سے لڑنے کے لیے روانہ ہو جاؤ۔ لیکن ابن زیاد نے انکار کر دیا۔

یزید نے مسلم بن عقبہ کو مدینہ لشکر دے کر روانہ کر دیا۔ یزید نے اس کو حکم دیا کہ تم پر کچھ بن جائے تو لشکر کا رئیس حصین بن نمیر کو بنانا۔ اور لوگوں کو تین دن کی مہلت دینا۔ مان جائیں تو جنگ نہ کرنا ورنہ ان سے قتال کرنا۔

¹ طبری ج ۴ حصہ اول ص ۲۵۴

اور علی بن حسینؑ سے رعایت کرنا۔ ان کے ساتھ نیکی کرنا۔ ان کو اپنے قریب بٹھانا۔ جن لوگوں نے میری مخالفت کی ہے وہ ان میں شریک نہیں۔ میرے پاس ان کا خط آیا ہے۔¹

علی بن حسینؑ اور مروان بن حکمؑ کے تعلقات

علی بن حسینؑ کو ان باتوں کی خبر نہ تھی کہ یزید نے ان کے بارے میں مسلم بن عقبہ سے رعایت کی سفارش کی ہے۔ بنی اُمیہ جب شام کی طرف روانہ ہوئے۔ تو مروان بن حکمؑ کی زوجہ جو ابان بن مروان کی ماں ہیں۔ یعنی عائشہ بنت عثمانؑ بن عفان نے مروان کے تمام ساز و سامان کے ساتھ علی بن حسینؑ کے یہاں آکر پناہ لی تھی۔ (تاریخ طبری ج ۴ حصہ اول ص ۲۲۵)

مروان بن حکمؑ حضرت عثمانؑ کے داماد تھے

بنی اُمیہ جب مدینہ سے نکالے گئے تو مروان بن حکمؑ نے علی بن حسینؑ سے جب کہا کہ تم میرے قرابت دار ہو، میرے اہل بیت، تمہارے اہل بیت کے ساتھ رہیں گے۔ تو انہوں نے منظور کر لیا۔ مروان نے اپنے عیال کو علی بن حسینؑ کے گھر بھیج دیا۔ یہ ان

¹ طبری ج ۴ حصہ اول ص ۲۵۶

لوگوں کو اپنے اہل و عیال کے ساتھ مدینہ سے باہر ینبع میں لے کر چلے آئے وہیں سب کو رکھا۔ مروان بن حکمؓ ان کا شکر گزار تھا اور ان دونوں میں قدیم سے محبت تھی۔¹

بنی امیہ کا مدینہ سے اخراج۔ علی بن حسینؓ

مدینہ والوں کو جب یہ خبر ہوئی کہ مسلم بن عقبہ لشکر لے کر مدینہ آ رہا ہے تو انہوں نے مروان کے گھر میں بنی امیہ کو جا کر گھیر لیا اور اس معاہدہ پر کہ کوئی چھپا ٹھکانہ مخالف کو نہیں بتائیں گے مدینہ سے باہر جانے کی اجازت دے دی گئی۔ یہ اپنا مال و اسباب لے کر وادی القریٰ میں جا کر مسلم بن عقبہ سے ملے۔

عائشہ بنت عثمان ذوالنورینؓ طائف کی طرف روانہ ہوئیں۔ علی بن حسینؓ کی کچھ زمین مدینہ کے باہر تھی وہ مدینہ سے نکل کر یہیں عزلت گزریں ہو گئے تھے، تاکہ وہاں کے کسی امر میں نہ شریک ہوں۔

عائشہ بنت عثمان ذوالنورینؓ طائف جانے لگیں تو علی بن حسینؓ نے اپنے بیٹے عبد اللہ کو طائف ان کے ساتھ بھیج دیا۔ اور یہ وہاں ہی ان کے پاس رہے۔ (طبری ج ۴۔ حصہ اول ص ۲۵۶)

¹ تاریخ طبری ج ۴ حصہ اول ۲۵۶

عمر بن عثمان بن عفان کا پابندی عہد

مسلم بن عقبہ نے بنی امیہ میں سے عمرو بن عثمان بن عفان کو بلا بھیجا اور کہا وہاں کا حال بتاؤ۔ اور کچھ مشورہ دو۔ انہوں نے کہا میں کچھ بھی بتا نہیں سکتا کیوں کہ ہم لوگوں سے عہد و میثاق اسی بات کا لیا گیا ہے کہ ہم کوئی چھپا ہوا موقع نہ بتائیں گے اور مخالف کی تقویت نہ کریں گے۔ یہ سن کر ابن عقبہ نے انہیں جھڑک دیا اور کہا واللہ! اگر تم عثمان کے فرزند نہ ہوتے تو میں سزا دیتا۔ اور بخدا اب میں کسی قریشی کی یہ بات نہ سنوں گا۔

عمر بن عثمان یہ درشتی اس کی دیکھ کر اپنے ساتھیوں میں چلے

آئے۔ (طبری ج ۳۔ حصہ اول ص ۲۵۷)

اہل مدینہ کو تین دن کی مہلت

مسلم بن عقبہ زمین حرہ پر ہوتا ہوا مشرق کی طرف اہل مدینہ کے مقابل میں جا کر اترا۔ سب کو بلا کر کہا۔ اے اہل مدینہ! امیر المومنین یزید کا یہ خیال ہے کہ تم لوگ اصل ہو۔ تمہارا خون بہانا مجھے گوارا نہیں۔ تمہارے لیے تین دن کی مہلت میں مقرر کرتا ہوں جو کوئی تم میں سے باز آجائے گا اور حق کی طرف

رجوع کرے گا۔ ہم اس کا عذر قبول کر لیں گے اور یہاں سے واپس چلے جائیں گے اور ابنِ زبیرؓ کی طرف جو مکہ میں ہے متوجہ ہوں گے۔ اور اگر تم لوگ نہ مانو گے تو یہ سمجھ لو کہ ہم حجت تمام کر چکے۔ تین دن ہو گئے تو مسلم بن عقبہ نے کہا اے اہل مدینہ! تین دن ہو گئے اب بتاؤ تم کو کیا منظور ہے۔ صلح کرتے ہو، لڑنا چاہتے ہو۔ اہل مدینہ نے کہا: ہم لڑیں گے۔

مسلم بن عقبہ نے کہا: ہر گز ایسا نہ کرو بلکہ تم سب اطاعت اختیار کرو۔ ہم سب مل کر اپنا زور ابنِ زبیرؓ پر ڈالیں۔

اہل مدینہ کا لڑنے پر اصرار

اہل مدینہ نے کہا: واللہ! اگر تم لوگ مکہ جانے کا ارادہ رکھتے ہو تو ہم تم سے قتال کیے بغیر نہ چھوڑیں گے۔

کیا ہم تم کو اس لیے چھوڑ دیں کہ تم خانہ کعبہ پر حملہ کرو؟ وہاں کے رہنے والوں کو خوف و ہراس میں ڈالو۔ بیت اللہ کی بے حرمتی کرو۔ نہیں نہیں، واللہ! ہم سے یہ نہ ہو گا۔

مدینہ کے لوگوں نے شہر کے ایک جانب خندق بنالی تھی ان میں سے ایک انبوه عظیم خندق میں اترا ہوا تھا۔ ان کے امیر عبد الرحمن زہری تھے۔ اہل مدینہ کے دوسرے ربع پر عبد اللہ بن

مطیع قریش کے امیر تھے۔

شہر کی ایک جانب معتقل بن سنان اشجی مہاجرین کے امیر تھے اور ایک جانب میں عبد اللہ بن حنظلہ غسیل ملائیکہ سب سے بڑے ربع کے امیر تھے جس میں بہت لوگ تھے اور یہ امیر انصار

تھے۔ (تاریخ طبری ج ۴ حصہ اوّل ص ۲۲۵)

آغاز جنگ اور مسلم بن عقبہ کی پیش قدمی

مسلم بن عقبہ نے اپنے سب لوگوں کو ساتھ لے کر زمین حرہ کی طرف حرکت کی۔ کوفہ کی راہ پر اپنا سراپردہ نصب کیا۔ پھر سواروں کے رسالہ کو عبد اللہ بن مطیع کے مقابلہ میں بھیجا۔ ابن مطیع نے اپنے ساتھیوں کو ساتھ لے کر سواروں پر حملہ کیا۔ سوار سب بھاگ کھڑے ہوئے، بھاگتے ہوئے مسلم بن عقبہ کے پاس پہنچے۔ مسلم بن عقبہ یہ دیکھ کر آزمودہ کار لوگوں کو ساتھ لے کر اٹھ کھڑا ہوا اور سواروں کو للکارا۔ وہ سب پلٹ پڑے اور لڑنے لگے۔

اس اثنا میں فضل بن عباس جو حارث بن عبد المطلب کے پوتوں میں سے تھے، بیس سواروں کو لیے ہوئے ابن مطیع سے آکر ملے اور بڑی خوبی سے نہایت شدید جنگ انہوں نے کی۔ پھر ابن مطیع سے کہا: تمہارے ساتھ جتنے سوار ہوں ان کو حکم دو کہ

میرے پاس آکر ٹھہریں۔ جب میں حملہ کروں تو وہ بھی حملہ آور ہوں۔ میں مسلم بن عقبہ تک پہنچے بغیر واللہ! دم نہیں لوں گا۔ یا تو میں اس کو قتل کر دوں گا یا خود شہید ہو جاؤں گا۔ جب سوار فضل بن عباسؓ کے پاس جمع ہو گئے تو انہوں نے اہل شام پر حملہ کر دیا اور جنگ کرتے کرتے فضل بن عباسؓ شہید ہو گئے۔

جب یہ قتل ہوئے مسلم بن عقبہ کا خیمہ ان سے کوئی دس گز کے فاصلہ پر رہ گیا تھا۔ پھر مسلم بن عقبہ کا لشکر عبد اللہ بن حنظلہؓ کی طرف بڑھا۔ ان سے بہت شدید جنگ کی۔ آتش جنگ شدت اختیار کر گئی۔ اہل شام جب اپنے گھوڑوں کو اہل مدینہ کی طرف بڑھاتے وہ لوگ برچھوں سے اور تلواروں سے وار پر وار کرتے تھے۔ گھوڑے بھڑک جاتے تھے۔ اور منتشر ہو جاتے تھے، رخ پھیر دیتے تھے۔

یہ دیکھ کر مسلم بن عقبہ نے حصین بن نمیر کی فوج کو میدانِ کارزار میں اتارا۔ اور مسلم بن عقبہ نے عبد اللہ بن غصافہ کو پانچ سو کے لشکر کے ساتھ عبد اللہ بن حنظلہؓ پر حملہ کرنے کے لیے بھیجا۔ گھسان کی لڑائی ہوئی، ابن حنظلہؓ نے ایک ایک کر کے اپنے فرزندوں کو میدان میں بھیجا۔ سب ان کے سامنے شہید ہو گئے۔ پھر وہ خود بھی جنگ کرتے ہوئے شہید ہو گئے۔

إِنَّا لِلّٰهِ وَإِنَّا إِلَيْهِ رَاجِعُونَ۔ (تاریخ طبری ج ۴ ص ۲۶۰ حصہ اول)
دورانِ جنگ محمد بن حزم انصاریؓ بھی شہید ہو گئے۔

مدینہ پر مسلم بن عقبہ کا قبضہ

لڑائی کے دوران پس پشت نافِ شہر سے تکبیر کی آوازیں آنے لگیں۔ ہوا یہ کہ بنی حارثہ نے ان کے مقابلہ میں اہلِ شام کو راستہ دے دیا اور اہلِ مدینہ کے سب لوگ خندق پر لڑ رہے تھے۔ نتیجہ یہ ہوا کہ اس اچانک حملہ سے سب کو اس طرف سے شکست ہو گئی اور سب سے زیادہ خندق میں لوگ شہید ہوئے۔ اور شامیوں کے لشکرِ مدینہ میں گھس آئے۔
اس وقت عبد اللہ بن حنظلہؓ اور ان کے بیٹوں نے مقابلہ کیا لیکن سب شہید ہو گئے۔ تو مسلم بن عقبہ مدینہ میں داخل ہو گیا اور لوگوں سے کہا: یزید کے لیے اس کی حمایت میں بیعت کرو۔¹

علی بن حسینؓ اور مسلم بن عقبہ

مسلم بن عقبہ نے مقامِ قبا میں بیعت کے لیے اہلِ مدینہ کو بلایا اور ان میں سے علی بن حسینؓ کو جب مسلم بن عقبہ کے سامنے لائے۔

¹ تاریخ طبری ج ۴۔ حصہ اول ص ۲۶۳

علی بن حسینؑ نے مروان بن حکمؓ کے ساتھ یہ سلوک کیا تھا کہ جس زمانہ میں بنی اُمیہ مدینہ سے نکالے گئے۔ انہوں نے مروان کے مال و متاع کو اور اس کی زوجہ عائشہؓ ام ابان بنت عثمانؓ بن عفان کو بچایا تھا اور اپنے گھر میں پناہ دی تھی۔ پھر جب ام ابان طائف کی طرف روانہ ہوئیں تو علی بن حسینؑ نے ان کی حفاظت کے لیے اپنے فرزند عبد اللہ کو ان کے ساتھ کر دیا تھا۔ اور مروان بن حکمؓ نے اس احسان کا شکریہ بھی ادا کیا تھا۔

علی بن حسینؑ اس وقت مروان بن حکمؓ اور عبد الملک بن مروان کو اپنے ساتھ لیے ہوئے مسلم بن عقبہ کے سامنے آئے۔ کہ یہ دونوں شخص ان کے لیے مسلم بن عقبہ سے امان کی سفارش کریں گے۔

غرض مسلم بن عقبہ کے پاس آکر دونوں شخصوں کے درمیان علی بن حسینؑ بیٹھ گئے۔ مروان نے شربت پینے کو مانگا۔ مطلب یہ تھا کہ مسلم کے دل میں جگہ پیدا کر دے۔ شربت آیا تو مروان بن حکمؓ نے تھوڑا سا پی کر شربت علی بن حسینؑ کو دے دیا۔ علی بن حسینؑ کا خیال تھا کہ یہ مجھے قتل کر دے گا۔ وہ اسی طرح ہاتھ میں پیالہ لیے ہوئے رہ گئے، نہ پیتے تھے نہ ہاتھ سے پیالہ رکھتے تھے۔

اب مسلم بن عقبہ نے ان سے مخاطب ہو کر کہا: آپ نے امیر المومنین کو خط لکھا ہے۔ یہی امر تمہارے حق میں بہتر ہوا۔ شربت پی لو۔ شربت پی لیا تو کہا: یہاں میرے پاس آکر بیٹھو۔ علی بن حسینؑ مسلم بن عقبہ کے پاس جا کر بیٹھ گئے۔ تو مسلم بن عقبہ نے کہا: امیر المومنین یزید نے تمہارے بارے میں پہلے ہی مجھے کہہ دیا تھا۔ یہاں آنے میں تمہارے اہل و عیال کو تشویش ہو رہی ہوگی؟ علی بن حسینؑ نے کہا: واللہ! یہی بات ہے۔

مسلم بن عقبہ نے اپنی سواری کا گھوڑا منگایا اس پر ساز و سامان ڈالا گیا اور علی بن حسینؑ کو اس پر سوار کر کے واپس کیا۔ واقعہ حرہ ستائیسویں یا اٹھائیسویں ذی الحجہ ۶۳ھ کو واقع ہوا۔¹

مسلم بن عقبہ کی مکہ کی جانب روانگی

مسلم بن عقبہ مدینہ والوں کی بیعت سے جب فارغ ہوا تو اپنے لشکر کو لے کر مکہ کا رخ کیا۔

مدینہ میں روح بن زباب، عمرو بن محرز کو اپنا جانشین کر گیا۔ مسلم بن عقبہ مدینہ سے روانہ ہو کر مقام مشعل تک آخر محرم ۶۴ھ میں پہنچا تھا کہ اس کو اپنی موت کے آثار نظر آ گئے۔ اس نے مرتے وقت حصین بن نمیر کو بلا کر کہا:

¹ تاریخ طبری ج ۴ حصہ اول ص ۲۶۳

اگر میرے اختیار کی بات ہوتی تو واللہ! تجھے میں اس لشکر کا امیر نہ بناتا لیکن میرے بعد تجھے امیر المومنین یزید نے امیر لشکر مقرر کیا ہے۔ اور امیر المومنین کا حکم ٹال نہیں سکتا۔ چار باتیں میں تجھ سے کہہ دیتا ہوں۔ اسے سن لے! بہت جلد روانہ ہو اور جلد لڑائی کو شروع کر دے اور خبروں کو پوشیدہ رکھ۔ قریش میں کسی کی بات نہ سن۔

اس کے بعد وہ مر گیا۔ وہاں ہی مشعل کے مقام پر اسے دفن کر دیا گیا اور ایک روایت میں ہے کہ۔ اس موقع پر اس نے یہ بھی پڑھا: اَشْهَدُ اَنْ لَا اِلَهَ اِلَّا اللّٰهُ مُحَمَّدٌ رَّسُوْلُ اللّٰهِ¹

حصین بن نمیر کی مکہ پر فوج کشی

مسلم بن عقبہ کے انتقال کے بعد۔ حصین بن نمیر لشکر کو لے کر ابن زبیرؓ سے مقابلہ کے لیے مکہ روانہ ہوا۔ اور یہاں تمام اہل مکہ و اہل حجاز ابن زبیرؓ سے بیعت کر چکے تھے۔ مدینہ سے بھی لوگ ان کی طرف چلے آئے تھے۔

مسلم بن عقبہ کے انتقال اور مشعل میں دفن ہونے کے بعد حصین بن نمیر محرم کی تینیس کو مکہ کی طرف روانہ ہوا اور چھبیسویں محرم کو مکہ میں پہنچا۔ (تاریخ طبری ج ۴۔ حصہ اول ص ۲۶۶)

¹ تاریخ طبری ج ۴۔ حصہ اول ص ۲۶۵

منذر بن زبیرؓ کی شہادت

عبد اللہ بن زبیرؓ نے اپنے بھائی منذر بن زبیرؓ کو کچھ لوگوں کے دستہ کے ساتھ حصین بن نمیر کے لشکر کے ساتھ مقابلہ کے لیے بھیجا۔ ایک ساعت تک ان کے ساتھ بہت شدید جنگ ہوئی۔ اسی اثنا میں ایک شامی نے منذر بن زبیرؓ کو اپنے مقابلہ میں بلایا۔ شامی خنجر پر سوار تھا۔ منذر اس کی طرف بڑھے۔ ایک دوسرے پر حملہ کیا۔ دونوں کے وار کاری پڑ گئے۔ دونوں بے جان ہو کر گر پڑے۔ منذر بن زبیرؓ دونوں زانوں ٹیک کر کھڑے ہوئے اور کہا:

یارب البرہامن اصلہا وسہا

اے پروردگار! اس جنگ کی اصلاح کر اور اسے متفرق کر دے۔

اس کے بعد اہل شام نے بہت سخت حملہ کیا۔ منذر بن زبیرؓ کے ساتھی جنگ میں بکھر گئے۔ منذر بن زبیرؓ نے ساتھیوں کو کہا: ادھر آؤ، ادھر آؤ۔ منذر بن زبیرؓ کی آواز سن کر مسور بن مخزم اور مصعب بن عبد الرحمنؓ پلٹے اور جنگ کرنے لگے اور آخر یہ سب لوگ شہید ہو گئے۔

ان کے ساتھ منذر بن زبیرؓ ثابت قدم رہے۔ رات ہونے تک ان کو قتال پر آمادہ کرتے رہے۔ اس کے بعد مخالف پلٹ گئے اور یہ پہلے حصار کا واقعہ تھا۔

پھر محرم، صفر اور ۱۲ ربیع الاول ۶۴ھ تک مکہ کا محاصرہ ۶۴ دن جاری رہا۔ یزید کے مرنے کی خبر آنے پر محاصرہ اٹھایا گیا۔

خانہ کعبہ میں آتش زنی کا واقعہ

محاصرہ کے دوران خانہ کعبہ کے اندر محصورین، ضرورت کے وقت آگ سلگایا کرتے تھے۔ ہوا چلی، ایک چنگاری اڑ کر غلاف کعبہ پر جا پڑی۔ غلاف جل گیا۔ روزِ شنبہ ۳ ربیع الاول کو یہ واقعہ پیش آیا۔ عروہ بن اذینہ اپنی ماں کے ساتھ اسی دن مکہ میں آئے تھے۔

انہوں نے کعبہ کو بے لباس اور رکنِ حطیم کو جھلسا ہوا اور تین جگہ سے تڑکا ہوا دیکھ کر لوگوں سے پوچھا کہ یہ کیا مصیبت کعبہ پر آئی۔ انہوں نے ابنِ زبیرؓ کے ساتھیوں میں سے ایک شخص کی طرف اشارہ کر کے کہا اس شخص کے سبب سے یہ حادثہ ہوا۔ اس نے برچھی کی نوک سے ایک انگارہ کو اٹھایا۔ ہوا اسے اڑا لے گئی۔ غلاف کعبہ میں رکنِ یمانی و رکنِ اسود کے درمیان آگ لگ گئی۔ (تاریخ طبری ج ۴۔ حصہ اول ص ۲۶۶)

یزید کے حالات، تاریخی روایات پر ایک اجمالی نظر

ولادت یزید

(۱) حافظ ابن کثیر رحمہ اللہ لکھتے ہیں:

یو یوع له بالخلافة بعد ابيه في رجب سنة ستين و كان مولده سنة ست و عشرين۔ فكان يوم يو یوع ابن اربع و ثلاثين سنة¹ ترجمہ: اس یعنی یزید کے والد صاحب کی وفات کے بعد رجب ۶۰ھ میں اس سے خلافت کی بیعت کی گئی، اور اس کا سن ولادت ۲۶ھ ہے اور جس دن اس کی بیعت کی گئی اس کی عمر ۲۴ سال تھی۔ (البدایہ والنہایہ ج ۸ ص ۱۳۶)

(۲) علامہ ابن تیمیہ رحمہ اللہ لکھتے ہیں:

فان یزید بن معاوية رضي الله عنه ولد في خلافت عثمان رضي الله عنه کیوں کہ یزید بن معاویہؓ حضرت عثمانؓ کی خلافت کے دور میں پیدا ہوا ہے۔ (منہاج السنۃ ج ۲ ص ۲۱۷)

(ب) نیز لکھتے ہیں:

واما بنه یزید الذي تولى الملك وجرى في خلافة ماجرى

¹ البدایہ والنہایہ ج ۸ ص ۱۳۶

فانما ولد فی خلافة عثمان باتفاق اهل العلم¹

اور حضرت معاویہ (رضی اللہ عنہ) کا بیٹا یزید جو ملک کا والی بنا اور اس کی خلافت میں جو کچھ ہوا سو ہوا۔ وہ حضرت عثمان (رضی اللہ عنہ) کی خلافت کے دور میں پیدا ہوا ہے۔ جس پر اہل علم کا اتفاق ہے۔
(ج) پھر لکھتے ہیں:

ولد له یزید فی زمن عثمان بن عفان رضی اللہ تعالیٰ عنہ سنة سبع

وعشرين من العجر۵۔ (منہاج السنۃ ج ۲ ص ۲۱۹)

یزید اور تاریخی روایات

☆ حافظ ابن کثیر رحمہ اللہ محدث کی تحقیق:

وقد اور د ابن عساکر احادیث فی ذم یزید بن معاویہ رضی

اللہ عنہ کلہا موضوعۃ لا یصح شرع منہا۔²

مؤرخ ابن عساکر نے یزید بن معاویہ کی مذمت کے سلسلہ

میں جو احادیث بیان کی ہیں وہ سب کی سب موضوع ہیں، ان میں کوئی بھی صحیح نہیں ہے۔

ومن ذالک الاحادیث فی ذم معاویہ و ذم عمرو بن العاص

و ذم بنی امیہ و مدح المنصور و السفاح و کذا ذم یزید

¹ منہاج السنۃ ج ۲ ص ۲۱۹

² البدایہ والنہایہ ج ۸ ص ۲۳۱

والولید و مروان بن الحکم۔¹

ترجمہ: ان ہی موضوعات میں سے وہ احادیث ہیں جو بنو امیہ کی مذمت اور منصور اور سفاح کی مدح میں ہیں۔ اور اسی طرح یزید اور ولید اور مروان بن الحکم کی مذمت میں جو احادیث ہیں سب موضوع ہیں۔

وفاتِ یزید

☆ شیعہ مؤرخ مسعودی لکھتے ہیں: یزید بن معاویہ کا دورِ حکومت آٹھ راتیں کم تین سال آٹھ ماہ تھا۔ اور یزید کی وفات ۱۷ صفر ۶۴ھ دمشق کے علاقے حوارین کے مقام پر ۳۳ سال کی عمر میں ہوئی، اور اس کی قبر حوارین میں ہے۔²

☆ تاریخ طبری کے مطابق ۱۴ ربیع الاول ۶۴ھ میں یزید کا انتقال ہوا۔

مکہ کے محاصرہ کا خاتمہ اور ابنِ نمیر کی واپسی

حصین بن نمیر اہل شام کو لیے ہوئے چالیس دن تک ابنِ زبیرؓ سے لڑتا رہا۔ اور محاصرہ اس کا بہت شدید ہو گیا تھا۔

¹ موضوعات کبیر علامہ علی قاری حنفی ص ۱۶۹

² مردج الذہب و معاون الجواہر حصہ سوم ج ۳ ص ۸۱

یزید کے مرنے کی خبر پہلے ابنِ زبیرؓ کو ہوئی اور ابنِ نمیر اور اس کا سارا لشکر اس واقعہ سے واقف نہ تھا۔ دونوں لشکروں میں تلوار چل رہی تھی۔ جب یہ خبر ابنِ زبیرؓ کو پہنچی، انہوں نے پکار کر کہا: اے اہلِ شام! یزید کا انتقال ہو گیا ہے۔ اب تم میں سے جس کا جی چاہے، اس بیعت میں شریک ہو جائے۔ جو بیعت یہاں کے لوگوں نے کی ہے۔ جس کو یہ منظور نہ ہو وہ شام کو چلا جائے۔

ابنِ نمیر نے ابنِ زبیرؓ سے کہا: اب تم سے میں نہیں لڑوں گا۔ اتنی اجازت دو کہ ہم لوگ کعبہ کا طواف کر کے چلے جائیں۔ انہوں نے اجازت دے دی۔

ابنِ زبیرؓ اور ابنِ نمیر کی بطخ میں ملاقات

ابنِ نمیر نے ابنِ زبیرؓ سے کہلا بھیجا کہ آج رات کو مقامِ بطخ میں مجھ سے ملاقات کریں۔ دونوں یکجا ہوئے تو ابنِ نمیر نے کہا: یزید کے انتقال کے بعد آپ سے زیادہ کوئی خلافت کا حق دار نہیں۔ آپ آئیں، ہم آپ سے بیعت کریں۔ اس کے بعد آپ شام چلیں۔ یہ لشکر جو میرے ساتھ ہے، اس میں شام کے تمام روساء و سردار شامل ہیں۔ واللہ! دو شخص بھی تمہاری بیعت سے

انکار نہیں کریں گے۔

شرط یہ ہے کہ سب کو تم امان دے کر مطمئن کر دو۔ اور ہمارے اور تمہارے درمیان اس کے سوا یہ سوال اہم ہے کہ حرہ میں جو خون ریزی ہوئی ہے، اس سے چشم پوشی کرو۔¹

ابن زبیرؓ کا شامیوں کو لان دینے سے انکار

بعض قریش کا خیال ہے کہ ابن نمیر کی مذکورہ امان کی پیش کش پر ابن زبیرؓ نے کہا: میں اس خون ریزی سے چشم پوشی کروں، یہ نہیں ہو سکتا۔ واللہ! مجھ سے یہ نہ ہو گا۔ حصین بن نمیر نے کہا: میں آپ کو خلیفہ بنانا چاہتا ہوں اور آپ مجھے قتل و قصاص کے بارے میں کہتے ہو۔ یہ کہہ کر اٹھ کھڑا ہوا اور لوگوں کو پکارا اور سب کو ساتھ لے کر مدینہ کی طرف روانہ ہوا۔

یہ بھی روایت میں آتا ہے کہ عبد اللہ بن زبیرؓ نے ابن نمیر کو یہ پیغام بھیجا: شام تو میں نہیں جاؤں گا، لیکن تم لوگ مجھ سے بیعت کر لو۔ میں تم کو امان دیتا ہوں اور تمہارے ساتھ عدل سے

¹ تاریخ طبری ج ۴ حصہ اول ص ۲۶۷

پیش آؤں گا۔

ابن نمیر نے کہا: شام میں اگر آپ ساتھ نہیں جاتے تو پھر وہاں کی صورت حال یہ ہے کہ کئی خلافت کا دعویٰ کر رہے ہیں۔ تو اس وقت میں کیا کروں گا۔

غرض ابن نمیر لشکر لیے ہوئے واپس مدینہ پہنچا۔ علی بن حسینؑ اس کے استقبال کے لیے اور گھوڑوں کے لیے چارہ بھی لے کر نکلے۔ (کیوں کہ ابن نمیر اب پہلے والا نہ تھا۔ سابقہ گناہ سے توبہ کر چکا تھا۔)

علی بن حسینؑ نے حصین بن نمیر کو سلام کیا اور اس کو بتایا کہ میرے ساتھ دانہ و چارہ بھی ہے، اپنے گھوڑے کے لیے لے لیں۔ اس نے لشکر کو حکم دیا: علی بن حسینؑ سے دانہ، چارہ لے لیں۔ (تاریخ طبری ج ۴ ص ۲۶۷ حصہ اول)

حصین بن نمیر کی حضرت علی بن حسینؑ کو خلافت کی پیشکش

☆ اکبر شاہ نجیب آبادی ”تاریخ اسلام“ میں لکھتے ہیں:

حصین بن نمیر مکہ سے مدینہ کے قریب پہنچا تو وہاں اس کو معلوم ہوا کہ یزید کے انتقال کی خبر سن کر اہل مدینہ نے پھر بنو

امیہ کے خلاف کھڑے ہو کر یزید کے عامل کو مدینہ سے نکال دیا ہے۔

جس کو مسلم بن عقبہ نے مدینہ میں مامور و متعین کیا تھا۔ حصین بن نمیر مدینہ کے باہر پہنچ کر خیمہ زن ہوا تو مدینہ کی شورش اور ہنگامہ آرائی کم ہو گئی اور جس قدر بنی امیہ مدینہ میں موجود تھے، وہ سب حصین بن نمیر کے لشکر میں چلے آئے۔ اور اس سے کہا کہ ہم کو اپنے ساتھ ملک شام کی طرف لے چلو۔ حصین نے کہا آج رات کو تم یہیں ٹھہرو، صبح تم کو ساتھ لے کر کوچ کریں گے۔

جب رات ہوئی تو حصین بن نمیر تنہا علی بن حسینؓ کی تلاش میں نکلا۔ اور ان سے ملا اور ان سے کہا کہ یزید فوت ہو گیا ہے، اس وقت عالم اسلام کا کوئی امام نہیں ہے تم میرے ساتھ ملک شام کی طرف چلو، میں تمام جہان کو تمہاری بیعت پر آمادہ کردوں گا اور تم خلیفہ وقت ہو جاؤ گے۔ اہل شام کو تم اہل عراق کی طرح نہ سمجھو، وہ تم کو ہر گز دھوکہ نہ دیں گے، اور نہ تمہارے درپے آزار ہوں گے۔ علی بن حسینؓ نے کہا کہ: میں نے اللہ تبارک و تعالیٰ سے عہد کیا ہے کہ ساری عمر کسی سے بیعت نہ لوں گا۔ تم مجھ کو اسی حال میں رہنے دو، اور کسی دوسرے کو خلافت کے لیے تلاش

کر لو، یہ کہہ کر وہ حصین بن نمیر سے جدا ہوئے۔
 حصین بن نمیر اپنے لشکر میں آیا اور صبح بنو امیہ کو ہمراہ لے
 کر شام کی طرف روانہ ہوا۔¹

معاویہ بن یزید کی خلافت سے دستبرداری

یزید کے بعد اس کا بیٹا معاویہ امیر ہوا تو اس نے حکم دیا کہ
 شام میں الصلوٰۃ جامعہ کی ندا کر دی جائے۔
 سب جمع ہوئے تو اس نے کہا:

میں نے تم پر حکومت کرنے کے بارے میں فکر کی تو معلوم ہو
 اکہ یہ کام مجھ سے نہ ہو سکے گا۔ اب میں نے چاہا کہ کوئی
 شخص تمہارے لیے ایسا تلاش کروں جیسے عمر بن خطاب رضی اللہ عنہ،
 حضرت ابو بکر رضی اللہ عنہ کو مل گئے۔ مجھے کوئی شخص بھی ایسا نہ
 ملا۔ پھر میں نے چاہا کہ تمہارے لیے شوریٰ کرنے کو ایسے چھ
 شخص ڈھونڈوں، جیسے حضرت عمر رضی اللہ عنہ کو مل گئے تھے، ایسے
 لوگ بھی مجھے نہ ملے۔ اب تم کو اختیار ہے جسے چاہو اسے اپنا
 امیر بنالو یہ کہہ کر معاویہ بن یزید گھر میں چلے گئے اور ایسا

¹ تاریخ اسلام جلد اول ص ۶۳۰، اکبر شاہ نجیب آبادی

گئے کہ پھر گھر سے ان کا جنازہ نکلا۔¹

معاویہ بن یزید کی خلافت

یزید وصیت کر گیا تھا کہ اس کے بعد معاویہ بن یزید سے لوگ بیعت کریں، تین مہینے یا چالیس دن یہ زندہ رہا۔ اور دمشق میں اس سے بیعت ہوئی۔ ابو عبد الرحمن اس کی کنیت تھی۔ ابو لیلیٰ بھی اسے کہتے ہیں۔²

☆☆☆☆
 حافظ اہلسنت
 عبدالوہحید

¹ تاریخ طبری جلد ۴ ص ۲۸۸ حصہ اول

² تاریخ طبری ج ۴ ص ۲۶۸ حصہ اول

باب 2...

عالم اسلام کے ساتویں خلیفہ

حضرت عبد اللہ بن زبیر رضی اللہ عنہ کی خلافت پر ایک نظر

حضرت امیر معاویہ رضی اللہ عنہ کی وفات کے وقت پورے عالم اسلام میں وہ واحد حکمران تھے جن کی خلافت و حکومت کا پرچم آدھی دنیا سے زیادہ رقبہ پر لہرا رہا تھا۔

جب آپ کی وفات ہوئی تو خارجی اور کوفی اس اتحاد کو پارہ پارہ کرنے کے لیے سازشوں میں مشغول ہو گئے، جس سے دور یزید میں تین بڑے حادثات ہوئے:

(۱) حادثہ کربلا۔ (۲) واقعہ حرہ مدینہ۔ (۳) محاصرہ مکہ

ان حادثات سے بیروہانی فتوحات کا سلسلہ آگے نہ بڑھ سکا۔

حضرت امام حسین رضی اللہ عنہ کی شہادت کے بعد حضرت عبد اللہ بن زبیر رضی اللہ عنہ سے بہتر کوئی شخص نہ تھا، جو مستحق خلافت ہو۔ حضرت عبد اللہ بن زبیر رضی اللہ عنہ کی خلافت کے صحیح خلافت ہونے کا سب سے بڑا ثبوت یہ ہے کہ یزید کے بیٹے معاویہ بن یزید نے خلافت سے دستبردار ہوتے ہوئے کسی کو نا مزد نہ کیا اور کہا جس کو تم چاہو خلیفہ نامزد کر لو۔

تمام عالم اسلام میں لوگوں نے اپنی آزاد مرضی سے ان کو خلیفہ تسلیم کر لیا اور جہاں جہاں لوگوں کو آزادی حاصل تھی کسی نے بھی ان کی خلافت سے انکار نہیں کیا، شام میں بھی حضرت ضحاک بن قیس رضی اللہ عنہ نے آپ کی خلافت سے اتفاق کرتے ہوئے حضرت عبد اللہ بن زبیر رضی اللہ عنہما کے حق میں بیعت لی۔ یہ دوسری بات ہے کہ واقعہ کربلا کے سازشیوں نے جس طرح حضرت امام حسین رضی اللہ عنہ سے دھوکہ کیا۔ اب وہی دھوکہ ان کے ساتھ بھی ہوا اور شام میں بغاوت کے نتیجہ سے ابن زیاد وغیرہ نے مروان بن حکم کے ہاتھ پر بیعت کر لی جس کے نتیجے میں شام وغیرہ میں مروان بن حکم کی حکومت قائم ہو گئی۔ اور پھر فلسطین، مصر میں بھی حضرت عبد اللہ بن زبیر رضی اللہ عنہما کی خلافت کے بالمقابل مروان بن حکم اور ان کے بعد عبد الملک بن مروان بن حکم کی حکومت قائم ہو گئی۔ ان کے دورِ حکومت کو حضرت عبد اللہ بن زبیر رضی اللہ عنہما کی شہادت تک خلافت کا اعزاز حاصل نہیں۔ جو انہوں نے ذاتی اثر و رسوخ اور فوجی قوت سے یہ علاقے قبضہ میں لے کر حکومت قائم کی اس کے برعکس حضرت عبد اللہ بن زبیر رضی اللہ عنہما کو اپنے عہدِ خلافت و حکومت میں عالم اسلام کی حکومت و خلافت کا اعزاز حاصل تھا۔ جو کہ آپ کی شہادت پر اختتام پذیر ہوا۔ حضرت

عثمان ذوالنورینؓ کے داماد مروان بن حکمؓ کے بیٹے عبد الملک بن مروان کی حکومت کا وہ زمانہ جو عبد اللہ بن زبیرؓ کی شہادت کے بعد شروع ہوتا ہے اس کو باقاعدہ حکومت اور جائز خلافت سمجھنا چاہیے۔ (تاریخ اسلام اکبر شاہ نجیب آبادی جلد ۱ ص ۶۶۸)

یزید کے انتقال کے بعد عبد اللہ بن زبیرؓ کی خلافت

یزید کے بیٹے معاویہ بن یزید کی خلافت سے دست برداری کے بعد نظام خلافت معطل ہو گیا۔ نئے خلیفہ کے انتخاب تک اکثر جگہ عبد اللہ بن زبیرؓ کے حق میں وہاں کے سرکردہ بیعت لینے لگے۔

(۱) دمشق میں ضحاک بن قیسؓ نے حکومت قائم کر لی اور وہ حضرت عبد اللہ بن زبیرؓ کی طرف مائل تھے۔

(۲) قنسرين میں زفر بن عبد اللہ۔ حضرت عبد اللہ بن زبیرؓ کے لیے بیعت لے رہے تھے۔

(۳) حمص میں نعمان بن بشیرؓ انصاری، ابن زبیرؓ سے بیعت کر چکے تھے۔

(۴) فلسطین میں ناقل بن قیس نے روح بن زباب جذامی کے مقابلہ میں خروج کیا۔ اسے فلسطین سے نکال کر خود منصرف ہو گیا

اور ابنِ زبیرؓ کے لیے بیعت لینے لگا۔

(۵) مدینہ میں ابنِ زبیرؓ نے عامل مدینہ کو حکم بھیجا کہ بنی اُمیہ کو مدینہ سے نکال دے۔ یہ لوگ اپنے عیال و اطفال کو لیے ہوئے شام میں آئے۔ یہاں پر مروان بن حکمؓ بھی موجود تھے۔ اور سب لوگ دو حصوں میں منقسم تھے۔

(۶) حسان بن مالک اردن میں بنی اُمیہ کے حامی تھے۔ حضرت ضحاکؓ بن قیس تو دمشق میں ابنِ زبیرؓ کی طرف مائل تھے۔ مگر اس بات کو ظاہر نہیں کرتے تھے۔ جو کچھ کرتے تھے پوشیدہ طور سے کرتے تھے۔ جمعہ کا دن ہوا تو ضحاکؓ بن قیس منبر پر گئے، صرف خطبہ پڑھا اور نماز جمعہ پڑھائی اور محل میں داخل ہو گئے۔

ضحاکؓ بن قیس پھر ایک بار جامع مسجد دمشق میں منبر پر آکر بیٹھے اور یزید کا ذکر کرتے ہوئے اس کی مذمت کی۔ یہ سن کر ایک نوجوان قبیلہ کلب کا عصا لے کر اٹھ کھڑا ہوا اور ضحاکؓ بن قیس کو مارا۔ لوگ تلواریں لگائے ہوئے وہیں بیٹھے تھے۔ ایک نے دوسرے پر حملہ کیا۔ اس کے بعد یزید کے حامیوں سے جنگ شروع ہو گئی۔ ضحاکؓ بن قیس، ابنِ زبیرؓ کے حق میں لڑ رہے تھے اور بنی کلب خاندان اُمیہ کے لیے لڑ رہے تھے۔ ثور بن سلی

ضحاک کے پاس آئے اور رائے دی کہ ہم سب لوگوں کو ابنِ زبیرؓ کی بیعت کی دعوت دیں اور اس بات کی جو مخالفت کرے اس سے قتال کریں۔ (تخصیص تاریخ طبری ج ۴۔ حصہ اول ص ۲۹۰)

مروان بن حکمؓ کی بیعت و خلافت

۳ ذیقعدہ ۶۲ ھ بروز بدھ مروان بن حکمؓ کی بیعت خلافت مقام جابیہ میں واقع ہوئی۔ اس کے بعد محرم ۶۲ ھ میں مروان ایک بڑے لشکر کے ساتھ دمشق میں ضحاکؓ بن قیس کے ساتھ لڑنے کے لیے روانہ ہوا۔
ضحاکؓ بن قیس بھی اپنے سب لوگوں کو ساتھ لیے ہوئے مرج راہط کی طرف روانہ ہوئے۔ دونوں میں شدید جنگ ہوئی۔ قبیلہ قیس کے اتنے لوگ مرج راہط میں قتل ہوئے کہ کسی معرکہ میں کبھی اس قدر کشت و خون نہیں ہوا۔

اکثر مؤرخین نے یہی لکھا ہے کہ مرج راہط میں ضحاکؓ بن قیس اور مروان بن حکمؓ میں جو معرکہ ہوا وہ ۶۲ ھ میں ہوا ہے۔

دمشق میں ابنِ زبیرؓ کے حق میں ضحاکؓ بن قیس کی بیعت

ضحاکؓ بن قیس کو جب یہ خبر پہنچی کہ مروان بن حکمؓ سے

لوگوں نے خلافت کی بیعت کر لی ہے۔ تو ان کے ساتھ جتنے لوگ تھے انہوں نے ان سے ابنِ زبیرؓ کے لیے بیعت لی اور ضحاکؓ بن قیس و مروان بن حکمؓ دونوں ایک دوسرے سے قتال کرنے کو روانہ ہوئے۔ دونوں کے لشکروں میں بہت بڑی کشت و خون ہوئی۔ ضحاکؓ بن قیس اور ان کے اصحاب سب شہید ہو گئے۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔ ضحاکؓ بن قیس نے جب ابنِ زبیرؓ کے لیے بیعت لینا شروع کی تو دمشق کے سب لوگوں نے جو اہل یمن وغیرہ تھے ان سے بیعت کر لی تھی۔

بنی اُمیہ اور ان کے متبعین جابیہ میں چالیس دن تک مروان کے ساتھ نماز پڑھتے رہے اور مشورہ کرتے رہے۔

نعمان بن بشیر انصاریؓ حمص میں حاکم تھے اور زفر بن حارث قنسرین میں حاکم تھے اور ناقل بن قیس فلسطین میں حاکم تھے۔ ان تینوں امیروں کو ضحاکؓ بن قیس نے کمک بھیجنے کے لیے لکھا تھا۔ نعمان بن بشیر انصاریؓ نے شرجیل کو کمک مہیا کرنے کے واسطے روانہ کیا۔ زفر بن حارث اور ناقل بن قیس نے قنسرین اور فلسطین سے لوگوں کو ضحاکؓ بن قیس کی کمک کے طور پر مرج رابطہ میں بھیجا۔

دمشق پر مروان بن حکم کا قبضہ

مروان بیس دن تک ضحاک بن قیس سے معرکہ مرج رابطہ میں لڑائی کرتے رہے۔ اس کے بعد ضحاک بن قیس لڑتے لڑتے شہید ہو گئے۔ ضحاک بن قیس کے ساتھ (۸۰) اسی شخص روسائے شام کے مارے گئے۔ ان کے علاوہ بھی اس جنگ میں اہل شام بہت قتل ہوئے۔ کسی واقعہ میں اس طرح کبھی قتل نہیں ہوئے تھے۔ اور تمام قبیلوں کے لوگ اس میں شامل تھے۔

ضحاک بن قیس کے ساتھ ایک شیخ بنی کلب کے مالک بن یزید اور قضاء کے علم بردار بھی شہید ہوئے۔ ثور بن سلمیٰ، جنہوں نے ضحاک بن قیس کو ابنِ زبیر کی حمایت کے لیے ترغیب دی تھی وہ بھی اسی جنگ میں شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

زحہ بن کلبی نے ضحاک بن قیس کو شہید کیا۔

مروان بن حکم کے لشکر میں چھ ہزار گھوڑا سوار تھے۔ سواروں کا افسر ابن زیاد تھا۔ پیادوں کا افسر مالک بن ہبیرہ، بشر بن مروان بھی علم لیے ہوئے تھے۔ عبد العزیز بن مروان بھی اسی لڑائی میں مارے گئے۔ (طبری ج ۴۔ حصہ اول ص ۲۹۴)

حاکم حمص نعمان بن بشیر انصاریؓ کی شہادت

اہل حمص کے حاکم نعمان بن بشیرؓ انصاری بھی حضرت عبداللہ بن زبیرؓ کے حامیوں میں سے تھے۔ اور حضرت ضحاکؓ بن قیس کی مدد کے لیے انہوں نے مرج راہط میں لشکر بھی بھیجا تھا۔ لیکن مرج راہط میں مروان کی کامیابی کی خبر سے حالات بدل گئے۔ یہ وہاں سے نکل گئے لیکن عبداللہ بن کلایؓ نے ان کو ڈھونڈ کر قتل کر دیا اور ان کے سر کو ان کی بیٹی امّ امان کی گود میں ڈال دیا۔

یہی امّ امان اس واقعہ کے بعد حجاج بن یوسف کے پاس تھی۔ زوجہ نعمانؓ بن بشیرؓ انصاری نے کہا: یہ سر مجھے دو۔ اس سے زیادہ میں اس سر کی حق دار ہوں۔ غرض نائلہ کی گود میں نعمان بن بشیرؓ کا سر اس نے ڈال دیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔¹

حضرت نعمان بن بشیرؓ انصاریؓ کا اجمالی تعارف

حضرت نعمان بن بشیرؓ انصاریؓ گورنر حمص مدینہ منورہ کے خزرج قبیلہ سے تعلق رکھتے تھے۔ حضرت امیر معاویہؓ کے

¹ تاریخ طبری ج ۴ حصہ اول ص ۲۹۵

دور میں کوفہ کے گورنر رہے، بعد از ہجرت وہ پہلے آدمی ہیں جن کی ولادت انصار میں ہوئی۔ حضور ﷺ کی وفات سے آٹھ سال سات مہینے پیشتر ان کی پیدائش مدینہ منورہ میں ہوئی۔

ان کو اوران کے والد بشیر انصاری رضی اللہ عنہ کو حضور ﷺ کی صحبت کا شرف حاصل ہے۔

ان کی کنیت ابو عبد اللہ تھی۔ نعمان بن بشیر رضی اللہ عنہ کی روایت ہے کہ ان کے والد انہیں حضور اکرم ﷺ کی خدمت میں لائے اور عرض کیا کہ میں اپنے اس بیٹے کو ایک غلام دینا چاہتا ہوں۔ حضور اکرم ﷺ نے فرمایا: ”کیا تم اپنے سب بیٹوں سے برابر سلوک کرو گے؟ (یعنی سب کو ایک ایک غلام دے سکو گے۔)“ انہوں نے نفی میں جواب دیا تو آپ ﷺ نے فرمایا: ”اسے واپس لے جاؤ۔“

امام شعبی رحمہ اللہ نے نعمان بن بشیر رضی اللہ عنہ سے روایت کی ہے کہ حضور اکرم ﷺ نے فرمایا کہ: ”حرام اور حلال بالکل واضح ہیں مگر ان دونوں کے درمیان کچھ امور ایسے ہیں جو واضح نہیں ہیں۔“

اور اکثر لوگوں کو علم نہیں ہوتا کہ ان امور میں حرام کون سے ہیں اور حلال کون سے ہیں۔ جس آدمی نے اپنے دین اور عزت

کو آلودگی سے بچائے رکھا وہ بچ گیا اور جس شخص نے ایسی اشیاء سے سروکار رکھا جو حرام سے ملتی جلتی تھیں اس کی مثال اس جانور کی طرح ہو گی جو ممنوعہ رقبے کے آس پاس چرتا ہو، ایسا جانور ممنوعہ رقبے میں داخل ہو جاتا ہے۔ ہر بادشاہ کی خالصہ جاگیر ہوتی ہے۔ اللہ تبارک و تعالیٰ کی خالصہ جاگیر محرمات ہیں۔

اس روایت میں امام شعبی رحمہ اللہ فرماتے ہیں کہ نعمان بن بشیر انصاری رضی اللہ عنہ کو حضور اکرم ﷺ سے سماع کا شرف حاصل ہے۔

حضرت امیر معاویہ رضی اللہ عنہ نے انہیں حمص کا اور کوفہ کا والی مقرر فرمایا، جب حضرت امیر معاویہ رضی اللہ عنہ کی وفات ہو گئی تو یزید نے ان کو کوفہ پر بحال رکھا۔ لیکن جب حضرت امام حسین رضی اللہ عنہ کو کوفہ کے لوگوں نے دعوت دی اور آپ نے اس پر اہل کوفہ کی گرفت نہ کی تو یزید نے آپ کی جگہ ابن زیاد کو گورنر بنا کر بھیج دیا۔ اس طرح یہ واپس شام چلے گئے اور قتل حسین رضی اللہ عنہ کے داغ سے محفوظ رہے اور پھر حمص کے گورنر بنے۔

☆ جب واقعہ کربلا کے بعد اہل بیت رسول ﷺ کو مدینہ شریف روانہ کیا گیا تو خدمت کے لیے ان کو ہمراہ بھیجا گیا۔

☆ یزید کے انتقال کے حمص کے لوگوں کو انہوں نے حضرت

عبداللہ بن زبیر رضی اللہ عنہ سے بیعت کی ترغیب دی۔ جب لوگوں نے ان کی مخالفت کی تو یہ لوگوں سے بچ کر حمص سے نکل گئے مگر عوام نے ان کا تعاقب کیا اور جب واقعہ مرج رابط ۶۲ھ کے ماہ ذی الحجہ پیش آیا تو اس میں شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ جناب نعمان بن بشیر رضی اللہ عنہ کریم النفس، سخی، شاعر اور اپنے عہد کے بہادر آدمی تھے۔¹

ابن زبیرؓ کے بھائی مصعب بن زبیرؓ کی جنگ

مروان کا مصر پر قبضہ

اب تمام اہل شام کا مروان بن حکمؓ پر اتفاق ہو گیا۔ وہ مرجع خلافت بن گئے۔ ملک شام میں انہوں نے اپنی طرف سے حکام مقرر کیے۔ شام کی طرف سے وہ مطمئن ہو کر مصر آئے۔ یہاں کا حاکم ابن جحدم تھا اور وہ بھی ابن زبیرؓ کی طرف لوگوں کو دعوت دیتا تھا۔ مروان کے آنے کی خبر سن کر وہ بنی فہر کے کچھ لوگ ساتھ لے کر مروان کی طرف متوجہ ہوا۔

مروان نے عمرو بن سعیدؓ کو اس کے مقابلہ کے لیے بھیجا۔ یہ مصر میں داخل ہوا اور منبر پر جا کر خطبہ دیا۔ لوگوں کو عمرو بن سعیدؓ کے مصر میں داخل ہونے کا حال معلوم ہوا تو سب ابن جحدم

¹ اسد الغابہ فی معرفۃ الصحابہ جلد سوم ص ۲۹۷، مؤلفہ علامہ ابن اثیر جزری

سے الگ ہو کر واپس چلے آئے۔ سب نے مروان کو اپنا امیر بنالیا اور اس سے بیعت کر لی۔ مروان مصر سے دمشق کو واپس جا رہا تھا۔ قریب پہنچ کر یہ خبر سنی کہ ابن زبیرؓ نے اپنے بھائی مصعبؓ کو فلسطین کی طرف روانہ کیا ہے۔

مروان بن حکمؓ نے عمرو بن سعیدؓ کو فوج کے ساتھ مصعب بن زبیرؓ سے مقابلہ کرنے کو روانہ کیا۔ ابھی وہ سرحد شام میں داخل نہ ہوئے تھے کہ عمرو بن سعیدؓ کے لشکر نے انہیں روک لیا۔ دونوں لشکروں میں لڑائی ہوئی۔ مصعب بن زبیرؓ کامیاب نہ ہو سکے۔

یزید کی بیوہ سے مروان بن حکمؓ کا نکاح

ایک روایت یہ ہے کہ ابن زیاد عراق سے جب بھاگ کر شام میں پہنچا تو اس نے بنی اُمیہ کو تدمر میں پایا۔ ان لوگوں کو مدینہ اور مکہ سے نکال دیا گیا تھا۔ یہ لوگ تدمر میں ٹھہرے ہوئے تھے ان کو معلوم ہوا کہ ضحاکؓ بن قیس اس وقت ابن زبیرؓ کی طرف سے امیر شام ہیں۔ ابن زیاد جس وقت تدمر میں پہنچا، مروان بن حکمؓ، ابن زبیرؓ سے بیعت کرنے کے لیے اور بنی اُمیہ کے لیے ابن زبیرؓ سے امان طلب کرنے کے لیے روانہ ہونے

والے تھے۔

ابن زیاد نے مروان کو اس ارادے سے روک دیا اور مروان کو تجویز دی کہ اہل تدمر سے اپنے حق میں بیعت کی دعوت دے اور ان سے بیعت لے کر پھر ان کو اور تمام بنی اُمیہ کو جو تمہارے ساتھ ہوں، لے کر ضحاک بن قیس پر چڑھائی کر کے اسے شام سے نکال دے۔ اور مروان کو یہ تجویز بھی دی کہ وہ یزید کی بیوہ فاختہ سے نکاح کر لے۔ اس طرح یزید کا بیٹا خالد تیرا فرزند ہو جائے گا۔ مروان نے ایسا ہی کیا اور یزید کی بیوہ فاختہ سے نکاح کر لیا۔ اس نے بنی اُمیہ کو جمع کر کے ان سے بیعت لی۔¹

ابن زبیرؓ سے خوارج کا اختلاف اور علیحدگی

یزید کی طرف سے لشکر حصین بن نمیر کی کمان میں جب مکہ پہنچا تھا تو خوارج بظاہر بیت اللہ کے دفاع کے لیے مکہ آئے ہوئے تھے۔ یہ لوگ بھی ابن زبیرؓ کے ساتھ شریک ہو کر شامیوں سے جہاد کرتے رہے۔ جب یزید کے انتقال کی خبر آئی اور اہل شام مکہ کا محاصرہ ختم کر کے واپس چلے گئے۔ تو خارجیوں نے باہم ملاقاتوں

¹ طبری ج ۴۔ حصہ اول ص ۲۹۶

میں یہ ذکر کیا کہ ہم لوگ جو کر رہے ہیں۔ یہ کوئی راہ صواب نہیں ہے کہ ایسے شخص کی ہم اعانت کر رہے ہیں جس کا حال معلوم نہیں۔ یہ شخص ابنِ زبیرؓ تو آپ کے عقیدے پر نہیں ہے۔ آپ نے دیکھا کہ ابنِ زبیرؓ اور اس کے باپ زبیرؓ دونوں تم سے قتال کر چکے ہیں اور پکار رہے تھے: عثمانؓ کا انتقال لینے والے کہاں ہیں؟ ان سے چل کر پوچھیں کہ عثمانؓ کے بارے میں ان کی کیا رائے ہے؟ اگر انہوں نے عثمانؓ سے بیزاری ظاہر کی تو سمجھو کہ وہ تمہارے دوستوں میں ہیں ورنہ تمہارے دشمنوں میں سے ہیں۔

حضرت ابنِ زبیرؓ کا حضرت عثمانؓ ذوالنورین کی تائید کرنا

خارجی لوگ ابنِ زبیرؓ کے پاس آئے اور کہا کہ اے ابنِ زبیرؓ! بتاؤ عثمانؓ کے بارے میں تمہاری کیا رائے ہے؟ اور ان کے قائد ابنِ بلال خارجی نے تقریر کرتے ہوئے کہا:

حق تعالیٰ نے محمد ﷺ کو مبعوث کیا کہ عبادتِ خدا اور خالص دین کی طرف دعوت دیں۔ انہوں نے جو دعوت دی، مسلمانوں نے اسے قبول کیا۔ حضرت محمد ﷺ حکمِ خدا اور کتابِ اللہ کے ساتھ امت میں عمل کرتے رہے۔ یہاں تک کہ اللہ نے ان کو اپنے پاس بلا لیا۔ لوگوں نے ابو بکرؓ کو جانشین

کیا اور ابو بکرؓ نے عمرؓ کو۔ ان دونوں صاحبوں نے کتاب اللہ و سنت رسول اللہ پر عمل کیا، الحمد للہ رب العالمین۔ ان کے بعد لوگوں نے عثمانؓ بن عفان کو جانشین کیا۔ ایک گروہ ان کے خلاف اٹھ کھڑا ہوا۔ انہوں نے عثمانؓ کو شہید کیا۔ ہم لوگ اس گروہ کے چاہنے والوں میں ہیں اور عثمانؓ ابن عفان اور ان کے دوستوں سے بیزار ہیں۔

خوارج کا یہ معمول تھا کہ اپنے نظریہ کے تحت یہ پہلے آکر ملتے جیسا کہ حضرت علی المرتضیٰؓ سے ملے رہے۔ لیکن جوں ہی موقع ملا، حضرت علی المرتضیٰؓ کے خلاف ہو گئے۔ اب بھی شامیوں کے مقابلہ میں بظاہر ابن زبیرؓ کے ساتھ آکر مل گئے لیکن جوں ہی یزید کے انتقال کی خبر ملی، ابن زبیرؓ سے جدا ہو گئے اور اختلاف کر کے الگ ہوئے اور کہنے لگے: بتاؤ ابن زبیرؓ! تم کیا کہتے ہو؟¹

ابن زبیرؓ کی حضرت عثمانؓ کے بارے میں جوابی تقریر

خارجیوں کے قائد ابن بلال خارجی کے جواب میں حضرت ابن زبیرؓ نے پہلے اللہ کی حمد و ثنا کی اور پھر کہا:

تم نے نبی ﷺ کا ذکر کیا میں نے سنا آپ ﷺ ایسے ہی

¹ طبری ج ۴ حصہ اول ص ۳۱۵

تھی جیسا تم نے بیان کیا۔ وہ تو اس سے بھی برتر تھے۔ جیسا تم نے ذکر کیا۔ ابو بکرؓ و عمرؓ کے بارے میں تم نے جو کہا اسے بھی میں نے سنا یہ وصف ان کا اللہ نے تمہاری زبان پر جاری کیا۔ تم نے جو کچھ کہا درست کہا۔ عثمانؓ بن عفان کے بارے میں جو کچھ تم نے کہا۔ اسے بھی میں نے سنا۔ آج خلق خدا میں، عثمان ابن عفانؓ اور ان کے حالات کا جاننے والا مجھ سے بڑھ کر کوئی نہیں ہے۔ جب ان بلوایوں نے ان سے دشمنی کی اور ان پر عتاب کیا تو میں ان کے پاس موجود تھا۔ جن باتوں پر لوگ خفا تھے، ان کے راضی کرنے میں انہوں نے کوئی دقیقہ نہیں چھوڑا۔ پھر یہ ہوا کہ وہ سب جا کر واپس آئے اور ایک خط لیے ہوئے آئے۔ جس پر انہیں شبہ ہوا تھا: کہ عثمانؓ نے ان لوگوں کے قتل کرنے کا حکم اس خط میں دیا ہے۔ عثمانؓ نے کہا: میں نے یہ خط نہیں لکھا تم سے ہو سکے تو اس بات کو ثابت کرو۔ اگر تم ثابت نہیں کر سکتے تو میں قسم کھاتا ہوں۔ واللہ! وہ گواہ کو اس کے ثبوت میں نہ لاسکے۔ اور نہ عثمانؓ سے قسم لینے پر راضی ہوئے۔ سب نے حملہ کر کے انہیں قتل کیا۔ تم نے جو عیب بیان کیے وہ بھی میں نے سنے۔ وہ ہرگز ایسے نہ تھے وہ تو ہر طرح کی نیکی کے اہل تھے۔ تم لوگ اور تمام حاضرین اس بات کے گواہ رہیں کہ میں دنیا و آخرت میں عثمانؓ

ابن عفان کے دوست داروں میں ہوں۔ اور ان کے دوستوں کو دوست رکھتا ہوں اور ان کے دشمنوں کا دشمن ہوں۔¹

خوارج کی حضرت ابنِ زبیرؓ سے علیحدگی

ابن زبیرؓ کی یہ تقریر سن کر خوارج متفرق ہو گئے۔ کچھ بصرہ اور کچھ مدینہ کی طرف چلے گئے۔ اس طرح وہ مکہ سے نکل گئے۔¹

حضرت عبد اللہ بن زبیرؓ کے لشکر کی خوارج سے جنگ

یزید کے انتقال کے بعد سلمان بن صردؓ کو فہ کے چار ہزار توابعین کو لے کر ”انقام حسینؓ“ میں شامیوں سے ایک طرف الورہ میں مصروف جنگ تھے۔ جس میں حضرت عبد اللہ بن زبیرؓ کے گورنر کو فہ نے رکاوٹ نہیں ڈالی تھی، دوسری طرف بصرہ میں خوارج جنگ کی تیاریاں کر رہے تھے، حضرت عبد اللہ بن زبیرؓ کی طرف سے بصرہ کے گورنر عبد اللہ بن حرث تھے۔

بصرہ اور بصرہ کے باہر کے خوارج نے مقام دولاب علاقہ اہواز میں مجتمع ہو کر، عبد اللہ بن زبیرؓ کے گورنر کے خلاف خروج کیا، عبد اللہ بن حرث نے مسلم بن عبیس بن کریم بن ربیعہ

¹ تاریخ طبری ج ۴۔ حصہ اول ص ۳۱۵

کو خوارج کی سرکوبی پر مامور کیا۔ مسلم بن عبیس اپنا لشکر لے کر مقام دولاب میں پہنچے۔ خوارج نے نافع بن ارزق کو اپنا سردار اور سپہ سالار بنایا۔ ماہ جمادی الثانیہ ۶۵ھ میں نافع بن ارزق اور مسلم بن عبیس کا مقابلہ دولاب میں ہوا۔ مسلم و نافع دونوں طرف کے سپہ سالار قتل ہو گئے۔

اہل بصرہ نے مسلم بن عبیس کی جگہ حجاج باب کو اور خوارج نے نافع کی جگہ عبد اللہ بن ماحوز تمیمی کو سردار بنایا۔ بڑے زور کی لڑائی جاری تھی کہ اہل بصرہ کے امیر شہید ہو گئے، انہوں نے حارثہ بن زید کو امیر بنایا۔ لیکن جنگی حکمت عملی کے تحت کامیابی کے آثار نہ دیکھتے ہوئے حارثہ بقیہ سیف لشکر بصرہ کو لیے ہوئے لڑتے بھڑتے اہواز کی طرف روانہ ہو گئے۔¹

خوارج اس میدان میں چیرہ دست ہو کر بصرہ کی طرف چلے، خوارج کی اس فتح اور لشکر بصرہ کی تباہ حالی کا حال اہل بصرہ کو معلوم ہوا تو ان کو سخت ملال ہوا۔

فوراً ایک تیز رفتار قاصد نے یہ خبر مکہ میں حضرت عبد اللہ بن زبیر رضی اللہ عنہ کو پہنچائی۔ عبد اللہ بن زبیر رضی اللہ عنہ نے مہلب بن ابی صفرہ کو امیر خراسان اور عبد اللہ بن حرث کو بصرہ کی گورنری سے

¹ تاریخ اسلام جلد اول ص ۶۵۲، اکبر شاہ نجیب آبادی

معزول کر کے حرث بن ربیعہ کو بصرہ کا گورنر مقرر فرمایا۔

جب حرث نے بصرہ کی امارت کا کام سنبھالا اور مہلب بن ابی صفہ (یکے بعد دیگرے) نے خراسان کی طرف جانے کا عزم کیا تو خوارج کا لشکر اور بغاوت کا سیلاب بصرہ کے قریب پہنچ گیا تھا۔

حرث بن ربیعہ نے احنف بن قیس کو خوارج کی روک تھام اور مقابلہ کے لیے فوج کا سپہ سالار بنانا چاہا تو احنف نے کہا کہ اس کام کے لیے مہلب بن ابی صفہ سب سے بہتر شخص ہے۔ مہلب نے کہا میں خراسان کی حکومت پر مامور ہو کر جاؤں گا لیکن اس خدمت کی انجام دہی سے بھی مجھ کو انکار نہیں ہے، بشرطیکہ بیت المال سے ضروریات جنگ کے لیے مجھ کو کافی روپیہ اور سامان دیا جائے اور جو علاقہ میں خوارج سے چھینوں وہ میری جاگیر کا حصہ قرار دیا جائے۔

حرث بن ربیعہ نے اس شرط کو منظور کر لیا اور مہلب اہل بصرہ سے بارہ ہزار اشخاص جنگجو ہمراہ لے کر خوارج کے مقابلہ کو روانہ ہوئے، خوارج نے جم کر اور جی توڑ کر مقابلہ کیا۔ کئی مرتبہ خوارج نے اہل بصرہ کے منہ پھیر دیئے لیکن مہلب کی ذاتی بہادری و تجربہ کا ری نے اہل بصرہ کو سنبھال کر خوارج کو شکستیں

دیں، آخر میں خوارج پسپا ہو گئے اور کرمان و اصفہان کی طرف چلے گئے۔ (تاریخ اسلام جلد اول ص ۶۵۳، اکبر شاہ نجیب آبادی)

لمارت کوفہ پر عبداللہ بن یزید کا تقرر

علامہ ابن جریر طبری لکھتے ہیں: یزید کے انتقال کے بعد لوگوں نے ابن زیاد کے کوفہ میں نائب عمرو بن حریث پر حملہ کر دیا۔ دارالامارہ سے اسے نکال دیا۔ اہل کوفہ عامر بن سعود بہ کو حاکم بنانے پر راضی ہو گئے یہی بہ ہی لوگوں کو نماز پڑھایا کرتے تھے اور ابن زبیر رضی اللہ عنہ سے اس نے بیعت کر لی۔

سلیمان بن صرد رضی اللہ عنہ کے اصحاب برابر اہل کوفہ میں خون حسینؓ کا انتقام لینے کی سب کو دعوت دیا کرتے تھے اور بہت سے لوگ ان کے تابع ہو چکے تھے۔ یزید کے انتقال کے بعد سلیمان بن صرد رضی اللہ عنہ کی طرف اہل کوفہ جمع ہونے لگے۔

۲۲ رمضان جمعہ کے دن عبداللہ بن یزید حاکم کوفہ بن کر ابن زبیر رضی اللہ عنہ کی طرف سے کوفہ میں پہنچے، یہی سرحد و جنگ کے بھی امیر تھے اور ان کے ساتھ خراج کوفہ پر ابراہیم بن اعرج ابن زبیر رضی اللہ عنہ کی طرف سے کوفہ میں حاکم بن کر پہنچے۔

مختار ثقفی کی کوفہ روانگی اور ۶۶ھ میں کوفہ پر قبضہ

مختار ثقفی نے جب یہ دیکھا کہ پانچ مہینے تک ابنِ زبیرؓ نے اسے کوئی عہدہ و امارت نہیں دی تو کوفہ سے جو شخص آتا اس کے پاس آتا تھا۔ اس سے ان لوگوں کے حالات کی کیفیت پوچھتا تھا۔ رمضان میں ہانی بن الوداعی عمرہ کی نیت سے مکہ آئے تو مختار نے ان سے پوچھا کہ کوفہ کے حالات کیا ہیں۔ اس نے بتایا کہ حالات ٹھیک ہیں اور ابنِ زبیرؓ کی اطاعت پر سب متفق ہیں۔ یزید کی وفات کو چھ مہینے گزرے تھے کہ ۱۵ رمضان جمعہ کے دن کو مختار ثقفی کوفہ میں وارد ہوا۔ اس نے کوفہ پہنچ کر لوگوں کو جمع کیا اور حضرت حسینؓ کے خون کا بدلہ لینے کے لیے کوفہ میں ایک تحریک چلائی۔

مختار بن ثقفی کی کوفہ میں آمد

اور محمد بن حنفیہ کی حمایت کا دعویٰ

عبداللہ بن زبیرؓ کے مقرر کردہ گورنر کوفہ، عبداللہ بن یزید کی کوفہ آمد سے پہلے مختار کوفہ میں پہنچ گیا تھا۔ مگر تماروسائے کوفہ سلیمان بن صردؓ کے پاس جمع تھے، کوئی بھی مختار ثقفی کو ان کے مثل نہیں سمجھتا تھا۔

مختار شیعوں کو دعوت دیتا تھا کہ میرے پاس خونِ حسین (رضی اللہ عنہ) کا انتقام لینے کو آؤ، وہ جواب دیتے تھے: ہمارے شیخ سلیمان بن صرد رضی اللہ عنہ ہیں، سب نے ان کی اطاعت اختیار کر لی ہے، انہیں کے پاس سب مجتمع ہیں، اس کے جواب میں وہ کہتا تھا:

میں مہدی وقت محمد بن حنفیہ کے پاس سے آیا ہوں مجھے انہوں نے اپنا وزیر و امین و معتمد علیہ بنا کر تم لوگوں کے پاس بھیجا ہے۔ شیعوں سے اسی طرح کی باتیں کرتے کرتے بالآخر کچھ لوگوں کو سلیمان بن صرد رضی اللہ عنہ سے توڑ لیا اور وہ اس کی تعظیم کرنے لگے۔

ابن صرد رضی اللہ عنہ کے پاس جو شیعہ جمع تھے مختار نے ان کو بھی بلا بھیجا اور ان سے کہا:

میں ”صاحب الامر معدنِ فضل و صی امام مہدی“ کی طرف سے تم لوگوں کے پاس اس کام کے لیے آیا ہوں جس سے تمہارے دل ٹھنڈے ہو جائیں گے۔ الغرض! اس قسم کی وہ باتیں کرتا رہا اور شیعوں کے ایک گروہ کو اپنی طرف کر لیا۔

یزید کے انتقال کے بعد قاتلانِ حسینؑ سے انتقام

۱۴ ربیع الاول ۶۴ھ کو جب یزید کا انتقال ہو گیا، حضرت حسین رضی اللہ عنہ کے قتل ہونے اور یزید کے انتقال ہونے میں تین برس

اور دو مہینے اور چار دن کا زمانہ ہے۔ اس وقت ابن زیاد امیر عراق بصرہ میں تھا۔ کوفہ میں اس کی طرف سے عمرو بن حریث مخزومی نائب تھا، سلیمان بن صرد کے پاس شیعوں نے آکر کہا کہ یزید تو مر گیا ہے اور اس وقت حکومت کمزور ہو رہی ہے۔

آپ کی رائے ہو تو ابنِ حریث پر حملہ کر کے دار الامارۃ کوفہ سے ہم لوگ اسے نکال دیں، اس کے بعد خونِ حسینؑ کا بدلہ لینا شروع کر دیں اور حسینؑ کے قاتلوں کو ڈھونڈ ڈھونڈ کر نکالیں۔

لوگوں کو اہل بیتؑ کی طرف آجانے کی دعوت دیں جو کہ مظلوم اور اپنے حق سے محروم ہیں، اس بارے میں لوگوں نے بہت اصرار کیا۔

سلیمان بن صرد کا مشورہ کہ

قاتلانِ حسینؑ روسائے کوفہ ہیں

سلیمان بن صرد رضی اللہ عنہ نے کہا ابھی جلدی نہ کرو ٹھہرو جو بات تم کہتے ہو میں اس پر غور کر چکا ہوں۔ میں دیکھتا ہوں قاتلانِ حسینؑ روسائے کوفہ اور شہسوارانِ عرب میں سے ہیں اور انہیں سے ان کے خون کا انتقام لینا چاہیے۔ اگر ان کو تمہارے ارادے کا حال معلوم ہو جائے گا اور یہ سمجھ جائیں گے کہ ان

سے تم انتقام لینا چاہتے ہو، تو یہ تمہارے ساتھ بہت سختی سے پیش آئیں گے۔ اور سب کے سب خود قتل ہو جائیں گے۔ مصلحت یہ ہے کہ اپنی طرف سے کچھ لوگوں کو شہر میں منتشر کر کے شیعہ اور غیر شیعہ جو ہوں ان کو اس امر کی طرف دعوت دو۔ لوگوں نے ایسا ہی کیا، جن لوگوں نے یزید کی زندگی میں دعوت قبول کی تھی ان سے چند در چند لوگوں نے اس وقت آمادگی ظاہر کی۔¹

عبداللہ بن زبیر رضی اللہ عنہما کے گورنر نے مخالفت نہیں کی

یہ خبر جب عبداللہ بن یزید گورنر کوفہ کو ملی اس نے مخالفت نہیں کی لیکن کہا کہ مختار اور اس کے معاونین اگر خونِ حسینؑ کا بدلہ لینا چاہتے ہیں، تو اس کام میں ہم بھی ان کی مدد کرنے کو تیار رہیں۔ لیکن اگر وہ کوئی اور کاروائی ہمارے خلاف کرنے کا عزم رکھتے ہیں تو ہم ان کا مقابلہ کر کے ان کو قرار واقعی سزا دیں گے۔

اس اعلان کا اثر یہ ہوا کہ سلیمان بن سرد رضی اللہ عنہ اور ان کے ہمراہیوں نے اعلانیہ ہتھیار خریدنے شروع کر دیئے اور جنگ کی تیاریوں میں مصروف ہو گئے۔

¹ تاریخ طبری جلد ۲ ص ۳۱۰

اور یکم ربیع الثانی ۶۵ھ کو جب سلیمان بن مرد بنی النضر نے کوفہ سے نکل کر مقام نخیدہ میں قیام کیا، سترہ ہزار (۱۷۰۰۰) آدمی ان کے گرد جمع ہو گئے۔ جو شام پر چڑھائی خونِ حسینؑ کے انتقام کے لیے کرنا چاہتے تھے، عبد اللہ بن یزید گورنر کوفہ نے مخالفت نہیں کی۔

مختار چوں کہ اپنی الگ جماعت تیار کرنے میں مصروف تھا، حالاں کہ مقصد سلیمان بن مرد بنی النضر کا بھی وہی تھا جو مختار ظاہر کرتا تھا۔ لیکن اس سلسلہ میں وہ ان سے الگ تھلگ رہا۔ انتقامِ حسینؑ کے نعرہ پر سلیمان بن مرد بنی النضر کے لشکر میں اتنے لوگ آگئے جتنے لوگوں نے ان کی بیعت کی تھی۔ کوفہ کے سولہ ہزار شخصوں نے ان کی بیعت کی تھی آپ نے سب کو نخیدہ میں جمع ہونے کا حکم دیا۔

توابعین کا نخیدہ میں اجتماع ہوا

۵ ربیع الثانی ۶۵ھ کو نخیدہ سے شام کی طرف روانگی کے وقت سلمان بن مرد کے لشکر کو جب شمار کیا گیا تو سولہ ہزار میں سے چار ہزار افراد تھے، باقی مختار ثقفی نے توڑ لیے۔

ابن زیاد پر حملہ کرنے کا مشورہ

خونِ حسین رضی اللہ عنہ کا ابنِ زیاد سے انتقام لینے کے لیے ابنِ صرد رضی اللہ عنہ شام روانہ ہونے کو تھے کہ: عبد اللہ بن نفیل رحمہ اللہ ان کے پاس آئے۔ پہلے یہ مشورہ دیا کہ ابنِ زیاد کے مقابلہ پر روانہ ہوں۔ اس پر سلیمان بن صرد رضی اللہ عنہ اور ان کے رؤسائے لشکر نے کہا:

عبد اللہ بن نفیل رحمہ اللہ نے بہت اچھی رائے دی ہے کہ ہمیں ابنِ زیاد کی طرف جانا چاہیے، جس نے ہمارے امام حسین رضی اللہ عنہ کو قتل کیا ہے، اور اسی کے سبب سے یہ مصیبت ہم پر نازل ہوئی ہے۔

عبد اللہ بن نفیل رحمہ اللہ نے ابنِ صرد اور تمام رؤسائے لشکر سے یہ کہا کہ میری ایک رائے اور بھی ہے اگر صواب پر ہے تو حق تعالیٰ جل شانہ کی توفیق سے ہے اور اگر خطا پر ہے تو میری جانب سے ہے۔

اپنی جان کی قسم! میں تم سے خیر خواہی کا کلمہ کہنے سے دریغ نہ کروں گا، صواب پر ہو یا خطا پر، ہم لوگ اس لیے نکلے ہیں کہ حسین رضی اللہ عنہ کے خون کا بدلہ لیں۔

حضرت حسین رضی اللہ عنہ کے قاتل کوفہ میں ہیں، عمرو بن سعد یہیں

ہے، کوفہ کے رؤسائے محلہ اور بزرگان کوفہ ان قاتلوں میں ہیں، ان قاتلوں اور دشمنوں کو یہاں چھوڑ کر کہیں اور ہم کیوں جائیں؟ سلیمان بن صرد رضی اللہ عنہ نے لوگوں سے پوچھا کہو کیا کہتے ہو؟ سب نے کہا واللہ! یہی رائے بہتر ہے جو بات عبد اللہ رحمہ اللہ نے کہی ہے وہی ٹھیک ہے۔ واللہ اگر شام کی طرف ہم لوگ آجائیں گے تو قاتلانِ حسینؑ میں ابنِ زیاد کے سوا کسی کو بھی نہ پائیں گے۔ جن کو ہم ڈھونڈتے ہیں وہ سب تو یہیں اسی شہر کوفہ میں موجود ہیں۔ (تاریخ طبری جلد ۴ حصہ اول ص ۳۲۸)

ابنِ زیاد پر حملہ کا منصوبہ

عبد اللہ بن نفیل رحمہ اللہ کی رائے کے جواب میں سلیمان بن صرد رضی اللہ عنہ نے کہا:

میں تمہارے لیے یہ مناسب نہیں سمجھتا، جس نے تمہارے امام کو قتل کیا، جس نے ان پر لشکر کشی کی، جس نے کہا: میں انہیں بغیر اس کے امان نہیں دوں گا کہ گردن جھکا کر میرے حکم پر چلے آئیں، جس طرح میرا جی چاہے اس طرح ان سے پیش آؤں، وہ یہی فاسق ابنِ زیاد ہے، اب اسی کے مقابلہ میں روانہ ہوں۔

میں چاہتا ہوں تم اپنا سارازور اور اپنی پوری قوت ان ظالموں

کے مقابلہ میں صرف کرو جو ظلم کے بانی ہیں۔ اگر تم اپنے شہر کے لوگوں سے لڑ پڑے تو ایسے لوگوں کا بھی سامنا ہو گا، جن میں سے کسی نے تمہارے بھائی کو قتل کیا ہے یا باپ کو، یا کسی دوست کو قتل کیا ہے یا جو تم سے لڑنا ہی نہ چاہتا ہو۔ بس اب اللہ تعالیٰ کا نام لے کر چلنے کے لیے تیار ہو جاؤ، سب لوگ روانہ ہونے پر آمادہ ہو گئے۔¹

تواین کا منخیلہ سے ویرا عور تک سفر

۵ ربیع الثانی ۶۵ھ کو یہ لوگ رات کو روانہ ہو کر ”ویرا عور“ میں پہنچے۔ یہاں لشکر کا جائزہ لیا تو معلوم ہوا کہ ایک ہزار کم ہو گئے ہیں۔ سلیمان بن سرد رضی اللہ عنہ نے کہا: جو لوگ ساتھ چھوڑ کر چلے گئے ہیں، ان کا تمہارے ساتھ رہنا مجھے گوارا ہی نہیں، وہ ساتھ ہوتے تو اور ہی تباہی میں مبتلا کرتے۔

ابن زیاد کے لشکر کی قیادت حصین بن نمیر کے سپرد تھی جو کہ بارہ ہزار (۱۲۰۰۰) کا لشکر لے کر شام کی طرف سے آ رہا تھا۔ ۲ جمادی الاولیٰ ۶۵ھ بدھ کے روز دونوں لشکر آمنے سامنے آ گئے، لڑائی شروع ہو گئی تین دن لڑائی ہوتی رہی، دونوں لشکر

¹ تاریخ طبری جلد ۴ ص ۳۲۹ حصہ اول

ایک دوسرے کو بار بار پسپا کرتے رہے، سلیمان بن صد رضی اللہ عنہ کے مہینہ نے شامیوں کے میسرہ پر حملہ کیا اور ان کو شکست دی، میسرہ نے ان کے مہینہ پر حملہ کیا۔ سلیمان بن صد رضی اللہ عنہ نے قلب لشکر کے ساتھ ساری جماعت پر حملہ کر دیا شامیوں کو شکست در شکست ہوئی۔

ابن ذالکلاع کی کمک

اسی دوران شامی لشکر کی نصرت کے لیے صبح کے وقت ابن ذالکلاع آٹھ ہزار کا لشکر لے کر ان کی کمک پر پہنچا۔ ابن زیاد نے ابن ذالکلاع کو بھی ”حصین بن نمیر“ کی قیادت میں کر دیا، یہ تیسرا دن جمعہ کا تھا دن چڑھنے تک بہت سخت جنگ ہوتی رہی اس کے بعد اہل شام ہر طرف سے تواہین پر ٹوٹ پڑے سواروں نے سواروں پر حملہ کیا۔

سلیمان بن صد شہید ہو گئے

دوران جنگ سلیمان بن صد رضی اللہ عنہ شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

ان کو یزید بن حصین نے تیر مارا، تیر کھا کر گرے، اس کے بعد ان کے نائب ”مسیب“ نے علم لے کر جوابی حملہ کیا۔

مسیب بھی شہید ہو گئے

مسیب علم تھا مگر ایک ساعت تک لڑتے رہے، پھر واپس آئے دوبارہ حملہ کیا آخر میں وہ بھی شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُونَ ۝

عین الورہ جنگ کا خاتمہ

مسیب کے شہید ہونے کے بعد ان کے نائب عبداللہ بن سعد نے لشکر کا علم اٹھایا، اہل شام کی طرف سے ربیعہ بن خارق نے بہت شدید حملہ کیا۔ تو ابین نے بھی بہت سخت جنگ کی اس کے بعد ربیعہ اور عبداللہ بن سعد میں تلوار چلی ربیعہ کے بھتیجے نے عبداللہ کی ہتھیلی پر برچھی مار کر انہیں قتل کر دیا، ان کے نائب ابنِ نمیض تھے پھر وہ لڑتے رہے، شام تک گھمسان کی لڑائی ہوتی رہی ابنِ نمیض شام ہونے سے پہلے ہی قتل ہو گئے ابنِ نمیض نے شہادت سے پہلے پرچم رفاعہ کو دے دیا۔

رفاعہ کی کوفہ کی طرف مراجعت

جب شام ہو گئی تو جنگ رک گئی اور اہل شام لشکر گاہ کی طرف پلٹ گئے۔ رفاعہ نے اپنے لشکر کے زخمیوں کو غور سے دیکھا۔ جن کو دیکھا کہ اعانت کے محتاج ہیں۔ بس ان لوگوں کو ان کی قوم والوں کے حوالہ کر دیا، باقی سب کو ساتھ لے کر رات ہی

کو واپس روانہ ہو گیا۔ صبح ہوتے ہوتے تینیز میں پہنچا، پھر خابور سے گذرا اور پار اترنے کے تمام ذریعوں کو قطع کرتا گیا۔

حصین بن نمیر نے صبح کو دریافت کیا تو معلوم ہوا کہ سب لوگ چلے گئے ہیں لیکن اس نے ان کے تعاقب میں کسی کو روانہ نہ کیا کیوں کہ رفاعہ کا واپس جانا ہی اہل شام کی فتح تھی۔

عبد الملک بن مروان کو فتح کی اطلاع

ادہم باہلی نے جا کر عبد الملک بن مروان کو فتح کی مبارک باد دی، یہ خبر سن کر وہ منبر پر گیا اور حمد و ثناء باری تعالیٰ کے بعد کہا: کہ اللہ تبارک و تعالیٰ نے رؤسائے عراق میں سے سلیمان بن صرد اور مسیب عبد اللہ ازدی اور عبد اللہ بن سعد کو قتل کیا اب ان لوگوں کے بعد کوئی ایسا شخص باقی نہیں رہا جو دفع یا فتح کی قدرت رکھتا ہو۔ (تاریخ طبری جلد ۴ ص ۳۴۴ حصہ اول)

مختار ثقفی کا دعویٰ

علامہ طبری لکھتے ہیں:

جنگ الورہ کے بعد مختار ثقفی پندرہ دن خاموش رہا اس کے

بعد اس نے اپنے اصحاب سے کہا:

هَذَا كَثْرٌ مِنْ عَشْرٍ، وَدُونَ اَشْهُرٍ ثُمَّ يَجِئُكُمْ بِنَاءٌ هَتْرَ مِنْ طَعْنٍ

ونترو ضرب وقتل حم۔ وامراجم فمن لها انا لها لا تكذبين
اناها۔

یعنی اس غازی کے لیے دن گن رکھو، دس دن سے زیادہ مہینہ
بھر سے کم اس کے بعد تم حیرت انگیز خبر سن لینا کہ اچانک
برجھی چل گئی اور ایک وار نے ٹکڑے اڑادیے بہت لوگ
قتل ہوئے، سنگسار ہو گئے، جانتے ہو یہ کام کون کرے گا؟
میں کروں گا تم سے جھوٹ نہیں کہتا میں اس کام میں کامیاب
ہو جاؤں گا۔ (تاریخ طبری جلد ۲ ص ۲۴۲ حصہ اول)

مختار ثقفی کے یہ خیالات جب گورنر کوفہ عبد اللہ بن یزید
اور بعض شرفائے کوفہ تک پہنچے۔ تو عبد اللہ بن یزید کے حکم پر
مختار کو پکڑ کر قید کر دیا۔

مختار ثقفی کا رفاع بن شداد کے نام خط

رفاعہ جنگ الورہ سے جب کوفہ واپس آیا تو مختار ثقفی نے قید
خانہ سے ان کو خط لکھا:

میں ان لوگوں کا خیر مقدم کرتا ہوں کہ جب وہ واپس ہوئے
تو اللہ نے ان کو اجرِ عظیم دیا۔ پلٹ آئے تو اللہ ان سے خوش
ہوا، مختار کے قید ہونے کی وجہ یہ ہوئی تھی کہ لوگوں نے اس کی
باتوں کا ذکر عبد اللہ بن یزید گورنر کوفہ اور ابراہیم بن محمد کے

سامنے کیا وہ دونوں شخص ایک جماعت کو ساتھ لے کر مختار کے پاس آئے اور اسے گرفتار کر لیا۔ (تاریخ طبری جلد ۴ حصہ اول ص ۳۳۵)

مختار ثقفی نے قید خانہ سے عبد اللہ بن عمرؓ کے پاس یہ خط بھیجا جس میں لکھا:

اما بعد! مجھے بلا وجہ قید کر دیا گیا ہے، والیوں نے جھوٹے الزام مجھ پر لگائے ہیں۔ آپ مہربانی فرما کر ان دونوں کے درمیان ایک خط لکھ دیں، ممکن ہے کہ اللہ تعالیٰ آپ کی برکت سے ان کے بچے سے مجھے رہائی دے۔ والسلام علیک۔

حضرت عبد اللہ بن عمرؓ کی سفارش

حضرت عبد اللہ بن عمرؓ نے گورنر کوفہ عبد اللہ بن یزید اور خراج کے افسر ابراہیم کو لکھا:

اما بعد! تم کو معلوم ہے کہ مختار بن ابی عبید میرے سسرالی رشتہ دار ہیں اور میرے تم دونوں سے جو دوستانہ مراسم ہیں، ان سے بھی تم واقف ہو۔ اس لیے میں تم کو اپنی اس دوستی کے حق کی قسم دے کر لکھتا ہوں کہ میرے اس خط کو دیکھتے ہی تم مختار کو چھوڑ دو۔ والسلام علیکم ورحمۃ اللہ¹

1 مختار ثقفی کے والد ابو عبید ثقفیؓ صحابی تھے اور حضرت فاروق اعظمؓ عمر بن خطاب

مختار ثقفی کی رہائی

جب عبداللہ بن یزید اور ابراہیم بن محمد بن طلحہ کے پاس عبداللہ بن عمر رضی اللہ عنہ کا یہ خط پہنچا، انہوں نے کہا کہ تم اپنے ضامن پیش کر دو۔ اس کے بہت سے طرف دار اس غرض سے اس کے پاس آئے۔

عبداللہ بن یزید اور ابراہیم بن محمد بن طلحہ نے مختار کو بلایا اور اس سے کہا کہ اللہ کی قسم اٹھاؤ کہ جب تک ہم دونوں برسرِ اقتدار ہیں تم ہمارے خلاف سازش یا بغاوت نہیں کرو گے۔ اگر تم اس عہد کی خلاف ورزی کرو گے تو تم کو ایک ہزار جانور کفارہ یمن کے لیے کعبہ کے دروازے پر ذبح کرنے پڑیں گے اور تمہارے تمام لونڈی غلام آزاد ہو جائیں گے، مختار نے یہ قسم کھالی، اس کو رہائی مل گئی اور وہ اپنے گھر آگیا۔¹

مختار ثقفی کی حمایت میں اضافہ

قید سے رہائی کے بعد جب مختار نے اپنے مکان میں سکونت اختیار کی تو کوفی شیعہ اس کے پاس آئے اور سب نے اسے امیر

رضی اللہ عنہ کے لشکر کے کمانڈر رہے تھے، جو عہدِ فاروقی میں ہی ایک جہاد کے دوران شہید ہوئے تھے۔ مختار ثقفی ان کا بیٹا تھا، مختار ثقفی کی ایک بہن حضرت عبداللہ بن عمر رضی اللہ عنہ کی زوجہ تھی، جو کہ بہت عابدہ زاہدہ تھی۔

¹ تاریخ طبری جلد ۴ حصہ اول ص ۳۶۳

بنالیا جس وقت وہ قید میں تھا اس وقت بھی یہ پانچ آدمی اس کے لیے لوگوں سے بیعت لے رہے تھے۔

(۱) سائب بن مالک الاشعری (۲) یزید بن انس

(۳) احمد بن شمیٹ (۴) رفاعہ بن شداد انصافانی

(۵) عبداللہ بن شداد الجشمی

روز بروز اس کے طرف داروں میں اضافہ اور اس کی تحریک کو قوت پہنچ رہی تھی۔

عبداللہ بن مطیع رضی اللہ عنہ کا ولادت کو فہ پر تقرر

اس اثناء میں عبداللہ بن زبیر رضی اللہ عنہ نے عبداللہ بن یزید اور ابراہیم بن محمد بن طلحہ کو کو فہ کے اقتدار سے علیحدہ کر کے ان کی جگہ عبداللہ بن مطیع رضی اللہ عنہ کو کو فہ کا گورنر بنا کر بھیج دیا۔

۲۵ رمضان المبارک بروز جمعرات ۶۵ھ کو عبداللہ بن مطیع رضی اللہ عنہ کو فہ میں آئے انہوں نے عبداللہ بن یزید سے کہا کہ اگر تم پسند کرو تو یہاں میرے پاس رہو اور چاہو تو امیر المؤمنین عبد اللہ بن زبیر رضی اللہ عنہ کے پاس مکہ چلے جاؤ۔

ابن مطیع رضی اللہ عنہ کا کو فہ میں خطاب

حضرت عبداللہ بن مطیع رضی اللہ عنہ نے حمد و ثناء کے بعد کہا:

امیر المؤمنین حضرت عبداللہ بن زبیر رضی اللہ عنہ نے مجھے تمہارے شہر اور علاقہ کا حاکم مقرر کیا ہے اور حکم دیا ہے کہ مال گزار جو وصول کروں اور یہاں کے اخراجات کے بعد جو روپیہ فاضل ہو جائے وہ تمہاری مرضی کے بغیر کسی جگہ منتقل نہ کروں۔ حضرت عمر رضی اللہ عنہ نے بھی وفات کے وقت یہی وصیت کی تھی اور اسی پر حضرت عثمان رضی اللہ عنہ نے بھی عمل کیا تھا۔ اللہ تعالیٰ سے ڈرو اور صراطِ مستقیم پر چلتے رہو، اختلاف پیدا نہ کرو، احمقوں کے ہاتھوں میں اپنے آپ کو نہ دو اگر تم نے میرے کہنے کو نہ مانا تو پھر مجھے موردِ الزام نہ بنانا بلکہ اپنے آپ کو ہی بُرا بھلا کہنا ایسی صورت میں بخدا میں مجرم کو سخت سزا دوں گا اور مشتبہ اشخاص کو سیدھا کروں گا۔

مختار ثقفی کون تھا؟

(۱) مختار ثقفی وہی ہے جس نے حضرت حسنؓ بن علیؓ پر ساباط میں برچھی کا وار کیا تھا۔ جس کے بعد حضرت حسنؓ بن علیؓ کو وہان سے مدائن کے قصر البیض میں لوگ لے گئے تھے۔ آپ کی نسبت مختار ثقفی نے جو خیال ظاہر کیا تھا۔ اس پر لوگ بہت ناراض تھے۔ اور مختار ثقفی کو اچھا نہیں جانتے تھے۔

(۲) جب حضرت حسینؑ نے مسلم بن عقیلؓ کو کوفہ بھیجا تو یہ مختار ثقفی کے گھر میں اترے تھے۔ مختار نے اور سب اہل کوفہ نے مسلم بن عقیلؓ کے ہاتھ پر امام حسینؑ کی جماعت میں شامل ہو کر بیعت کی۔ ان کے ساتھ خیر خواہوں کی طرح پیش آیا۔ جو لوگ اس کے کہنے میں تھے ان کو مسلم بن عقیل کی طرف دعوت دی۔ جب مسلم بن عقیلؓ نے ابن زیاد کے خلاف خروج کیا تو مختار کوفہ کے قریب اپنے گاؤں میں تھا۔ جسے لقتا کہتے تھے۔ ظہر کے وقت اس کو مسلم بن عقیلؓ کے خروج کی خبر پہنچی۔ مختار یہ سن کر اپنے حوالی ساتھ لے کر چلا۔ مغرب کے بعد باب الفیل تک پہنچا۔ ادھر ابن زیاد نے عرو بن حریث کو لوگوں کا رئیس بنا کر ایک علم دیا تھا۔

مختار ثقفی نے یہ دیکھ کر اپنی رائے بدل دی اور مسلم بن عقیلؓ کی نصرت کے بجائے الگ ہو گیا۔ پھر ابن زیاد نے مختار کو گرفتار کر لیا۔ اور بعد میں سفارش سے رہائی ہوئی۔

(۳) مختار پھر حضرت عبد اللہ بن زبیرؓ کی خدمت میں پہنچا اور مکہ میں جا کر ان سے بیعت کر لی۔ اور ان کے ساتھ رہنے لگا۔ حصین بن نمیر نے جب شام سے آکر مکہ کا حصار کیا تو مختار بھی اس معرکہ میں شریک تھا۔ اور سب کے ساتھ اس نے بھی

میدانِ کارزار میں ثابت قدمی اور دلیری ظاہر کی۔ جب یہ نوبت پہنچی کہ منذر بن زبیرؓ، مسور بن محزمہ، مصعب بن عبد الرحمن بن عوفؓ شہید ہو گئے تو مختار نے پکار پکار کر کہا۔ اے اہلِ شام! میری طرف آؤ، میں ابو عبیدہؓ کا بیٹا ہوں۔ میں کرار غیر فرار زندہ ہوں۔ میرے باپ دادا معرکہ میں دھنس جاتے تھے۔ کبھی قدم پیچھے نہ ہٹاتے تھے۔ غرض اس معرکہ میں بڑی بہادری سے لڑا۔ پھر ابنِ زبیرؓ کے ساتھ ہی اس حصار میں یہ بھی تھا۔ جب کہ خانہ کعبہ میں جنگ کے دوران ۳ ربیع الاول ۶۴ھ کو خانہ کعبہ میں آگ لگنے کا واقعہ پیش آیا تھا۔ (تاریخ طبری ج ۲ حصہ اول ص ۳۲۲)

مختار ثقفی کی ابنِ زبیرؓ کی حمایت میں شامیوں سے جنگ

اسی دن کا ذکر ہے کہ تین سو سپاہیوں کی ایک فوج لے کر مختار نے شامیوں سے ایسی جنگ کی کہ دوسرے کی مجال نہیں۔ لڑتے لڑتے تھک جاتا تھا تو ذرا بیٹھ جاتا تھا اور اس کے سپاہی اسے گھیر کر کھڑے ہو جاتے تھے۔ دم لیتا پھر اٹھتا اور لڑنا شروع کر دیتا۔ شامیوں کے حصہ پر جس صف پر حملہ کرتا اس کی شمشیر زنی سے سب پسپا ہو جاتے۔

عباس بن سہیل بیان کرتا ہے کہ حضرت عبد اللہ بن مطیعؓ اور مختار ثقفی اور میں اہلِ شام سے قتال کر رہے تھے، ہم تینوں

میں مختار بڑھ بڑھ کر جانبازی و جانفشانی کر رہا تھا۔ اہل شام کو جب یزید کے انتقال کی خبر پہنچی۔ اس سے ایک دن پہلے بڑے کشت و خون کی جنگ کا یہ معرکہ ہوا تھا۔ اہل شام کو یہ امید تھی کہ وہ ہم پر فتح یاب ہوں گے اور مکہ کی تمام راہیں ہم لوگوں پر وہ بند کر چکے تھے۔ ابنِ زبیرؓ نے نکل کر لوگوں سے مرنے مارنے کی بیعت لی تھی۔ اور بہت لوگ اسی شرط پر بیعت کر چکے تھے، ایک جماعت کو ساتھ لیے ہوئے ایک طرف اہل شام سے مختار ثقفیؓ قتال کر رہا تھا۔ ایک جانب حضرت عبد اللہ بن مطیعؓ لڑ رہے تھے۔

یزید کے انتقال تک مختار ثقفیؓ، ابنِ زبیرؓ کے ساتھ رہا۔ جب لشکر شام نے حصار ختم کیا۔ اہل شام تو شام کی طرف واپس ہوئے تو اہل کوفہ نے عامر بن مسعود کو امیر بنا لیا۔ جس نے اہل کوفہ کے ساتھ ابنِ زبیرؓ کی خلافت تسلیم کرتے ہوئے ان کی بیعت کر لی۔ (تاریخ طبری ج ۴ حصہ اول ص ۳۲۳)

محمد بن حنفیہؓ کی تائید

سعد بن ابی سعد نے اپنے ہم خیال لوگوں سے کہا کہ ہم کو خروج کر لینے سے پیشتر یہ تحقیق کر لینی چاہیے کہ آیا محمد بن حنفیہؓ

نے مختار کو اپنا نائب اس کام کے لیے بنایا ہے یا نہیں؟ اگر واقعی یہ محمد بن حنفیہؓ کی طرف سے بیعت لینے کے لیے مامور ہے تو ہم کو بلا تکلف مختار کی ماتحتی میں خروج کرنا چاہیے اور اگر محمد بن حنفیہؓ نے مامور نہیں کیا ہے اور اس نے ہم کو دھوکہ دینا چاہا ہے، تو پھر ہم کو اس سے کوئی تعلق نہیں رکھنا چاہیے۔

چنانچہ اسی وقت سعد بن ابی سعد نے تین چار آدمیوں کو ہمراہ لے کر مدینہ کی طرف روانہ ہوا۔ وہاں پہنچ کر محمد بن حنفیہؓ سے دریافت کیا تو انہوں نے کہا کہ ہاں ہم نے مختار کو خونِ حسینؓ کا بدلہ لینے کی اجازت دی ہے، یہ سن کر سعد بن ابی سعد معہ ہمراہیوں کے کوفہ میں آیا اور سب کو یہ حال سنایا۔

اس خبر کے سنتے ہی لوگ مختار کی بیعت اور متابعت پر آمادہ ہو گئے، مختار کو جب معلوم ہوا کہ میری بات کی تصدیق ہو گئی ہے تو وہ بہت خوش ہوا کہ لوگوں کا شک بھی دور ہو گیا ہے، مختار نے کہا ہم کو کامیابی حاصل کرنے کے لیے ابراہیم بن مالک بن اشتر کو بھی جو کوفہ کے رؤساء میں شمار ہوتا ہے ضرور شامل کر لینا چاہیے۔

چنانچہ مختار کے مریدوں میں سے عامر بن شرجیل فوراً ابراہیم بن مالک کے پاس گیا اور کہا کہ تمہارے باپ نے حضرت علیؓ

کی حمایت میں بڑے بڑے کارہائے نمایاں انجام دیئے ہیں۔ اب لوگوں نے مصمم ارادہ کیا ہے، کہ خونِ حسین رضی اللہ عنہ کا انتقام لیں۔ چنانچہ ایک معقول جمعیت اس ارادہ پر متفق ہو چکی ہے۔ تم کو سب سے پہلے اس کام میں شریک ہونا چاہیے۔

مختار ثقفی اور ابراہیم بن مالک کا معاہدہ

ابراہیم نے کہا میں اس شرط پر تم لوگوں میں شریک ہو سکتا ہوں کہ مجھ کو امیر بنایا جائے۔ عامر نے کہا محمد بن حنفیہؓ درحقیقت ہمارے امام ہیں اور انہوں نے مختار کو اپنا خلیفہ مقرر کیا ہے، لہذا ہم نے مختار کے ہاتھ پر بیعت کی ہے۔ ابراہیم نے کہا اچھا میں خود ہی مختار سے ملوں گا۔ عامر نے واپس آکر یہ حال مختار کو سنایا۔ مختار اگلے دن پندرہ آدمیوں کو لے کر خود ابراہیم بن مالک کے مکان پر پہنچا، اس وقت ابراہیم مصلے پر بیٹھا تھا۔ مختار نے جاتے ہی کہا کہ تمہارا باپ شیعان علیؓ میں بہت نامور شخص تھا، ہم تجھ کو بھی اپنی جماعت میں سمجھتے ہیں۔ امام مہدی محمد بن حنفیہؓ نے مجھ کو اپنا نائب بنا کر بھیجا ہے تجھ کو میرے ہاتھ پر بیعت کرنی چاہیے۔ میں وعدہ کرتا ہوں کہ کامیابی کے بعد جو منصب اور عہدہ تو پسند کرے گا تجھ کو دیا جائے گا۔ ہمراہیوں نے اس وعدہ کی ضمانت اور تصدیق کی۔ ابراہیم فوراً مصلے سے اٹھا اور مختار کو اپنی جگہ بٹھا

کر اس کے ہاتھ پر بیعت کی اور مختار بیعت لے کر واپس چلا آیا۔
اگلے روز ۱۴ ربیع الاول سنہ ۶۶ھ کو رات کے وقت مختار نے
ابراہیم بن مالک کے پاس آدمی بھیجا کہ اس وقت ہم خروج کا
ارادہ رکھتے ہیں۔ تم بھی اپنی جمعیت لے کر ہمارے پاس پہنچو
ابراہیم کے پاس آدھی رات تک اس کی جماعت کے لوگ آکر
جمع ہوئے۔

مختار ثقفی کی کوفہ میں بغاوت

ایاس بن مضارب کو جاسوسوں نے یہ خبر پہنچا دی تھی کہ آج
شب کو بغاوت پھوٹنے والی ہے۔ اس نے عبد اللہ بن مطیع کو اطلا
ع دی۔ عبد اللہ بن مطیع نے تدبیر پوچھی تو اس نے مشورہ دیا
کہ کوفہ کے سات محلے ہیں، ہر محلہ میں پانچ سو آدمیوں کا ایک
دستہ متعین کر دیا جائے کہ جب اس محلہ میں کسی کو رات کے
وقت نکلنے دیکھے گرفتار یا قتل کر دے۔ چنانچہ اس رائے پر عمل ہوا
اور ہر محلہ میں ایک ایک سردار بھیج دیا گیا کہ راستوں اور
سڑکوں پر لوگوں کو جمع نہ ہونے دیں۔

اتفاقاً جب ابراہیم اپنی جمعیت کو لے کر مختار کی طرف چلا تو
راستے میں ایاس بن مضارب ہی سے مقابلہ ہو گیا۔ طرفین کے
ایک دوسرے پر حملے ہوئے اور ایاس بن مضارب ابراہیم کے ہاتھ

سے مارا گیا۔ ادھر مختار کے مکان پر بھی چار ہزار آدمی اس کے گرد جمع ہو گئے تھے۔ وہاں سرکاری فوج کے دوسرے دستے سے جنگ چھڑ گئی۔ ادھر سے ابراہیم لڑتا بھڑتا مختار کے مکان کے قریب پہنچا۔ ادھر ہر محلے کی فوجیں آگئیں اور مختار کی قیام گاہ کے سامنے جنگ ہونے لگی ابراہیم نے سرکاری فوج کو شکست دے کر بھگایا۔ ادھر سے عبد اللہ بن مطیع رضی اللہ عنہ اور تازہ فوج لے کر آ گئے۔ کبھی ابراہیم مختار کو دھکیل کر دارالامارہ میں داخل کر دیتے، کبھی عبد اللہ بن مطیع رضی اللہ عنہ ان کو پیچھے ہٹاتے ہوئے کوفہ سے باہر نکال دیتے۔

رات بھر یہ لڑائی جاری رہی، جوں جوں لڑائی نے طول کھینچا، مختار کی جماعت ترقی کرتی رہی، یعنی لوگ آ آ کر شامل ہوتے رہے۔ بالآخر عبد اللہ بن مطیع کو دارالامارہ میں محصور ہونا پڑا۔ مختار نے تین روز تک دارالامارہ کا محاصرہ جاری رکھا، چوں کہ اندر آدمی زیادہ تھے، جگہ تنگ تھی اور کھانے پینے کا سامان بھی نہیں تھا۔

کوفہ کے گورنر عبد اللہ بن مطیع نے جب دیکھا کہ لوگ مختار کے ساتھ مل گئے اور قصر کوفہ کا محاصرہ کر لیا گیا ہے۔ تین دن کے محاصرہ کے گزرنے پر ابنِ مطیع نے مشورہ کیا کہ کیا کرنا چاہیے۔

ثبث نے کہا: آپ مختار سے اپنے اور ہمارے لیے امان حاصل کیجئے اور خود کو اور اپنے طرف داروں کو ہلاکت میں نہ ڈالیے۔ ابنِ مطیعؓ نے کہا: ایسی صورت میں کہ امیر المومنین عبد اللہ بن زبیرؓ کی حکومت تمام حجاز اور بصرے میں مضبوطی سے قائم ہے۔ خود اس سے امان طلب نہیں کرنا چاہتا۔ ثبث نے کہا: پھر بہتر ہے کہ آپ خفیہ طور سے قصر امارت سے نکل کر شہر میں کسی ایسے شخص کے پاس جس پر آپ کو پورا اعتماد ہو جا کر قیام کریں اور اس بات کی کوشش کریں کہ آپ کی سکونت کا مختار ثقفی کو علم نہ ہو۔ اور پھر آپ امیر المومنین عبد اللہ بن زبیرؓ کے پاس چلے جائیں۔

مشاورت کے بعد عبد اللہ بن مطیعؓ نے قصر کوفہ سے نکل جانے کا ارادہ ظاہر کیا تو ثبث نے کہا: اللہ امیر کو اس کی جزائے خیر عطا فرمائے۔ آپ نے ہمارے مال و متاع کو محفوظ کر دیا۔ ہمارے اشراف کی عزت افزائی کی۔ اپنے آقا عبد اللہ بن زبیرؓ کی خیر خواہی کی۔ اپنے فرائض کو بخوبی انجام دیا بغیر آپ کی اجازت کے ہم بھی کبھی آپ کا ساتھ نہ چھوڑتے۔ عبد اللہ بن مطیعؓ نے قصر کوفہ چھوڑ دیا اور ابو موسیٰؓ کے مکان پر چلے آئے۔ ان کے جانے کے بعد وہاں موجود احباب نے ابن الاشتر سے کہا کہ ہمیں امان دیجیے۔ ابن الاشتر نے سب کو امان دے دی۔ انہوں نے

قصر کوفہ کا دروازہ کھول دیا۔ اور قصر سے باہر آکر مختار کے ہاتھ پر بیعت کر لی۔

مختار ثقفی کا اہل کوفہ سے خطاب اور اس کی بیعت

(۴) ابن الاثیر راوی ہے کہ مختار قصر میں داخل ہوا۔ شب بسر کی، صبح کے وقت تمام عمائد شہر مسجد العظم اور قصر امارات کے دروازے پر جمع ہوئے۔ مختار نے قصر سے نکل کر برسر منبر تقریر کی اور پھر کہا کہ میری بیعت کرو، کتاب اللہ، سنت رسول اللہ، اہل بیت کے خون کا بدلہ لینے، ظالموں سے لڑنے اور کمزوروں کی حفاظت کے لیے۔ جو شخص ان باتوں کو تسلیم کر لیتا، مختار کے ہاتھ پر بیعت کر لیتا تھا۔

مختار ثقفی کا ابنِ مطیع سے حسن سلوک

ابنِ کامل نے مختار سے آکر کہا کہ ابنِ مطیع ابو موسیٰ کے گھر مقیم ہیں۔ اس نے اسے کوئی جواب نہیں دیا۔ ابنِ مالک نے تین مرتبہ کہا۔ اور اس نے کوئی جواب نہیں دیا۔ واقعہ یہ ہے کہ مختار ثقفی اور ابنِ مطیع اس ہنگامہ سے پہلے باہم مخلص دوست تھے۔ مختار نے ان کو پیغام بھیجا کہ مجھے آپ کی جائے سکونت معلوم ہے۔ عبد اللہ بن مطیع مکہ روانہ ہو گئے۔

مختار نے دار الامارہ اور بیت المال پر قبضہ کر کے بہت سارا

روپیہ اپنے آدمیوں میں تقسیم کیا، جامع مسجد کوفہ میں اہل کوفہ جمع ہوئے، مختار نے خطبہ دیا اور محمد بن حنفیہؓ کی بیعت وامامت تسلیم کرنے کی ترغیب دی، چنانچہ اہل کوفہ نے کتاب وسنت کی پیروی اور اہل بیت کی ہمدردی کا بیعت کے ذریعہ اقرار کیا۔

حضرت عبد اللہ بن مطیعؓ کون ہیں؟

حضرت عبد اللہ بن مطیعؓ بن اسود بن حارثہ قریشی ہیں۔ نبی ﷺ کے عہد میں پیدا ہوئے، جب پیدا ہوئے تو آنحضرت ﷺ نے ان کی تحنیک کی تھی یعنی اپنی گود میں لے کر دعا دی اور اپنے دہن مبارک سے کھجور چبا کر ان کے منہ میں ڈالی۔

☆ جب اہل مدینہ نے زمانہ یزید بن معاویہؓ میں بنی امیہ کو مدینہ سے نکال دیا اور یزید کی بیعت توڑ دی تو یہ عبد اللہ بن مطیعؓ مدینہ میں قریش کے ایک سردار تھے۔ اور عبد اللہ بن خنظلہ مدینہ میں انصار کے سردار تھے۔

☆ جب واقعہ حرہ میں اہل شام کو مدینہ پر غلبہ حاصل ہو گیا تو یہ عبد اللہ بن مطیعؓ بچ کر مکہ میں عبد اللہ بن زبیرؓ سے جا ملے۔ اور ان کے پہلے محاصرہ میں شریک تھے جب کہ ان لوگوں کا اہل شام نے واقعہ حرہ میں محاصرہ کر لیا تھا اور یہ عبد

اللہ بن مطیع رضی اللہ عنہ انہیں کے پاس رہے۔

حضرت عبد اللہ بن زبیر رضی اللہ عنہ نے آپ کو کوفہ کا گورنر بنا کر بھیجا آپ کے دور میں جب مختار ثقفی نے کوفیوں کی سازش سے کوفہ پر قبضہ کر لیا اور دارالامارہ کو محاصرہ میں لے لیا تو عبد اللہ بن مطیع بچ کر محاصرہ سے نکل گئے اور حضرت عبد اللہ بن زبیرؓ کے پاس پہنچ گئے، یہاں تک کہ جب حجاج بن یوسف نے عبد اللہ بن زبیرؓ کا مکہ میں عبد الملک بن مروان کے زمانہ میں محاصرہ کر لیا گیا اس وقت بھی عبد اللہ بن مطیع نے حضرت عبد اللہ بن زبیر رضی اللہ عنہ کے ساتھ ہو کر مقابلہ کیا اور ان کے ساتھ ہی شہید ہوئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت عبد اللہ بن مطیع رضی اللہ عنہ قریش کے بڑے بہادر اور مضبوط لوگوں میں تھے۔ آپ نے حضور اکرم صلی اللہ علیہ وسلم سے روایت بھی کی ہے۔ (أسد الغابہ فی معرفۃ الصحابہ مؤلفہ ابن اثیر جزری جلد دوم ص ۳۲۸)

مال غنیمت کی تقسیم

مختار ثقفی کو کوفہ کے خزانے سے نو کروڑ درہم ملے۔ اس میں سے اس نے ان لوگوں کو جو ابنِ مطیع کے قصر میں محصور کرتے وقت ان کے ہمراہ تھے اور جن کی تعداد تین ہزار آٹھ سو تھی۔ پانچ سو درہم فی کس دیے اور جو لوگ قصر کو محصور کرنے کے

بعد اس کے علم کے نیچے آئے اور محاصرہ کی تینوں راتوں میں برابر ساتھ رہے۔ انہیں دو دو سو درہم دیے۔ ان کی تعداد چھ ہزار تھی۔ (تاریخ طبری ج ۴ حصہ اول ص ۳۸۴)

قاتلین حسینؑ کا انجام

مختار کے دورِ امارت کوفہ میں قاتلین حسینؑ انجام کو پہنچے۔

شمر ذی الجوشن کا قتل

مختار نے اپنے غلام ذابی کو شمر ذی الجوشن کی تلاش میں بھیجا۔ اس نے اس کا تعاقب کیا۔ غلام نے شمر پر حملہ کیا۔ پہلے تو شمر اس کے وار کو بچانے کے لیے گھوڑے کو کداتا رہا۔ جب ذابی اپنے ساتھیوں سے علیحدہ ہو گیا۔ شمر نے ایک ہی وار میں اس کی کمر توڑ دی۔ جب یہ مختار کے سامنے لایا گیا۔ اور اس واقعہ کی اطلاع اسے دی گئی اس نے کہا اگر یہ مجھ سے مشورہ لیتا تو اسے کبھی شمر پر حملہ آور ہونے کا حکم نہ دیتا۔

ذابی کو قتل کر کے شمر ذی الجوشن سانیدی پہنچا۔ یہاں سے روانہ ہو کر کلتاخبہ نامی گاؤں کے پہلو جو دریا کے کنارے واقع تھا۔ ایک ٹیلہ کے پہلو میں فروکش ہوا۔ مخبری ہونے پر رات کو اس مقام پر تعاقب کرنے والے پہنچ گئے۔ وہ سویا ہوا تھا، سب اس پر

ٹوٹ پڑے، یہ اس وقت ایک پرانی چادر اوڑھے ہوئے تھا۔ یہ تھوڑی دیر تک نیزے سے وار کرتا رہا پھر نیزہ چھوڑ کر اپنی جھونپڑی میں گیا اور تلوار لے کر ان پر حملہ آور ہوا۔ اسے ذرہ یا کپڑے پہننے کا موقع ان لوگوں نے نہیں دیا۔ اور شمر ذی الجوشن کو قتل کر دیا۔ (تاریخ طبری ج ۴۔ حصہ اول ص ۴۰۱)

عبد اللہ بن اسید کا قتل

مالک بن اعین الجہنی راوی ہے کہ عبد اللہ بن دیاس جس نے محمد بن عمار بن یاسرؓ کو قتل کیا تھا، اس نے قاتلانِ حسینؑ میں سے مختار کو چند آدمیوں کے نام بتادیے۔ جن میں عبد اللہ بن اسید بن التزل از حرقہ، مالک بن المیزبندی اور حمل بن مالک المحاربی تھے۔ مختار نے ان کو گرفتار کر کے اپنے پاس طلب کیا اور ان سے کہا: اللہ اور اس کے رسول اور اس کتاب اور آلِ رسول حسینؑ بن علی کے دشمن کہاں ہیں؟ میرے پاس انہیں لاؤ۔

مختار نے مالک بن المیزبندی سے کہا تم نے ان کی ٹوپی اتاری تھی۔ مختار نے حکم دیا کہ اس کے دونوں ہاتھ پاؤ قطع کر کے چھوڑ دیا جائے۔ تاکہ یہ اسی طرح تڑپ تڑپ کر جان دے دے۔ چنانچہ اس حکم پر عمل کیا گیا۔

جو دو اور تھے ان میں سے عبد اللہ الجہنی کو عبد اللہ بن کامل

نے قتل کر دیا اور حمل بن مالک المحارب بنی کو سعد بن ابی سعد الحنفی نے قتل کیا۔ (تاریخ طبری ج ۳۔ حصہ اول ص ۴۰۳)

زید بن مالک اور عمران بن خالد کا قتل

ابو سعید الصیقیل راوی ہے کہ کئی قاتلانِ حسینؑ کا پتہ سعد الحنفی نے دیا۔ مختار نے گرفتار کر کے پیش کرنے کا حکم دیا۔ جب پیش کیے گئے تو زیاد بن مالک اور عمران بن خالد کے بارے میں مختار نے کہا سر بازار انہیں قتل کر دیا جائے۔ اس حکم کے مطابق وہ قتل کر دیے گئے۔ (طبری ج ۳۔ حصہ اول ص ۴۰۴)

عمرو بن سعد بن ابی وقاص کا قتل

مختار نے پہلے عمرو بن سعد کو امان نامہ دیا تھا جس کا مضمون یہ تھا:

”بسم اللہ الرحمن الرحیم۔ یہ وعدہ امان مختار بن ابی عبیدہ کی جانت سے عمرو بن سعد بن ابی وقاصؓ کے لیے لکھا جاتا ہے۔ تمہاری جان تمہارے مال اعز و اقرباء اور اولاد کو امان دی جاتی ہے۔ تمہارے سابقہ اعمال کا تم سے اس وقت تک کوئی مواخذہ نہیں کیا جائے گا۔ جب تک تم ہمارے احکام کی اطاعت کرو گے۔ ہمارے فرماں بردار رہو گے، اپنے مکان اپنے خاندان اپنے شہر میں قیام رکھو گے۔ شیعانِ اہل بیت اور

ہماری فوج وغیرہ سب کو یہ ہدایت کی جاتی ہے کہ وہ عمرو بن سعد کے ساتھ کوئی برائی نہ کریں۔“

سائب بن مالک، احد بن شمیط، عبد اللہ بن شداد اور عبد اللہ بن کامل اس عہد پر گواہ ہیں۔ نیز مختار نے اللہ کے سامنے یہ عہد واثق کیا کہ وہ اس امان کو عمرو بن سعد کے لیے ایفا کرے گا۔ نیز اس نے کہا کہ میں اللہ کو اس عہد پر شاہد کرتا ہوں اور اسی کی شہادت بالکل کافی ہے۔

عمرو بن سعد کا قتل

ایک دن مختار نے اپنے ہم جلیسوں سے کہا کل میں ایسے شخص کو قتل کروں گا جس کے پاؤں بڑے، جس کی آنکھیں گڑی ہوئی اور بھنویں ابھری ہوئی ہیں۔ اس کے قتل سے تمام مومن اور ملائکہ مقربین خوش ہوں گے۔

ہشیم بن الاسود الحنفی اس وقت مختار کے پاس بیٹھا ہوا تھا۔ اس نے اس کا تذکرہ اپنے بیٹے عریان سے کیا اور کہا کہ عمرو بن سعد کو اس کی اطلاع کر دو کہ مختار تمہیں قتل کرنا چاہتا ہے۔

مختار نے ابو عمرہ کو عمرو بن سعد کے بلانے کے لیے بھیجا۔ ابو عمرو اس کے پاس آیا اور کہا کہ امیر مختار نے تم کو بلایا ہے۔ چلو! عمرو بن سعد اٹھا۔ اس کا پاؤں اس کے جبہ سے الجھا اور یہ گر

پڑا۔ ابو عمرہ نے تلوار سے اس کا کام تمام کر دیا۔ اس کا سر کاٹ کر اپنی قبا کے دامن میں رکھ کر مختار کے پاس لے آیا اور اسے مختار کے سامنے ڈال دیا۔

حفص بن عمرو بن سعد کا قتل

مختار نے عمرو بن سعد کے بیٹے حفص بن عمرو بن سعد سے جو اس وقت اس کے پاس بیٹھا تھا، پوچھا جانتے ہو، یہ کون ہے۔ اس نے ”إِنَّا لِلّٰهِ وَإِنَّا إِلَيْهِ رَاجِعُونَ“ پڑھا اور کہا ہاں! اب ان کے بعد زندگی کا مزا نہیں۔ مختار نے کہا، تم نے سچ کہا اور تم زندہ بھی نہ رہو گے۔ مختار نے اسے بھی قتل کر دیا۔ اور اس کا سر بھی اس کے باپ کے سر کے پاس رکھ دیا گیا۔ مختار کہنے لگا۔ یہ حسینؑ کے عوض اور یہ علی بن حسینؑ کے عوض ہیں۔ اگرچہ برابر نہیں ہو سکتے بخدا اگر میں قریش کے تین دستے بھی قتل کر دوں تب بھی یہ ان انگلیوں کا معاوضہ نہیں ہو سکتے۔

بصرہ میں بغاوت کی ناکامی

جس زمانہ میں سلیمان بن صرد رضی اللہ عنہ کے ہمراہی ہزیمت خوردہ کوفہ میں آئے تھے انہیں میں ثنیٰ بن مخرمہ عبدی نامی ایک شخص بصرہ کا رہنے والا تھا۔ مختار کے خط کو پڑھ کر یہ لوگ جیل خانہ

میں اس سے ملنے گئے تھے اس کا ذکر اوپر آچکا ہے۔ اسی وقت ثنیٰ نے مختار کے ہاتھ پر بیعت کر لی تھی اور مختار نے اس کو یہ وصیت کر کے بصرہ کی طرف رخصت کیا تھا کہ تم وہاں جا کر شیعانِ علی سے میری نیابت میں بیعت لو اور اپنی جمعیت کو بڑھاؤ، جس وقت میں کوفہ میں خروج کروں گا، تم بصرہ میں خروج کرنا۔ اس نے لوگوں سے خفیہ بیعت لینا شروع کی۔ ایک گروہ کو اپنے ساتھ شامل کر لیا۔ مختار نے جب کوفہ میں خروج کا ارادہ کیا تو بصرہ میں ثنیٰ کے پاس بھی اطلاع بھیج دی تھی۔ اس نے بھی وہاں تاریخ مقررہ پر خروج کیا لیکن بصرہ میں اس وقت حضرت عبد اللہ بن زبیر رضی اللہ عنہما کی طرف سے حرث بن ابی ربیعہ امیر بصرہ تھا۔ حرث بن ربیعہ نے ان باغیوں کے منصوبوں کو پورا نہ ہونے دیا اور سب کو ایک محلہ میں گھیر کر محصور کر لیا، پھر سب کو بصرہ سے نکال دیا۔ یہ لوگ بصرہ سے نکل کر کوفہ میں مختار کے پاس چلے آئے۔ اس طرح بصرہ تو بیچ گیا مگر کوفہ حضرت عبد اللہ بن زبیر رضی اللہ عنہما کی حکومت سے نکل گیا۔

کوفہ میں مختار کا تسلط اور قتل و قتال

کوفہ میں مختار نے اپنا تسلط قائم کر کے شرفائے کوفہ کو اپنا مصاحب بنایا اور دوسرے بلادِ اسلامیہ پر قبضہ کرنے کے لیے چند

جھنڈے بنائے۔ ایک علم عبداللہ بن حرث بن اشتر کو دے کر اویینیا کی طرف بھیجا۔ ایک علم محمد بن عمیر بن عطارد کو دے کر آذربائیجان کی طرف روانہ کیا، ایک علم عبد الرحمن بن سعید بن قیس کو دے کر موصل کی طرف رخصت کیا۔ اسحاق بن مسعود کو مدائن کا علم اور سعد بن خذیفہ الیمان کو حلوان کا علم سپرد کیا۔ عبد اللہ بن کامل کو کوفہ کا کوتوال اور شریح کو کوفہ کا قاضی بنایا، بعد میں شریح کو معزول کر کے عبد اللہ بن مالک طائی کو کوفہ کا قاضی مقرر کیا۔

ہر طرف مختار کے فرستادہ سرداروں کو کامیابی حاصل ہوئی اور لوگوں نے مختار کی حکومت تسلیم کر کے بیعت کر لی۔ صرف موصل پر عبد الرحمن سعید کو کوئی قابو نہ ملا کیوں کہ وہاں عبد الملک بن مروان کی طرف سے عبید اللہ بن زیاد بطور گورنر مامور تھا۔ عبد الرحمن بن سعید نے بجائے موصل کے تکریت میں جا کر قیام کیا اور مختار کو حالات سے اطلاع دی۔ مختار نے موصل کی مہم یزید بن انس کے سپرد کی اور تین ہزار سوار دے کر موصل کی جانب رخصت کیا۔ عبید اللہ بن زیاد نے جب یزید بن انس کے آنے کی خبر سنی تو ربیعہ بن مختار غنوی کو یزید بن انس کے مقابلہ پر روانہ کیا۔ بابل کے مقام پر دونوں کا مقابلہ ہوا۔

یہ لڑائی ۹ ذی الحجہ سنہ ۶۶ھ کو ہوئی۔ ربیعہ مارا گیا اور شامی لشکر کو شکست ہوئی۔ شکست خوردہ شامی واپس جا رہے تھے کہ راستے میں عبید اللہ بن حملہ شعمی تین ہزار کی جمعیت سے آتا ہوا ملا۔ جس کو عبید اللہ بن زیاد نے ربیعہ کی امداد کے لیے روانہ کیا تھا عبید اللہ نے منہزمین کو روک کر اپنے ساتھ لیا اور اگلے دن ۱۰ ذی الحجہ بروز عید الاضحیٰ کوفی لشکر پر حملہ کیا۔ اس لڑائی میں بھی کوفیوں کو فتح اور شامیوں کو شکست ہوئی۔ کوفیوں نے کئی ہزار شامیوں کو گرفتار کیا اور یزید بن انس کے حکم سے وہ قتل کئے گئے۔

اسی روز شام کے وقت یزید بن انس بھی جو پہلے سے بیمار تھا فوت ہو گیا اور مرتے وقت ورقاء بن عازب کو امیر لشکر بنا گیا۔ اگلے روز ورقہ بن عازب کے جاسوس نے آکر خبر دی کہ عبید اللہ بن زیاد خود مقابلے پر آنے والا ہے۔ ورقاء نے عبید اللہ کا نام سنتے ہی بابل سے کوچ کیا اور عراق کی حدود کے اندر آکر قیام کیا اور مختار کو لکھا کہ میرے پاس تھوڑی فوج تھی لہذا میں پیچھے ہٹ آیا ہوں۔

اس خبر کو سن کر کوفہ میں لوگوں نے ورقاء کو ملامت سے یاد کیا کہ فتح مند ہو کر شکست یافتوں کا طرزِ عمل کیوں اختیار کیا؟ مختار نے کوفہ سے سات ہزار فوج دے کر ابراہیم بن مالک بن

اشتر کو روانہ کیا اور حکم دیا کہ یزید بن انس کا تمام لشکر بھی ورقاء کی سرداری سے نکال کر تم اپنے ماتحت کر لینا۔

ابراہیم کے رخصت ہونے کے بعد اہل کوفہ نے شیث بن ربیع کے پاس آکر شکایت کی کہ مختار ہماری پوری پوری قدر دانی نہیں کرتا اور ہمارے حقوق غصب کرتا ہے شیث بن ربیع نے کہا کہ میں ذرا مختار سے مل کر گفتگو کر لوں اور دیکھوں وہ کیا جواب دیتا ہے، شیث جب مختار کے پاس آیا تو اس نے کہا میں ہر ایک کام اہل کوفہ کی مرضی کے موافق کرنے کو تیار ہوں اور مالِ غنیمت میں سے بھی ان کو حصہ دینے کا اقرار کرتا ہوں بشرطیکہ وہ مجھ سے اس بات کا اقرار کریں کہ ہم بنو امیہ اور عبداللہ بن زبیر رضی اللہ عنہما سے لڑیں گے، یہاں تک کہ دونوں کی طاقتوں کو نابود کر دیں۔

شیث بن ربیع نے کہا اچھا میں اہل کوفہ سے دریافت کر لوں، شیث بن ربیع مختار کے پاس سے اٹھ کر آیا۔ کوفہ میں کچھ لوگ ایسے تھے جو مختار کے ہاتھ پر اس کی حکومت سے پہلے ہی بیعت کر چکے تھے وہ اس کے عقیدہ وہم خیال تھے، ان کے ساتھ مختار بڑی بڑی رعایتیں کرتا تھا۔ کچھ ایسے تھے جنہوں نے صرف اس کی حکومت کو تسلیم کر کے بیعتِ اطاعت کی تھی۔ وہ اس کے ہم خیال اور خونِ حسین رضی اللہ عنہ کے مطالبے میں ہم نوانہ تھے، انہیں کو

مختار سے شکایات تھیں۔

چنانچہ شیث بن ربیع کے واپس آنے پر ان لوگوں نے مختار کے خلاف ہجوم کیا اور دار الامارہ میں پہنچ کر مختار سے کہا کہ ہم نے تم کو معزول کر دیا تم حکومت چھوڑ کر الگ ہو جاؤ کیوں کہ تم محمد بن حنفیہ کے نائب اور خلیفہ نہیں ہو۔ مختار نے اس وقت بڑی چالاکی اور دور اندیشی سے کام لیا، لوگوں کو سمجھایا کہ میں تم پر کوئی سختی نہیں کرنا چاہتا۔ میں نے تم سب کو خونِ حسین رضی اللہ عنہ بھی معاف کر دیا، ہر قسم کی رعایت بھی تم کو دی جائے گی۔ اس وقت بنو امیہ کا مقابلہ درپیش ہے تم کو چاہیے کہ ایسے وقت میں فتنہ و فساد برپا نہ کرو ورنہ نتیجہ اچھا نہ ہو گا، جاؤ سوچو اور خوب غور کرو کہ تم جس کام پر آمادہ ہو وہ تمہارے لیے اچھا نتیجہ پیدا نہ کرے گا۔

مختار کے حامی قاتلانِ حسنؑ کا انجام

ان لوگوں کے سرداروں نے اس وقت مختار کی ان باتوں کو منظور کر لیا اور کہا کہ اچھا ہم غور کریں گے۔ ان کا مدعا یہ تھا کہ ابراہیم بن مالک جو کوفہ سے روانہ ہوا ہے دور چلا جائے اور ہمارے لیے کوئی خطرہ باقی نہ رہے۔ ادھر مختار نے بھی ابراہیم کی غیر موجودگی میں اپنی بے بسی کو محسوس کر لیا تھا۔ لہذا اس نے

فوراً ایک تیز رفتا رسائڈنی پر اپنا قاصد ابراہیم کے پاس بھیجا کہ فوراً اپنے آپ کو کوفہ میں واپس پہنچاؤ اور خود دارالامارہ میں دفاع مضبوط کر کے بیٹھ گیا۔

لوگوں نے اگلے روز دارالامارہ کا محاصرہ کر لیا۔ تیسرے روز ابراہیم راستے سے لوٹ کر کوفہ میں معہ اپنی فوج کے داخل ہوا اور ان لوگوں کو جو مختار کی مخالفت پر اٹھے تھے، قتل کرنا شروع کیا، غرض کوفہ میں کوئی گھر ایسا نہیں بچا جس میں سے ایک دو یا زیادہ آدمی قتل نہ کیے گئے ہوں، مختار نے ان لوگوں کو جمع کر کے ان تمام لوگوں کی فہرستیں مرتب کروائیں جو ابن زیاد کے لشکر میں قتل حسین رضی اللہ عنہ کے وقت موجود تھے یا جنہوں نے کسی قسم کا کوئی حصہ میدانِ کربلا میں لیا تھا۔ عمرو بن سعد اور شمر ذی الجوشن بھی گرفتار رہو کر مقتول ہوئے۔ عمرو بن سعد نے مختار سے امن حاصل کر لیا تھا لیکن مختار نے اپنے قول و اقرار کا لحاظ نہ کر کے اس کا سر اتروا لیا۔ عمرو بن سعد کا لڑکا حفص بن عمرو مختار کی مصاحبت میں تھا۔ جس وقت عمرو بن سعد کا سر دربار میں آیا تو مختار نے حفص بن عمرو سے کہا کہ تم اس کو پہچانتے ہو، کس کا سر ہے؟ حفص نے کہا کہ ہاں میں پہچانتا ہوں لیکن اب اس کے بعد زندگی کا لطف جاتا رہا، مختار نے اسی وقت حکم دیا کہ حفص کا سر

بھی کاٹ لو، چنانچہ حفص کا سر بھی اتار لیا گیا۔
 غرض اس قتل و گرفتاری کا سلسلہ کئی روز تک جاری رہا،
 لوگ گھروں سے گرفتار ہو ہو کر آتے تھے اور قتل کئے جاتے
 تھے۔ عمرو بن سعد اور شمر وغیرہ کے سر مختار نے محمد بن حنفیہ کے
 پاس مدینہ میں بھجوا دیئے تھے۔

عبیدہ بن زیاد کے لشکر سے مقابلہ

اوپر ذکر ہو چکا ہے کہ بابل کے میدان میں بروز عید الاضحیٰ
 ۶۶ھ کوفیوں کے مقابلے میں شامیوں کو شکست ہوئی تھی مگر کوفی
 سپہ سالار ابن زیاد کے آنے کی خبر سن کر پیچھے ہٹ آیا تھا۔ اس
 خبر کو سن کر مختار نے اپنے سپہ سالار اعظم ابراہیم بن مالک بن
 اشتر کو سات ہزار فوج کے ساتھ روانہ کیا تھا۔ لیکن راستے ہی سے
 ابراہیم کو کوفہ کی طرف واپس لوٹنا پڑا، کوفہ میں نہایت کثرت
 سے لوگ قتل کئے گئے اور شیعانِ علی کی مخالف جماعت یا شیعانِ
 علی کے سوا جو لوگ تھے ان کو اچھی طرح کچل دیا گیا۔ جس سے
 آئندہ کے لیے اس قسم کے خطرے کا سدباب ہو گیا۔ اس کام سے
 فارغ ہو کر ۲۲ ذی الحجہ ۶۶ھ کو مختار نے کوفہ سے ابراہیم بن مالک
 کو پھر اسی مہم پر ابن زیاد کے مقابلے کی غرض سے روانہ کیا۔ اس
 مرتبہ چوں کہ کوفہ کی بغاوت کا کوئی خطرہ قطعاً باقی نہ رہا تھا اور

لوگ بہت زیادہ خائف ہو چکے تھے۔ لہذا ابراہیم کے ساتھ تمام بڑے بڑے سردار اور بہادر لوگ بھیج دیئے گئے، ساتھ ہی وہ تابوت بھی بھیجا گیا جس میں وہ کرسی رکھی تھی اس تابوت کے بھیجنے سے مدعا یہ تھا کہ فوج کو پہلے ہی سے فتح کا یقین ہو جائے۔

ابراہیم بن مالک نہایت تیزی سے سرحد عراق کو عبور کر کے حدودِ موصل میں داخل ہوا جہاں عبید اللہ بن زیاد عبد الملک بن مروان کی طرف سے بطور گورنر مامور تھا۔ عبید اللہ بن زیاد اس لشکر کے آنے کی خبر سن کر موصل روانہ ہوا اور نہر خازر کے متصل دونوں لشکر ایک دوسرے کے مقابل خیمہ زن ہوئے۔

ابن زیاد کا قتل

حضرت عبد اللہ بن زبیرؓ نواسہ صدیق اکبرؓ کے دورِ خلافت ہی میں ۱۰ محرم ۶۷ھ میں ابراہیم بن الاشتر اور ابن زیاد کے درمیان دریائے خازر پر موضع باریثا کے پہلو میں جنگ ہوئی۔ ابراہیم بن الاشتر نے فوجی دستوں سے خطاب کرتے ہوئے کہا:

”اے دین کے مددگارو! اے حق و صداقت کے ساتھیو! اور اے اللہ کے سپاہیو! یہ عبید اللہ بن مرجانی حضرت حسینؓ ابن علیؓ اور ابنِ فاطمہؓ بنت رسول اللہ کا قاتل ہے۔ جو حسینؓ اور اس کی

صاحبزادیوں، عورتوں اور ان کے مددگاروں کے درمیان حائل ہو گیا اور انہیں نصرت کو نہیں آنے دیا۔ باوجودیکہ دریائے فرات انہیں نظر آرہا تھا مگر اس سے پانی تک حسینؑ اور ان کے ہمراہیوں پر بند کر دیا۔

وہ اپنے چچیرے بھائی یزید کے پاس صلح کرنے کی غرض سے جانا چاہتے تھے۔ مگر اس نے اس سے بھی آپ کو باز رکھا۔ آپ اللہ کی زمین میں کسی طرف چلے جانا چاہتے تھے۔ مگر اس نے اس سے بھی آپ کو روک دیا۔ اور آپ کو اور آپ کے اہل بیت کو شہید کر ڈالا۔ ابن مرجانہ نے اہل بیت کے ساتھ بد سلوکی کی جو کہ بالکل پاک اور بے گناہ تھے۔

اب اللہ نے تمہیں اور اسے میدان میں ایسی جگہ جمع کیا ہے کہ تمہارے کلیجے تمہارے ہاتھوں اس کے خون بہنے سے ٹھنڈے ہوں۔ کیوں کہ اللہ خوب جانتا ہے کہ تم اپنے نبی کریم ﷺ کے اہل بیت کی حمایت میں جہاد کے لیے نکلے ہو۔“

ابراہیم بن اشتر نے اس طرح میمنہ اور میسرہ اور تمام فوج کا چکر لگایا اور لوگوں کو جہاد اور مارنے مرنے پر ترغیب دی۔ پھر واپس آکر اپنے جھنڈے کے نیچے گھوڑے سے اتر¹۔

¹ تاریخ طبری حصہ دوم ج ۴ ص ۳۲

آغازِ جنگ، قتلِ شہدائے کربلا کا انتقام

اب فوج ابن زیاد کی طرف بڑھی۔ عبید اللہ بن زیاد کے پاس اس روز ایک ایسی تلوار تھی، جس چیز پر پڑتی اس پر کچھ اثر نہ کرتی۔ اس کی فوج شکست کھا کر بھاگ نکلی۔ خود ابراہیم کہتے ہیں کہ دریائے خازار کے کنارے ایک اکیلے جھنڈے کے نیچے میں نے ایک ایسے شخص کو قتل کیا جس سے مشک کی خوشبو آرہی تھی۔ اس کے دونوں ہاتھ مشرق میں اور دونوں پاؤں مغرب کی طرف اڑ گئے تھے۔ لوگوں نے اس کی تلاش کی تو معلوم ہوا کہ یہی عبید اللہ بن زیاد تھا، جو مقتول پڑا ہوا تھا۔ ابراہیم نے اس کو قتل کر دیا تھا۔ اس لیے اس کے دونوں ہاتھ مشرق اور مغرب کی طرف علیحدہ علیحدہ پڑے ہوئے تھے۔

حصین بن نمیر کا قتل

جب دونوں فوجیں آپس میں ایک دوسرے سے دست و گریباں ہو گئیں تو انہوں نے اپنے ہمراہیوں سمیت ایسا شدید حملہ کیا کہ پرے کے پرے صاف کر ڈالے اور حصین بن نمیر تک جا پہنچے۔ غبار کا ایک طوفان اٹھا اور تلواروں کے گھٹا کے سوا اور کوئی آواز سنائی نہ دیتی تھی۔ جب غبار ختم ہوا تو معلوم ہوا کہ

تغلبی و ابن زیاد مقتول پڑے ہیں۔

شریک بن جدیر التغلبی نے ابن زیاد کے دھوکے میں حصین بن نمیر المسکونی پر حملہ کیا اور وہ دونوں گتھم گتھا ہو گئے۔ شریک نے پکار کر کہا کہ ابن زیاد کو قتل کر ڈالو۔ اس طرح حصین بن نمیر قتل کر دیے گئے۔

شریک بن جدیر کو جب حضرت حسینؑ بن علیؑ کی شہادت کی خبر ملی تھی تو انہوں نے اللہ سے عہد کیا تھا کہ میرا بس چلا تو ابن زیاد کو قتل کر ڈالوں گا یا خود جان دے دوں گا۔

جب انہیں یہ خبر ملی کہ مختار ثقفی، حضرت حسینؑ کا بدلہ لینے کے لیے کھڑا ہوا ہے تو شریک بن جدیر تغلبی، مختار ثقفی کے پاس آئے۔ مختار ثقفی نے انہیں ابراہیم بن الاشتر کے ساتھ بنی ربیعہ کے رسالے پر سردار مقرر کر کے میدان جنگ میں روانہ کیا۔ شریک بن جدیر نے اپنے ساتھیوں کو بتایا کہ میں نے اس کام کے لیے اللہ سے عہد کیا ہے۔ تو تین سو جوان مردوں نے ان کے ہاتھ پر آخر دم تک لڑنے کے لیے بیعت کر لی۔¹

ابن زیاد کا سر، علی بن حسینؑ کے پاس مدینہ میں

ابراہیم بن اشتر نے قتل کرنے کے بعد ابن زیاد اور حصین بن

¹ تاریخ طبری ج ۴۔ حصہ دوم ص ۳۳

نمیر کے سر، مختار ثقفی کے پاس بھیج دیے۔ اس نے یہ سر، مکہ میں ابن زبیرؓ کے پاس بھیج دیے، پھر نواسہ صدیق اکبرؓ، عبد اللہ بن زبیرؓ نے ابن زیاد اور حصین بن نمیر کے سر مدینہ میں علی بن حسینؓ کے پاس بھیج دیے۔

اس طرح واقعہ کربلا کے اہم کردار ابن زیاد اور حصین بن نمیر اپنے انجام کو پہنچے۔ ابن عساکر نے ابو احمد الحاکم وغیرہ سے ایسے ہی بیان کیا ہے کہ یہ واقعہ ۱۰ محرم ۶۷ھ میں ہوا۔¹

واقعہ کربلا کے وقت ابن زیاد کی عمر ۱۸ سال تھی

ابو الفضل بن وکیع نے بیان کیا ہے کہ ابن زیاد نے جس وقت حضرت حسینؓ کو کربلا میں شہید کرایا۔ اس وقت ابن زیاد کی عمر ۱۸ سال تھی۔ اس لحاظ سے اس کی پیدائش ۴۳ھ میں ہوئی ہوگی۔ (البدایہ والنہایہ ج ہشتم ص ۱۲۵۲)

دوسری روایت میں ابن زیاد کی عمر ۲۴ سال تھی جب کہ وہ قتل کر دیا گیا۔ تیسری روایت میں ہے کہ اس کی پیدائش ۳۹ھ میں ہوئی۔ (البدایہ والنہایہ ج ہشتم ص ۱۲۵۲)

ایک اور روایت کے مطابق ابن زیاد کی عمر واقعہ کربلا کے وقت ۲۱ سال تھی اور قتل کے وقت ۲۸ سال تھی۔ واللہ اعلم

¹ البدایہ والنہایہ ج ہشتم ص ۱۲۵۸

ابن زیاد کی تمنا اور شہادت حسینؑ پر افسوس

بعض روایتوں میں اتنا مضمون ہے کہ ایک شب کا ذکر ہے کہ شام کے سفر میں ابن زیاد نے کہا کہ اونٹوں کی سواری سے میں اکتا گیا۔ میرے لیے کوئی گدھا کس دو۔

سیاف لشکری نے گدھے پر جار جامہ ڈال دیا۔ سیاف کہتا ہے کہ ابن زیاد اس پر سوار ہوا۔ دونوں پاؤں اس کے گویا زمین پر رگڑتے ہوئے جاتے تھے۔ میں نے ابن زیاد سے کہا: تم دل میں کیا کہہ رہے تھے۔ ابن زیاد نے کہا: تجھے اللہ کی قسم! ضرور بیان کرو۔ میں نے کہا: تم دل میں یہ کہہ رہے تھے، کاش! کہ حسینؑ کو میں نے قتل نہ کیا ہوتا۔

ابن زیاد نے جواب میں کہا: حسینؑ کا نام جو تم نے لیا ہے، تو سنو! وہ مجھے قتل کرنے آرہے تھے۔ میں نے انہیں قتل کرنے کو بہتر سمجھا۔ کاش! جن لوگوں کو میں نے قتل کیا ہے، نہ کیا ہوتا۔

سنو! واللہ! کلمہ اخلاص کے بعد کوئی عمل جس سے زیادہ تر قربت خدا حاصل ہو، میں نے نہیں کیا۔ سوا اس کے کہ جن لوگوں کو خوارج سے میں نے قتل کیا۔ میرے نزدیک وہ عمل خیر سب

سے بڑھ کر ہے۔ (تاریخ طبری ج ۴۔ حصہ اول ص ۲۸۲)

مختار ثقفی کا ابنِ زبیرؓ کے قتل کا منصوبہ

۶۷ھ میں مختار نے ایک فوج مدینہ اس غرض سے روانہ کی کہ یہ دھوکہ سے ابنِ زبیرؓ کو قتل کر دے۔ حالاں کہ اس نے ابنِ زبیرؓ پر یہ ظاہر کیا تھا کہ میں اس فوج کو آپ کی امداد کے لیے بھیج رہا ہوں۔ تاکہ آپ اس کی مدد سے اس فوج کا مقابلہ کریں جو عبد الملک امیر شام نے آپ کے مقابلہ پر بھیجی ہے۔ اور جو وادی القریٰ میں آکر فروکش تھی۔¹

مختار ثقفی کی ابنِ زبیرؓ سے اعانت طلبی

جب مختار نے کوفہ پر غلبہ حاصل کر لیا اور اس کی حکومت مضبوطی سے قائم ہو گئی تو اب تک شیعہ سمجھتے تھے کہ یہ ابن الحنفیہ کے لیے دعوت دے رہا ہے۔ اور اس کا مقصد اہل بیت کے خون کا بدلہ لینا ہے۔ مگر اب اس نے ابنِ زبیرؓ سے چال چلی اور انہیں لکھا:

”میں نے آپ کی خیر خواہی کی اور آپ کے دشمن کے مقابلہ میں جو کوشش کی اسے آپ جانتے ہیں۔ آپ نے خود ہی مجھ سے بہت کچھ دینے کا وعدہ کیا تھا، بشرطیکہ آپ کی خیر خواہی میں کامیاب ثابت ہوں۔

¹ تاریخ طبری ج ۴۔ حصہ اول ص ۴۱۳

میں نے جو عہد کیا تھا، وہ پورا کیا مگر آپ نے وعدہ کا ایفا نہ کیا۔ اب جو کچھ میں نے کیا ہے آپ واقف ہیں۔ اگر آپ میرے ساتھ تعلقات قائم کرنا چاہتے ہیں تو میں تیار ہوں۔“

اس خط کے لکھنے سے اس کا مقصد یہ تھا کہ اپنے اقتدار کے پوری طرح قائم ہونے تک وہ ابنِ زبیرؓ کو اپنی مخالفت سے باز رکھے۔ اس کارروائی سے اس نے شیعوں کو مطلقاً آگاہ نہیں کیا۔ اگر اتفاقیہ طور پر اس کے متعلق کوئی بات انہیں معلوم بھی ہوئی تو انہوں نے اسے باور کرنے سے قطعی انکار کر دیا۔¹

ابنِ زبیرؓ کی جانب سے عمر بن عبد الرحمنؓ کو فہ

مختار ثقفی کے خط موصول ہونے پر ابنِ زبیرؓ نے چاہا کہ معلوم کریں کہ آیا مختار صلح چاہتا ہے یا لڑنا چاہتا ہے۔ اس غرض سے انہوں نے عمر بن عبد الرحمنؓ بن الحارث بن ہشام المخزومی کو بلا کر حکم دیا کہ تم کوفہ جاؤ۔ ہم نے تم کو کوفہ کا والی مقرر کیا۔ اس نے کہا: میں وہاں کیسے جاؤں؟ وہاں تو مختار ثقفی نے قبضہ کر رکھا ہے۔ ابنِ زبیرؓ نے کہا: جاؤ وہ ہماری اطاعت و فرمانبرداری کا مدعی ہے۔ ابنِ زبیرؓ نے اسے اخراجاتِ سفر کے لیے تیس چالیس ہزار

¹ تاریخ طبری ج ۴۔ حصہ اول ص ۴۱۳

درہم دیے۔ عمر بن عبد الرحمن کوفہ روانہ ہوا۔

مختار ثقفی کا جاسوس مکہ سے مختار کے پاس آیا۔ مختار نے دریافت کیا کہ ابنِ زبیرؓ نے عمر بن عبد الرحمن کو کس قدر رقم دی ہے۔ اس نے کہا کہ تیس اور چالیس ہزار کے درمیان۔

زائد بن قدامہ اور عمر بن عبد الرحمن کی ملاقات

مختار ثقفی نے زائد بن قدامہ کو بلایا اور کہا کہ اپنے ساتھ ستر ہزار درہم لے جاؤ، یہ رقم اس رقم سے دگنی ہے جو ابنِ زبیرؓ نے عمر بن عبد الرحمن کو کوفہ آنے کے لیے دی ہے۔ صحرا میں عمر سے جا کر ملو، مسافر بن سعید بن نمبران الناعطی کو پانسو نیزہ باز شہسوار کے ساتھ جو خود اور زرہ سے مسلح ہوں اپنے ہمراہ لے جاؤ۔ اور عمر سے کہہ دو کہ جس قدر روپیہ تم کو دیا گیا ہے، یہ اس سے دو چند موجود ہے ہم نہیں چاہتے کہ تمہارا نقصان ہو۔ اسے لے لو اور واپس چلے جاؤ۔ اگر وہ اتنا کہنے پر واپس چلا جائے تو ٹھیک ورنہ یہ لشکر اس کو دکھا دینا اور بتا دینا کہ اس کے پیچھے اسی طرح کے لشکر کے سودے اور موجود ہیں۔

عمر بن عبد الرحمن کی مراجعت

زائدہ یہ رقم اور لشکر لے کر عمر سے ملے۔ صحرا میں ملاقات کی اور کہا کہ یہ رقم لے لو، اور واپس چلے جاؤ۔ عمر بن عبد الرحمن

نے کہا مجھے امیر المومنین ابنِ زبیرؓ نے کوفہ کا عامل مقرر کیا ہے۔
ان کے حکم کی بجا آوری ضروری ہے۔

عمر بن عبد الرحمنؓ نے لشکر دیکھ کر کہا کہ اب میں مجبور ہوں۔ میں نے اپنا فرض پورا کیا۔ اب وہ مجھ پر کوئی الزام نہیں رکھ سکتے۔ اور عمر نے اپنا رخ بصرہ کا کیا، اور وہاں چلے گئے۔¹

عبداللہ بن زبیرؓ کو مختار ثقفی کی اعانت فوج کی پیشکش

مختار ثقفی نے ابنِ زبیرؓ کو یہ خط لکھا کہ مجھے معلوم ہوا ہے کہ عبد الملک بن مروانؓ نے آپ سے لڑنے کے لیے ایک فوج بھیجی ہے۔ اگر آپ پسند کریں تو میں آپ کی مدد کے لیے امدادی فوج بھیج دوں۔ ابنِ زبیرؓ نے اسے لکھا:

اگر تم میرے مطیع ہو تو اس میں کوئی حرج نہیں کہ تم میرے پاس فوج بھیجو اور وہاں میرے لیے بیعت لو۔ جب مجھے معلوم ہو جائے گا کہ تم نے میری بیعت کر لی ہے، میں تمہاری اس بات کو سچ سمجھوں گا اور تمہارے علاقہ پر اپنی فوجیں روانہ نہیں کروں گا۔ جو فوج تم میری امداد کے لیے بھیجنا چاہتے ہو، اسے فوراً بھیج دو۔ اور اسے حکم دو کہ وادی

¹ تاریخ طبری ج ۴۔ حصہ اول ۴۱۴

القریٰ میں عبد الملک بن مروان کی فسر ستادہ فوج کے مقابلہ پر جا کر لڑے۔ والسلام

شر جیل بن درس الہدانی کی روانگی

مختار ثقفی نے شر جیل بن دوس الہدانی کو بلایا اور اسے تین ہزار فوج کے ہمراہ جن میں تعداد غالب حوالیوں کی تھی اور عرب صرف سات سو تھے، مدینہ جانے کا حکم دیا۔ اور ہدایت کی کہ مدینہ پہنچتے ہی اپنی آمد سے مجھے مطلع کریں۔ اس کے بعد میں آئندہ کے لیے تم کو ہدایت بھیجوں گا۔

مختار اصل میں یہ چاہتا تھا کہ جب یہ مدینہ پہنچ جائے تو اس فوج پر کسی اور شخص کو اپنی طرف سے سپہ سالار مقرر کر کے بھیج دے اور شر جیل کو مکہ جانے کا حکم دے تاکہ یہ وہاں جا کر ابنِ زبیرؓ کا محاصرہ کر کے ابنِ زبیرؓ سے لڑے۔

مختار ثقفی کے بارے میں ابنِ زبیرؓ کا خدشہ

شر جیل کوفہ سے مدینہ روانہ ہوا۔ ادھر ابنِ زبیرؓ کو خوف ہوا کہ مبادا مختار نے میرے ساتھ کوئی فریب نہ کیا ہو۔ اس لیے انہوں نے عباس بن سہل بن سعد کو دو ہزار فوج دے کر مدینہ بھیج دیا۔ اور ہدایت کی کہ کوفہ سے آنے والے لشکر پر نظر

رکھے۔ اگر یہ ان کے مطیع و فرماں بردار ہوں تو خیر ورنہ ان سے بچ کر رہے۔ عباس نے یہاں آ کر دیکھا کہ ابن درس پانی پر پوری جنگی ترتیب کے ساتھ فروکش ہے۔ عباس نے عراقیوں کے قریب پہنچ کر انہیں سلام کیا اور ابن درس سے پوچھا: کیا تم ابن زبیرؓ کی اطاعت میں نہیں ہو۔ اس نے کہا: ہاں اطاعت میں ہوں۔

عباس نے کہا کہ وادی القریٰ میں ان کے دشمن فروکش ہیں۔ تم ہمارے ساتھ ان کے مقابلہ کے لیے چلو۔ ابن درس نے کہا: مجھے تمہارے احکام بجالانے کی ہدایت نہیں دی گئی۔ مجھے یہ حکم دیا گیا ہے کہ مدینہ پہنچ کر ٹھہروں اور پھر جو مناسب سمجھوں کروں۔

عباس بن سہل نے کہا: اگر تم ابن زبیرؓ کی اطاعت میں ہو تو انہوں نے مجھے یہ حکم دیا ہے کہ میں تم کو اور تمہاری فوج کو وادی القریٰ میں اپنے دشمنوں کے مقابلہ کے لیے لے جاؤں۔ ابن درس نے کہا: مجھے تمہارا حکم ماننے کا حکم نہیں دیا گیا۔ اور نہ میں تمہارے ساتھ وادی القریٰ میں جاؤں گا۔ البتہ مدینہ پہنچ کر اپنے حاکم مجاز کو اپنے پہنچنے کی اطلاع دوں گا، پھر وہ جو حکم مجھے دیں گے ویسا ہی کروں گا۔

شرجیل بن درس کی فوج کے لیے رسد کی فراہمی

عباس بن سہل نے جب اس کی حجت آمیز گفتگو سنی تو اسے

معلوم ہو گیا کہ وہ اس کے خلاف ہے۔ مگر اس نے مناسب نہ سمجھا کہ ابن درس اس بات سے آگاہ ہو کہ اس نے اس کے رویہ کو سمجھ لیا ہے۔ اس لیے عباس نے اس سے کہا: اچھا تمہیں جو مناسب معلوم ہو وہ کرو۔ میں تو وادی القریٰ جاتا ہوں۔¹

جب رات ہوئی تو عباس بن سہل نے ان پر شب خون مارا۔ اور اس نے ان کے امیر ابن درس اور تقریباً ستر آدمیوں کو قتل کر دیا اور باقی لوگوں کو امان دے کر قیدی بنالیا۔ اور پھر ان کی اکثریت کو قتل کر دیا۔ اور ان میں سے دوسو چھوڑ دیئے جو مختار کی طرف اور اپنے شہروں کو واپس چلے گئے۔²

مختار کا دعویٰ نبوت اور کرسی علی رضی اللہ عنہ

حضرت علی رضی اللہ عنہ کوفہ میں تشریف لے گئے تو آپ کی ایک کرسی تھی اس پر بیٹھ کر اکثر حکومت کا کام جاری کیا کرتے تھے ان کا ایک بھانجا جعدہ بن ام ہانی بنت ابی طالب کا بیٹا تھا، کوفہ میں رہا کرتا تھا وہ کرسی اسی کے قبضے میں تھی۔ مختار نے کوفہ میں اپنا سکھ بٹھا کر اس کرسی کو حاصل کرنے کی کوشش کی جعدہ نے

¹ تاریخ طبری ج ۴۔ حصہ اول ص ۲۱۶

² تاریخ طبری ج ۴۔ حصہ اول ص ۴۱۷۔ البدایہ والنہایہ ج ہشتم ص ۱۲۴۳

کہا: اچھا مجھ کو ایک ہفتہ مہلت دیجیے، کہ میں اس کو تلاش کر کے آپ کی خدمت میں پیش کروں مختار نے کہا کہ میں تین دن سے زیادہ کی مہلت ہر گز نہ دوں گا۔ اگر اس عرصہ میں تم نے کرسی نہ پہنچائی تو سختی اور تشدد کا برتاؤ شروع کیا جائے گا۔

جعدہ کے محلہ میں ایک روغن فروش رہتا تھا اس کے پاس بھی اسی قسم کی ایک کرسی تھی جعدہ نے وہ کرسی اس سے خریدی، پوشیدہ طور پر اپنے گھر لے گیا اس کو خوب صاف کیا اور بڑے تکلف و احتیاط کے ساتھ غلافوں میں لپیٹ کر مختار کے پاس لے گیا، مختار نے کرسی لے کر جعدہ کو خوب انعام و اکرام سے نوازا کرسی کو بوسہ دیا۔ اس کو سامنے رکھ کر دو رکعت نماز پڑھی، پھر اپنے مریدوں کو جمع کر کے کہا کہ جس طرح اللہ تعالیٰ نے بنی اسرائیل کے لیے تابوتِ سکینہ کو موجب نصرت و برکات بنایا تھا اسی طرح کہ شیعانِ علی کے لیے اس کرسی کو نشانہ قرار دیا اب ہم کو ہر جگہ فتح و نصرت حاصل ہو گی اس کے مریدین نے اس کرسی پر آنکھیں ملیں بوسے دیئے اور اس کے آگے سر جھکائے، پھر مختار نے حکم دیا کہ ایک تابوت بنایا جائے چنانچہ نہایت خوبصورت تابوت تیار ہوا۔ اس کے اندر وہ کرسی رکھی گئی چاندی کا ایک قفل اس کو لگایا گیا اور اس تابوت کی حفاظت کے

لیے آدمی متعین کئے جامع مسجد و کوفہ میں وہ تابوت رکھا گیا ہر شخص نماز پڑھنے کے بعد اس تابوت کو بوسہ دیتا مختار نے کوفہ کی حکومت کرنے سے پہلے ہی اپنے مکر تزویر کے جال کو اور اپنے غیر معمولی روحانی طاقتوں کو لوگوں کا معتقد بنانا شروع کر دیا تھا، حکومت کوفہ حاصل کرنے کے بعد اس کی چالاکی اور ہوشیاری کو اور بھی زیادہ کامیابی کے مواقع میسر ہونے لگے اور رفتہ رفتہ نبوت کے دعوؤں تک پہنچنے لگا۔

جس زمانے میں مختار نے کوفہ پر قبضہ کیا اور حضرت عبد اللہ بن زبیرؓ کو مذکورہ خط لکھا۔ اسی کے قریب زمانہ میں چند روز کے بعد عبد الملک بن مروان نے عبد الملک بن حرث بن ابی الحکم بن ابی العاص کو ایک لشکر دے کر وادی القریٰ کی طرف روانہ کیا۔ یہ گویا عبد الملک بن مروان کی طرف سے حضرت عبد اللہ بن زبیرؓ پر پہلی چڑھائی تھی، اس چڑھائی کا حال سن کر مختار نے دوسرا خط حضرت عبد اللہ بن زبیرؓ کو لکھا کہ اگر آپ چاہیں تو میں آپ کی مدد کے لیے کوفہ سے فوج روانہ کراؤں؟ حضرت عبد اللہ بن زبیرؓ نے لکھا کہ اگر تم میرے فرمانبردار منطیع ہونے کی حیثیت سے فوج روانہ کرتے ہو تو فوراً ایک فوج وادی القریٰ میں بھیج دو۔ مختار نے شرجیل بن دوس

ہمدانی کو تین ہزار کی جمعیت سے یہ حکم دے کر روانہ کیا کہ تم سیدھے اول مدینے میں جا کر قیام کرو پھر وہاں سے مجھ کو حالات لکھ کر بھیجو۔ اس کے بعد جو حکم میں بھیجوں اس کی تعمیل کرو۔ مدعا اس سے مختار کا یہ تھا کہ میں اس بہانے مدینہ فوج بھیج کر محمد بن حنفیہ کی خوشنودی اس طرح سے حاصل کر سکوں گا کہ حضرت عبداللہ بن زبیر رضی اللہ عنہما کو بھی کوئی اعتراض نہ ہو گا اور میرا اثر شیعانِ علی میں ترقی کر سکے گا۔

حضرت عبداللہ بن زبیر رضی اللہ عنہما مختار کی چالاکیوں کو سمجھتے تھے۔ انہوں نے مذکورہ جواب مختار کے پاس بھیج کر فوراً عباس بن سہل بن سعد کو دو ہزار آدمیوں کے ساتھ متعین کیا کہ اگر کوفہ سے مختار کوئی لشکر بھیجے تو اول یہ معلوم کرو کہ وہ محکوم ہو کر آیا ہے یا خو مختار ہے؟ اگر محکوم ہے تو اس سے کام لو اور اگر وہ محکوم ہو کر نہیں آیا تو اس کو واپس کر دو۔ واپس ہونے سے انکار کرے تو اس کا مقابلہ کرو۔ مقام اقیم میں عباس و شرجیل کی ملاقات ہوئی۔ عباس نے کہا تم لوگ مقام وادی القریٰ کی طرف ہمارے ساتھ دشمن سے مقابلہ کو چلو۔ شرجیل نے کہا ہم کو سیدھے مدینے جانے کا حکم ہے، وہاں ہم دوسرے حکم کا انتظار کریں گے، تب کہیں جاسکیں گے۔ عباس نے اول

ان کو فیوں کو کھانے پینے کا سامان دے کر تواضع کی، پھر تعمیل حکم سے انکار کرنے کی پاداش میں حملہ کر کے اپنے دو ہزار آدمیوں سے ان تین ہزار کو مجبور کر دیا اور ستر آدمی قتل کر کے کوفہ کی طرف زبردستی لوٹا دیا۔ مختار نے اس سے بھی فائدہ اٹھایا اور محمد بن حنفیہ کو خط لکھ کر حضرت عبداللہ بن زبیر رضی اللہ عنہ کی شکایت کی کہ انہوں نے میری فوج کو آپ تک نہ پہنچنے دیا جو آپ کی حفاظت کے لیے میں نے روانہ کی تھی۔ اب مناسب یہ معلوم ہوتا ہے کہ آپ اپنے ایک معتمد خاص کو بھیج دیجیے تاکہ میں اس کے ساتھ ایک زبردست فوج روانہ کر دوں اور لوگوں کو بھی آپ کے فرستادے کی زیارت سے اطمینان حاصل ہو۔

محمد بن حنفیہؓ نے مصلحتاً جواب میں لکھا کہ میں تمہاری حق پسندی سے واقف ہوں تم مجھ کو گوشہٴ عافیت میں بیٹھا رہنے دو اور مخلوقِ الہی کی خونریزی سے پرہیز کرو۔ میں اگر حکومت و امارت کا خواہاں ہوتا تو تم سے زیادہ لوگوں کو اپنے گرد جمع کر سکتا تھا لیکن میں نے اپنے تمام دوستوں اور ہوا خواہیوں کو معطل کر رکھا ہے۔ اللہ سبحانہ و تعالیٰ خود ہی جو چاہے گا فیصلہ کرے گا۔

مصعب بن زبیرؓ کی کوفہ کی جانب پیش قدمی

حضرت عبد اللہ بن زبیرؓ کے بھائی مصعب بن زبیرؓ نے کوفہ کا رخ کیا۔ انہوں نے عباد بن الحصین بن معمر کو اپنے میمنہ پر اور مہلب بن ابی صفرة کو اپنے میسرے پر سردار مقرر کیا۔ مالک بن سمع کو قبیلہ بکر بن وائل کے دستے پر، مالک بن منذر کو قبیلہ عبد قیس کے دستے پر، احنف بن قیس کو بنی تمیم کے دستے پر، زیادہ بن الاذدی کو قبیلہ ازد کے دستے پر قیس بن ہشیم کو اہل غبہ کے دستے پر سردار مقرر کیا۔¹

مختار ثقفی کا اہل کوفہ سے خطاب
اور مصعب ابن زبیرؓ سے مقابلہ

جب مختار کو ان واقعات کی خبر پہنچی تو وہ اپنے ساتھیوں میں خطبہ پڑھنے کھڑا ہوا۔ حمد و ثنا کے بعد اس نے کہا:

اے کوفہ والو! اے دین والو! صداقت اور کمزوروں کے مددگارو! اے رسول اللہ ﷺ اور آل رسول کے حامی گروہ! تم نے اپنے باغیوں کو بھگا دیا۔ جنہوں نے تم سے سرکشی کی۔ اس لیے فوراً احمر بن شمیٹ کے ساتھ میدان جنگ میں جانے کے لیے مستعد ہو جاؤ۔¹

¹ تاریخ طبری ج ۴ حصہ دوم ص ۳۶

کوفہ پر حملہ کی تیاری

سنہ ۶۴ھ میں حضرت عبد اللہ بن زبیر رضی اللہ عنہما قریباً تمام عالم اسلام میں خلیفہ تسلیم کئے جاتے تھے۔ پھر مصر، فلسطین اور شام کا ملک ان کے دائرہ خلافت سے خارج ہو گیا۔ خلافت دوبارہ دمشق میں قائم ہو گئی۔ سنہ ۶۵ھ میں بعض صوبوں کے اندر بغاوتیں ہوئیں لیکن حضرت عبد اللہ بن زبیر رضی اللہ عنہما کو خلیفہ ضرور تسلیم کیا جاتا رہا اور کوئی صوبہ قبضے سے نہیں نکلا۔

سنہ ۶۶ھ میں کوفہ اور یمامہ دونوں قبضے سے نکل گئے۔ کوفہ میں مختار کی حکومت اور یمامہ میں نجدہ بن عامر کی حکومت خود مختارانہ طور پر قائم ہو گئی۔ بصرہ کو حرث بن ربیعہ نے اور فارس کو مہلب بن ابی صفرہ نے سنبھالے رکھا اور خوارج کے فتنوں کو سر ابھارتے ہی دبا دیا، مختار کی طرف سے بصرہ پر ڈورے ڈالے جا رہے تھے اور بصرہ میں عبد اللہ بن مطیع سابق گورنر کوفہ اور عمرو بن عبد الرحمن نامزد شدہ گورنر کوفہ بھی موجود تھے۔ ان دونوں کو حضرت عبد اللہ بن زبیر رضی اللہ عنہما سے شرمندگی تھی، اسی لیے بصرہ میں ان دونوں کی موجودگی موجب خطرہ بھی ہو سکتی تھی کہ کہیں کسی سازش میں شریک نہ ہو جائیں۔ جب حضرت

عبداللہ بن زبیر رضی اللہ عنہما نے یہ سنا کہ عبید اللہ بن زیاد، ابراہیم بن مالک کے مقابلے میں مقتول ہو چکا ہے تو ان کو اہل شام اور عبدالملک بن مروان کی طرف سے تو گونہ اطمینان ہوا کہ ان کی طاقت کو ایک بڑا صدمہ پہنچا تھا اور وہ جلد حجاز پر حملہ آور ہونے کا ارادہ نہیں کر سکتے تھے، لیکن بصرہ کے متعلق خطرات بڑھ گئے، کیوں کہ مختار بن عبیدہ کی توجہ اس فتح کے بعد بصرہ ہی کی طرف مبذول ہونے والی تھی۔ لہذا انہوں نے فوراً بصرہ کے عامل حرث بن ربیعہ کو معزول کر کے اپنے بھائی مصعب بن زبیرؓ کو بصرہ کی گورنری پر مامور کر کے بھیجا۔

بصرہ میں کوفہ کے بہت سے آدمی مختار کے خوف سے بھاگ بھاگ کر چلے آئے تھے یہ وہ سب لوگ تھے جن کو اندیشہ تھا کہ قتل حسین رضی اللہ عنہ کے بدلہ میں مختار ہم کو بھی قتل نہ کر دے۔ کوفہ کے مفرورین میں شیث بن ربیع اور محمد بن الاشعث بھی تھے۔ مصعب بن زبیرؓ نے بصرہ کی حکومت و امارت اپنے ہاتھ میں لے کر حالات کا پر غور مطالعہ شروع کیا۔ کوفہ سے آئے ہوئے لوگوں نے جن میں بعض بہت معزز اور تجربہ کار شخص بھی تھے، مصعب بن زبیرؓ کو مشورہ دیا کہ کوفہ پر حملہ کرو۔ مصعب نے کہا: مجھ کو امیر المؤمنین عبداللہ بن زبیر رضی اللہ عنہما نے حکم دیا ہے کہ مہلب بن

ابی صفہ کو لیے بغیر کوفہ پر حملہ نہ کروں۔ لہذا سب سے پہلے فارس سے مہلب کو بلوانا چاہیے۔ چنانچہ مصعب نے ایک خط مہلب کے نام لکھا اور محمد بن الاشعث کے ہاتھ مہلب کے پاس روانہ کیا۔ مہلب نے محمد بن الاشعث کو دیکھ کر کہا کہ مصعب کو ان کے سوا کوئی اور قاصد نہیں ملا۔ انہوں نے کہا کہ میں قاصد نہیں ہوں بلکہ خود اپنی غرض کو آیا ہوں کہ کوفہ کے حالات آپ کو سناؤں۔ ہمارے غلام زادوں نے ہمارے اموال اور مکانات پر قبضہ کر کے ہم کو بے دخل کر دیا ہے اور مصیبت کے مارے بصرہ کی طرف بھاگ آئے ہیں اور فریاد کرتے ہیں کہ اللہ کے لیے ہماری مدد کرو اور مصیبت سے ہم کو نجات دلاؤ۔

مہلب بن ابی صفہ فارس کے صوبہ کی حکومت اپنے بیٹے مغیرہ بن مہلب کے سپرد اور ملک کا قابلِ اطمینان بند و بست کر کے بصرہ کی طرف کافی سامان اور لشکر لے کر روانہ ہوا اور مصعب بن زبیر سے بصرہ میں آکر ملا۔ مہلب بن ابی صفہ کے پاس حضرت عبد اللہ بن زبیر رضی اللہ عنہما کا خط بھی براہِ راست پہنچ چکا تھا کہ تم بصرہ میں مصعب بن زبیرؓ سے آکر ملو اور کوفہ پر حملہ کرو۔ مہلب کو کسی قدر توقف ہوا تو مصعب کو بصرہ سے قاصد بھیجنا پڑا۔ حضرت عبد اللہ بن زبیر رضی اللہ عنہما شاید کوفہ میں چڑھائی

کرنے میں اور تامل فرماتے لیکن مختار نے جب کوفہ میں لوگوں کو بڑی کثرت سے قتل کیا اور یہ بھی مشہور کیا کہ میرے پاس جبرائیل امین آتا اور اللہ تعالیٰ کی طرف سے وحی لاتا ہے اور میں بطور نبی مبعوث ہوا ہوں تو لوگ شہر چھوڑ کر بھاگے۔ کچھ تو بصرہ کی طرف گئے۔ بعض سیدھے حضرت عبداللہ بن زبیر رضی اللہ عنہما کے پاس پہنچے اور مختار کی نبوت کا حال بھی علاوہ مظالم کے سنا یا۔ حضرت عبداللہ بن زبیر رضی اللہ عنہما نے یہ سن کر کہ مختار نے نبوت کا دعویٰ کیا ہے اس کے استیصال میں توقف کرنا کسی طرح مناسب نہ سمجھا اور مہلب کو خط لکھا اور مصعب کو تاکید کی کہ بصرہ میں جا کر بغیر مہلب کے آئے ہوئے کوفہ کی طرف حملہ آور نہ ہونا۔

کوفہ پر مصعب بن زبیرؓ کا قبضہ

جب مہلب آگیا تو مصعب بن زبیر رضی اللہ عنہ نے اس کو حکم دیا کہ جبر اکبر پر اپنے لشکر کو مرتب کر دو۔ عبد الرحمن بن احنف کو کوفہ کی طرف روانہ کیا کہ وہاں جا کر قیام کرو اور پوشیدہ طور پر لوگوں سے حضرت عبداللہ بن زبیر رضی اللہ عنہما کے نام پر بیعت لو۔ عبادہ بن حصین حطمی تمیمی کو مقدمۃ الجیش کا افسر بنایا۔ میمنہ پر عمر بن

عبید اللہ بن معمر کو اور میسرہ پر مہلب بن ابی صفہ کو مامور کیا اور قلب لشکر کی سرداری خود مصعب بن زبیرؓ نے اپنے پاس رکھی۔ اس طرح یہ لشکر مرتب ہو کر بصرہ سے کوفہ کی جانب روانہ ہوا۔

مختار کو جب اس فوج کشی کا حال معلوم ہوا تو وہ بھی فوج لے کر کوفہ سے نکلا ابراہیم بن مالک اس زمانے میں موصل کی حکومت کا مامور تھا اور وہ بصرہ سے نہیں آسکا تھا، بصرہ کی فوج میں ایک دستہ فوج ان لوگوں کا بھی تھا جو کوفہ سے بھاگ کر بصرہ پہنچے تھے۔ اس دستہ فوج کی سرداری محمد بن الاشعث کو دی گئی تھی۔ دونوں فوجوں کا مدد آزما نامی گاؤں کے قریب مقابلہ ہوا۔ خوب زورو شور کی لڑائی ہوئی۔ آخر مختار کو شکست ہوئی اور وہ فرار ہو کر کوفہ میں داخل ہوا۔ قصر امارت کی مضبوطی کر کے محصور ہو بیٹھا۔

میدانِ جنگ سے جب کوئی لشکر بھاگا تو محمد بن الاشعث نے فراریوں کا تعاقب کیا اور بھاگتے ہوؤں کو دور تک قتل کرتا چلا گیا۔ مصعب بن زبیرؓ نے دارا لامارہ کا محاصرہ کر لیا یہ محاصرہ کئی روز تک جاری رہا۔

مختار ثقفی کا قتل

مصعب بن زبیرؓ کی فوج نے احمر بن شمیٹ کی فوج پر حملہ کر دیا۔ ابن شمیٹ لڑتا رہا، یہاں تک کہ میدان جنگ میں قتل ہو گیا۔ اور مختار کی فوج شکست کھا گئی۔ مصعب بن زبیرؓ کی فوج نے تعاقب کیا۔ مختار ثقفی اور اس کے ہمراہی کوفہ کے قصر امارت میں محصور ہو گئے۔ مختار اور اس کے ساتھی قصر میں محصور تھے۔ محاصرہ کی تکلیف روز بروز زیادہ ہوتی جاتی تھی۔

ایک روز مختارؓ نے ہمراہیوں سے کہا کہ باہر نکل کر مقابلہ کریں گے۔ لیکن وہ نہ مانے، آخر وہ انیس ہمراہیوں کے ساتھ قلعہ سے نکلا اور کہا کہ میں تمہارے ساتھ چلا آؤں تو کیا تم مجھے امان دیتے ہو، مصعب بن زبیرؓ کے ساتھیوں نے کہا کہ صرف اس شرط پر کہ تمہارا فیصلہ ہمارے ہاتھ میں ہو گا۔ مختار کہنے لگا کہ میں اپنی قسمت کی باگ کبھی بھی تمہارے ہاتھ میں نہ دوں گا، یہ کہا اور شمشیر زنی کرتے ہوئے مارا گیا۔ (تاریخ طبری ج ۴ حصہ دوم ص ۳۶)

مختار ثقفی کے ہمراہیوں کی گرفتاری

مختار ۱۴ رمضان ۶۷ھ بعمر ۶۷ سال قتل کیا گیا۔ مختار ثقفی کے قتل ہو جانے کے بعد اس کی محصور فوج نے

اپنے آپ کو مصعب بن زبیرؓ کے حوالے کر دیا۔ مصعب بن زبیرؓ نے سب کو گرفتار کر لیا۔ اور پھر آخر کار کچھ رہا کر دیے گئے اور کچھ کو قتل کر دیا گیا۔

اس طرح مختار ثقفی کا خاتمہ ہو گیا۔ اور مصعب بن زبیرؓ نے

کوفہ پر کنٹرول کر لیا۔ (تاریخ طبری ج ۴۔ حصہ دوم ص ۵۰)

محصورین کے بارے میں مشورہ

پہلے مصعب بن زبیرؓ کا ارادہ ہوا کہ عربوں کو چھوڑ دیں اور صرف عجمیوں کو قتل کر ڈالیں۔ مگر ان کو مشورہ دیا گیا کہ اس طرز عمل کو اچھا نہیں سمجھا جائے گا۔ اگر آپ عربوں کو چھوڑ دیں گے اور صرف عجمیوں کو قتل کر ڈالیں گے۔ حالاں کہ مذہب تو سب کا ایک ہی ہے۔ جن لوگوں کے عزیز و اقارب اس جنگ میں ان محصورین کے ہاتھوں قتل ہوئے تھے اور مختار کے ہاتھوں مارے گئے تھے، ان سب کو قصاص میں قتل کر دینا چاہیے۔ اس پر ان کے قتل کا مصعب نے حکم دے دیا کہ تمام قیدی قتل کر دیے جائیں۔

اس حکم کی تعمیل کی گئی اور چھ ہزار نفوس اس جنگ کے

مقتولوں کے قصاص میں قتل کیے گئے۔ (تاریخ طبری ج اول ص ۵۴ حصہ دوم)

مختار کے ساتھ ایک ہزار آدمی قصر کے اندر محصور تھے۔ آخر

سامانِ رسد کی کمی سے مجبور ہو کر مختار نے قلعہ کا دروازہ کھولنے اور مقابلہ کر کے مرنے کا ارادہ کیا۔ اس کے ہمراہیوں نے اسے منع کیا اور مشورہ دیا کہ مصعب سے جان کی امان طلب کر کے دروازہ کھولو۔ یقین ہے کہ مصعب ضرور امان دے دے گا۔ لیکن مختار نے اس مشورہ کو ناپسند کیا، سر میں خوشبو دار تیل ڈالا، کپڑوں کو عطر ملا اور ہتھیار لگا کر قصر سے نکلا۔ صرف انیس (۱۹) آدمیوں نے اس کا ساتھ دیا باقی قصر کے اندر رہے، مختار نے نکل کر حملہ کیا اور طرفہ و طرف پسرانِ عبداللہ بن دجاجہ حنیفی کے ہاتھ سے مارا گیا۔

مختار ۱۴ رمضان المبارک سنہ ۶۷ھ کو مقتول ہوا۔ مختار کے ہمراہیوں میں عبید اللہ بن علی بن ابی طالب بھی مقتول ہوئے مصعب بن زبیرؓ نے ان لوگوں کو جو قصرِ امارت کے اندر محصور تھے گرفتار کیا۔ تمام وہ لوگ بھی جو میدانِ جنگ میں گرفتار ہوئے تھے، کوفہ کے اندر لائے گئے اور ایک وسیع مقام پر ان تمام قیدیوں کو فراہم کر کے ان کی نسبت مشورہ لیا گیا۔ مہلب بن ابی صفراء نے کہا کہ ان سب کو چھوڑ دینا چاہیے، لیکن محمد بن الاشعث اور تمام دوسرے کوفیوں نے یہ سن کر مصعب بن زبیرؓ کو اس رائے پر عمل کرنے سے منع کیا۔

مصعب بن زبیرؓ حیران تھے کہ میں کیا کروں؟ کوئی کہتے تھے

کہ ان لوگوں نے مختار کے ہاتھ پر بیعت کر کے کوفہ میں کوئی ایسا گھر نہیں چھوڑا جس میں کوئی نہ کوئی قتل نہ کیا ہو۔ اگر یہ لوگ اب چھوڑ دیئے گئے تو اسی وقت تمام کوفہ باغی ہو جائے گا۔ ان لوگوں کی کل تعداد چھ ہزار تھی، جن میں صرف سات سو عرب اور باقی ایرانی لوگ تھے۔ مصعب بن زبیرؓ نے آخر سوچ کر یہی فیصلہ کیا کہ ان لوگوں کو قتل کر دیا جائے۔ چنانچہ وہ سب قتل کر دیئے اور اہل کوفہ کو اطمینان میسر ہوا، مصعب نے مختار کے دونوں ہاتھ کٹوا کر جامع مسجد کوفہ کے دروازے پر لٹکا دیئے جو حجاج بن یوسف کے عہدِ امارت تک وہاں لٹکے رہے۔

مختار ثقفی کی حکومت ختم ہو گئی

مختار ثقفی بن ابی عبیدہ بن عمرو بن عمر بن عوف بن عفرہ بن عوف بن ثقیف ثقفی اس کے باپ ابی عبیدہ بن مسعودؓ صحابی تھے۔ ابو عبیدہؓ کو حضرت عمر فاروقؓ نے ۱۳ھ میں ایرانیوں کے خلاف ایک بڑی فوج کے ساتھ بھیجا تھا اور اس جنگ میں ابو عبیدہؓ اور اس کے ساتھ تقریباً چار ہزار مسلمان بھی شہید ہوئے تھے۔ ابو عبیدہؓ کے بچوں میں سے صفیہ بنت ابو عبیدہؓ بھی تھی جو صالحہ اور عابدہ عورتوں میں سے تھی اور وہ حضرت عبد اللہ بن عمرؓ کی بیوی تھی۔

مختار ثقفی اس کا بھائی تھا۔ شروع میں یہ ناصبی تھا، اور حضرت علیؑ سے شدید بغض رکھتا تھا۔ مدائن میں اپنے چچا کے پاس تھا اور اس کا چچا مدائن کا نائب تھا۔

جب حضرت امام حسنؑ بن علیؑ مدائن آئے تو اہل عراق نے آپ کو بے یارو مددگار چھوڑ دیا۔ مختار نے حضرت حسنؑ کو برچھا مارا۔ اور آپ کو پکڑ کے حضرت معاویہؓ کے پاس بھیجنے کی رائے اپنے چچا کو دی۔ اس نے انکار کر دیا۔ پس شیعہ بھی اس سے بغض رکھتے تھے۔

اس نے فرضی چٹھی بنا کر لوگوں کو محمد بن حنفیہؓ کا حامی ظاہر کر کے قاتلانِ حسینؑ کے خلاف تحریک چلا کر کوفہ پر قبضہ کر لیا تھا۔ اور بہت سے لوگوں کو اس نے قتل کرایا۔ پھر نبوت کا دعویٰ کر کے کافر ہو گیا۔ (البدایہ والنہایہ ج ہشتم ص ۱۲۶۲)

مختار ثقفی کے کفریہ عقائد

مختار کی حکومت پوری ختم ہو گئی گویا کہ کبھی تھی ہی نہیں۔ مسلمان مختار کی حکومت کے زوال سے خوش ہو گئے۔ اس لیے کہ وہ شخص فی نفسہ سچا نہیں تھا بلکہ جھوٹا تھا اور اس کا خیال تھا کہ جبریل کے ہاتھ اس پر وحی آتی ہے۔ (تاریخ البدایہ والنہایہ ج ہشتم ص ۱۲۶۵)

نواسہ صدیق اکبرؓ مصعب بن زبیرؓ

۶۸ھ میں مصعب بن زبیرؓ کو دوبارہ عراق کا عامل مقرر کیا گیا تھا۔ ۷۱ھ میں عبد الملک بن مروان، مصعب بن زبیرؓ کے مقابلہ کے لیے عراق کی طرف چلے۔ عبد الملک نے اہل عراق کے نام خطوط لکھ کر انہیں اپنا ہمنوا بنانے کی کوشش کی۔

کوفہ میں ۷۱ھ کی دوسری کربلا

نواسہ صدیق اکبرؓ مصعب بن زبیرؓ کی شہادت

امراء میں حضرت عبداللہ بن زبیرؓ نے کوفہ کے ساتھ ساتھ بصرہ کا انتظام بھی مصعب بن زبیرؓ کے حوالے کر دیا گیا تھا۔ مصعب بن زبیرؓ نے خود بصرہ جا کر عمر بن عبداللہ بن معمر کو بصرہ میں اپنا نائب بنا کر اسے حکم دیا کہ ضرورت پڑے تو خوارج کے مقابلے کی غرض سے خود فارس جائیں اور بصرہ میں اپنی طرف سے کسی کو نامزد نہ کریں۔

اسی طرح اس نواح کے تمام عاملوں اور صوبہ داروں کا مناسب تغیر و تبدل کر کے چند روز قیام کر کے مصعب بن زبیرؓ بصرہ سے پھر کوفہ چلے آئے۔

لیکن ۷۰ھ میں ایسی صورت حال پیش آئی کہ فارس میں

خوارج کے فتنے نے بہت زور پکڑا اور مغیرہ بن مہلب اور عمر بن عبداللہ بن معمر دونوں خوارج کے فتنے کو نہ دبا سکے مصعب بن زبیرؓ نے موصل کی حکومت سے مہلب بن ابی صفرہ کو تبدیل کر کے پھر فارس کی حکومت پر مامور کیا۔ اور حکم دیا کہ وہاں جا کر خوارج کے فتنے کو ختم کرو۔ اس میں شک نہیں کہ مہلب بن ابی صفرہ سے بہتر کوئی دوسرا شخص خوارج کا علاج نہیں کر سکتا تھا۔ مہلب بن ابی صفرہ نے کہا میں تو فارس جانے سے خوش ہوں مگر فی الحال مجھ کو موصل سے جدا کرنا آپ کے لیے بے حد مضر ثابت ہو گا، اس لیے کہ عبدالملک بن مروان نے خفیہ سازشوں کا ایک جال عراق میں پھیلا نا شروع کیا ہے، میں اس کی تدابیر کو خوب غور سے مطالعہ کر رہا ہوں، ایسا نہ ہو کہ میرے یہاں سے جدا ہونے کے بعد وہ اپنی تدابیر میں کامیاب ہو جائے۔

مصعب بن زبیرؓ نے فارس کی ضرورت کو اس موہوم ضرورت پر ترجیح دی اور مہلب بن ابی صفرہ کو فارس کی طرف روانہ ہونا پڑا۔ مصعب بن زبیرؓ کے پاس ابراہیم و مہلب دو زبردست سپہ سالار اور تجربہ کار افسر تھے۔ انہوں نے ان دونوں میں سے ایک کو اپنے پاس سے جدا کر دیا اور ساتھ عبداللہ بن عازم کو خراسان کی حکومت پر بھیج دیا، عباد بن حصین کو مہلب

کے ساتھ مامور کیا یہ دونوں بھی بڑے زبردست سپہ سالار اور جنگی تجربہ کار تھے۔ اسی طرح مصعب بن زبیرؓ نے کام کے آدمیوں کو اپنے پاس سے جدا کر کے دور دراز کے مقامات پر بھیج دیا، کوفہ میں ان کے پاس صرف ابراہیم بن مالک اور بصرہ میں عمر و بن عبداللہ بن معمر باقی رہ گئے تھے۔

عبدالملک بن مروان نے شام میں عمرو بن سعید کے قتل سے فارغ ہوتے ہی سازشی تدابیر شروع کر دی تھیں۔ اس نے فارس کی طرف اپنے آدمیوں کو بھیج کر وہاں خوارج کو توقعات دلائیں اور ان کو خروج پر آمادہ کیا۔ ادھر کوفہ اور بصرہ میں اپنے آدمیوں کو بھیج کر ہواخواہان بنو امیہ کے ذریعہ سازشوں کا ایک جال پھیلایا اور مصعب بن زبیرؓ کے فوجی سرداروں کو بھی خفیہ طور پر خط بھیج بھیج کر بڑے بڑے لالچ دینا شروع کئے، حتیٰ کہ مہلب اور ابراہیم کو بھی اس نے توڑنا اور اپنی طرف ملانا چاہا مگر یہ دونوں ایسے نہ تھے کہ مصعب بن زبیرؓ سے بے وفائی کرتے اس لئے مہلب فارس کی طرف روانہ ہوتے وقت فکر مند تھا۔

عبدالملک کی جنگی تیاریاں

عبدالملک نے خالد بن عبید اللہ بن خالد بن اسید کو خفیہ طور پر بصرہ میں بھیجا کہ وہاں جا کر حضرت عبداللہ بن زبیرؓ رضی اللہ عنہما کے

خلاف اور بنو امیہ کے موافق لوگوں کو ہم خیال بنائے۔ چنانچہ خالد نے بصرہ میں آکر بنو بکر بن وائل اور قبیلہ اژد میں اپنا سازشی کام شروع کیا اور ایک بڑی جماعت اپنے ہم خیال بنالی۔ اس کا حال عمر بن عبد اللہ بن معمر کو معلوم ہوا تو اس نے فوج بھیجی خالد کے ہمراہیوں نے مقابلہ کیا اور بالآخر خالد کو بصرہ سے نکال دیا گیا۔

بصرہ کی یہ پریشان کن خبریں جب کوفہ پہنچیں اور حالات کا صحیح علم ہوا تو ناممکن تھا کہ مصعب بن زبیرؓ خاموش بیٹھے رہتے۔ بصرہ کی ایسی تشویشناک حالت سن کر مصعب بن زبیرؓ کوفہ سے بصرہ آئے اور وہاں خالد کے ہمراہیوں اور ہم خیالوں کو سزائیں دیں، جرمانے کیے اور بعض کے مکانات منہدم کروا دیئے۔ اسی طرح کوفہ میں بھی اندر ہی اندر عبد الملک بن مروان کے لوگ اپنا کام کر رہے تھے، سب سے بڑی مصیبت یہ تھی کہ فوجی سردار مثلاً عتاب بن ورقاء وغیرہ بھی اندرونی طور پر عبد الملک سے ساز باز کر چکے تھے۔

ایک طرف عبد الملک نے فوجی تیاریاں شروع کیں تو دوسری طرف کوفہ اور بصرہ کی فوجوں میں بغاوت کی سازشیں بڑے بڑے لالچ دے کر پھیلا دیں۔ چنانچہ ایک مرتبہ ابراہیم بن مالک اشتر

کے پاس عبد الملک بن مروان کا ایک سر بمبر خط آیا۔ ابراہیم جانتا تھا کہ اس میں کیا لکھا ہوگا۔ اس نے اس خط کو کھولے بغیر بعینہ مصعب کی خدمت میں پیش کر دیا۔ مصعب نے اس کو کھول کر پڑا تو اس میں عبد الملک نے ابراہیم کو لکھا تھا کہ ”تم میرے پاس چلے آؤ میں تم کو تمام ملک عراق کا گورنر مقرر کر دوں گا۔“

مصعب بن زبیرؓ نے ابراہیم سے کہا کیا تم جیسا شخص بھی ایسے فقروں میں آسکتا ہے۔ ابراہیم نے کہا کہ میں تو کبھی عذروخیانت نہ کروں گا، لیکن عبد الملک نے آپ کے تمام سرداروں کو اسی قسم کے خطوط لکھے ہیں۔ اگر آپ میری رائے مانتے ہیں تو ان تمام سرداروں کو قتل یا قید کر دیں۔ مصعب نے اس رائے کو ناپسند کیا اور کسی سردار سے نہ کچھ دریافت کیا اور نہ کچھ مواخذہ کیا۔

مصعب بن زبیرؓ کی شہادت

آخر عبد الملک اپنی مکمل تیاریوں کے بعد شام سے عراق کی جانب فوج لے کر چلا۔ عبد الملک دمشق سے اس وقت روانہ ہوا جبکہ اس کے پاس رؤساء کوفہ کے بہت سے خطوط پہنچ چکے تھے کہ آپ کو فوراً عراق پر حملہ آور ہونا چاہیے۔ عبد الملک نے کہا

کہ امام حسین رضی اللہ عنہ تو محض کوفہ کے بھروسے پر چل دیئے تھے اور میں ایک زبردست فوج کے ساتھ جا رہا ہوں۔ مجھ کو ان کی بد عہدی یا بے وفائی سے کوئی نقصان نہیں پہنچ سکتا اور مجھ کو یقین ہے کہ وہ جب مجھ کو ایک طاقتور فوج کے ساتھ دیکھیں گے تو ہرگز اپنے ان وعدوں سے جو وہ خطوط میں کر رہے ہیں، نہ پھریں گے۔

آخر عبدالملک فوج لے کر چلا۔ ادھر سے اس کے آنے کی خبر سن کر مصعب بن زبیرؓ بھی روانہ ہوئے۔ جس زمانے میں عبد الملک کی فوج کشی کی خبر کوفہ میں پہنچی اس سے پہلے مصعب بن زبیرؓ کی فوج بہت تھوڑی تھی، عمر بن عبداللہ بن معمر کو خوارج کے مقابلے کے لیے بصرہ سے فارس کی طرف بھیج چکے تھے۔ لہذا عمر بن عبداللہ بھی اس لڑائی میں موجود نہ تھا۔ دارِ جاثلیق کے قریب دونوں لشکر ایک دوسرے کے مقابل پہنچ کر خیمہ زن ہوئے، مصعب بن زبیرؓ کی فوج بہت تھوڑی تھی کیوں کہ عین رواں گئی کے وقت بہت سے لوگوں نے حیلے بہانے کر کے جانے سے انکار کر دیا، جو لوگ میدان میں ساتھ آئے تھے ان میں سے بھی زیادہ حصہ دشمن سے ملا ہوا تھا اور اس بات کا منتظر تھا کہ لڑائی شروع ہو تو دشمن سے جا ملیں، غرض لڑائی شروع ہوئی۔ عبد الملک نے پوری طاقت سے اول اسی حصہ فوج پر حملہ کیا یہ حملہ

عبد الملک کے بھائی محمد بن مروان نے کیا تھا۔ طرفین سے خوب خوب دادِ شجاعت دی گئی آخر ابراہیم نے محمد بن مروان کو پیچھے دھکیل دیا محمد بن مروان کو ہزیمت ہوتے ہوئے دیکھ کر عبد الملک نے عبید اللہ بن یزید کو ایک تازہ دم فوج کے ساتھ محمد کی مدد کو بھیجا، اب جم کر مقابلہ ہونے لگا، اسی معرکہ میں مسلم بن عمر باہلی (قتیبہ بن مسلم کا باپ) بھی کام آیا۔

ابراہیم پر دشمنوں کا ہجوم دیکھ کر مصعب بن زبیرؓ نے عتاب بن ورقاء جو پہلے ہی درپردہ عبد الملک کی بیعت کر چکا تھا۔ وہ قرار داد کے موافق فوراً میدان سے فرار ہو گیا۔ ابراہیم دشمنوں کے نرغے میں گھر کر بڑی بہادری سے لڑتا ہوا مارا گیا، ابراہیم بن مالک کے مارے جاتے ہی عبد الملک اور اہل شام کا دل بڑھ گیا اور ان کو اپنی فتح کا کامل یقین ہو گیا۔¹

کوفیوں کی نواسہ رسول ﷺ کے بعد پھر غداری

مصعب بن زبیرؓ نے دوسرے سرداروں اور اپنے ہمراہیوں سے آگے بڑھنے اور حملہ کرنے کے لیے کہا مگر کوئی اپنی جگہ سے نہ ہلا، سب نے اس کان سنا اور اس کان اڑا دیا معدودے چند آدمی تھے جو میدان میں لڑ رہے تھے باقی تمام فوج کوفیوں کی کھڑی ہوئی

¹ تاریخ طبری ج ۴ حصہ دوم ص ۸۰

تماشا دیکھ رہی تھی۔

نواسہ صدیق اکبرؓ سے غداری

کوفیوں کی غداری درحقیقت اس غداری سے جو انہوں حضرت امام حسینؓ سے کی، بہت بڑھی ہوئی تھی کیوں کہ حضرت امام حسینؓ کا ساتھ نہ دینے میں ان کو ابن زیاد اور لشکر نے مجبور کر دیا تھا اور خوف و ہراس ان پر غالب ہو گیا تھا، لیکن مصعب بن زبیرؓ کا ساتھ نہ دینا سراسر ان کی شرارت و غداری اور محسن کشی تھی۔ عبدالملک یہ نہیں چاہتا تھا کہ مصعب بن زبیرؓ قتل کیے جائیں۔ اس لیے اس نے اپنے بھائی محمد بن مروان کو مصعبؓ کے پاس بھیجا اور کہلا بھجوایا کہ آپ کی طرف سے اب لڑائی کی شکل بگڑ چکی ہے، آپ کو کسی طرح فتح نہیں ہو سکتی میں آپ کو امان دیتا ہوں آپ میری امان قبول کر لیں۔ مصعبؓ نے اس کا انکاری جواب دیا اور کہا کہ مجھ کو صرف اللہ کی امان کافی ہے اس نے مصعب بن زبیرؓ کے بیٹے عیسیٰ سے محمد بن مروان نے کہا کہ تم کو اور تمہارے باپ مصعبؓ دونوں کو امیر المومنین عبدالملک نے امان دی ہے عیسیٰ نے یہ سن کر باپ سے آکر کہا: مصعب نے کہا کہ ہاں یہ تو مجھ کو یقین ہے کہ اہل شام تمہارے ساتھ وعدہ پورا کریں گے اگر تمہارا جی چاہے تو تم ان کی امان میں چلے جاؤ عیسیٰ نے

کہا کہ میں قریش کی عورتوں کو یہ کہنے کا موقع ہر گز نہ دوں گا کہ عیسیٰ اپنی جان بچانے کے لیے باپ سے جدا ہو گیا۔ مصعبؓ نے کہا تم اپنے چچا عبداللہ بن زبیر رضی اللہ عنہما کی طرف مکہ روانہ ہو جاؤ اور ان کو اہل عراق کی غداری کا حال سناؤ۔ مجھ کو یہی چھوڑ جاؤ میں نے اپنے آپ کو مقتول سمجھ لیا ہے۔ عیسیٰ نے کہا میں یہ خبر جا کر نہ سناؤں گا، مناسب یہ ہے کہ آپ اس میدانِ جنگ سے واپس چلیں اور سیدھے بصرے پہنچیں وہاں کے لوگ آپ سے بہت خوش ہیں اور آپ کے ہر طرح مطیع ہیں۔ بصرہ پہنچ کر کچھ تدارک کیا جاسکے گا یا پھر مکہ کی طرف چلئے¹

نواسہ صدیق اکبرؓ کی جرأتِ ایمانی

مصعبؓ نے کہا: کہ صاحبزادے یہ ممکن نہیں ہے کیوں کہ تمام قریش میں میرے میدان کے بھاگنے کا چرچا ہو جائے گا بہتر یہ ہے کہ تم ہر ایک خیال کو چھوڑ دو اور دشمن پر حملہ کرو عیسیٰ یہ سنتے ہی اپنے چند ہمراہیوں سمیت دشمن پر حملہ آور ہوا اور سینکڑوں کو خاک و خون میں لٹا کر مصعب بن زبیرؓ کی آنکھوں کے سامنے خود بھی ہمیشہ کے لیے سو گیا اس کے بعد عبدالملک آگے بڑھ کر آیا اور مصعب بن زبیر رضی اللہ عنہ سے بڑی منت و اصرار سے

¹ تاریخ طبری ج ۴ حصہ دوم ص ۸۴

کہا کہ آپ اب میدان سے چلے جائیں یا امان قبول کر لیں یہاں تک کہ اس نے اس اصرار میں الحاح و عاجزی سے کام لیا مگر مصعبؓ نے اس کی طرف مطلق التفات نہ کیا۔ یہ وقت بھی عجیب و غریب وقت ہو گا کہ عبد الملک اپنی خفیہ تدبیر کے نتائج دیکھ کر خوش ہو رہا ہوگا۔

کوفیوں کا لشکر میدان میں موجود ہے مگر اپنے امیر کا ساتھ نہیں دیتا اور دور سے تماشا دیکھ رہا ہے دوسری طرف مصعب بن زبیرؓ حیران ہوں گے کہ جو لشکر میرے اشاروں پر کام کرتا اور گردنیں کٹواتا تھا وہ میری مدد نہیں کرتا۔ کوفیوں نے مصعب بن زبیرؓ اور حضرت امام حسینؓ دونوں کے قتل کرانے میں ایک ہی درجہ کا جرم کیا لیکن یہ دونوں جرم دو مختلف شکلوں میں ظاہر ہوئے وہاں امام حسینؓ اپنے دشمنوں کو چاہتے تھے کہ وہ ان کو میدانِ جنگ سے مکہ یا دمشق یا کسی اور طرف کوچ کر جانے دیں۔ یہاں مصعب بن زبیرؓ کے دشمن خود چاہتے تھے کہ مصعب بن زبیرؓ میدان سے نکل جائیں۔ وہاں امام حسینؓ نے ان کی بات قبول نہیں کی اور یہاں مصعب بن زبیرؓ نے اپنے دشمنوں کی بات نہیں مانی، نتیجہ دونوں کا ایک ہی ہوا۔

مصعب بن زبیرؓ اپنے بیٹے عیسیٰ کے مارے جانے کے بعد اپنے

خیمہ میں گئے سر میں تیل ڈالا، خوشبو لگائی اور باہر آکر شمشیر بدست دشمن پر حملہ آور ہوئے اس حملہ میں آپ کا ساتھ دینے والے صرف سات آدمی باقی تھے جو ان کے ساتھ ہی مارے گئے۔ مصعب بن زبیرؓ نے ایسا سخت حملہ کیا کہ شامیوں کی صفوں کو درہم برہم کر دیا آخر تیروں، تلواروں اور نیزوں کے زخموں سے چور چور ہو کر بے ہوش ہو گئے ان کے گرتے ہی کوفیوں نے ان کا سر کاٹ لیا اور ۷۳ھ میں دس برس کے بعد کربلا کا منظر دہرائیقلق میں دہرایا گیا۔¹

اہل عراق کی مصعب بن زبیرؓ سے غداری

جب اہل عراق نے مصعب بن زبیرؓ سے غداری کا قصد کیا۔ مقام مسکن دیر جاثلیق کے قریب دونوں فوجوں میں معرکہ کار زار گرم ہوا۔ ابراہیم بن اشتر نے آگے بڑھ کر محمد بن مروان پر حملہ کیا اور محمد بن مروان کو اس جگہ سے ہٹا دیا۔ عبد الملک بن مروان نے عبد اللہ بن یزید کو آگے بھیجا۔ عبد اللہ بن یزید، محمد بن مروان کے قریب پہنچ گیا۔

طرفین میں فوجیں درہم برہم ہو کے مل گئیں۔

مسلم بن عمرو الباکلی، یحییٰ بن مبشر (متعلقہ قبیلہ ثعلبہ بن

¹ تاریخ طبری ج ۴ حصہ دوم ص ۸۶

یربوع) اور ابراہیم بن الاشتر میدان جنگ میں قتل ہو گئے۔

عبد الملک کی مصعب بن زبیرؓ کو امان کی پیشکش

عبد الملک نے اپنے بھائی محمد بن مروان کے ذریعے مصعب بن زبیرؓ کے پاس پیغام بھیجا کہ میں آپ کو امان دیتا ہوں۔ مصعب بن زبیرؓ نے جواب دیا کہ: مجھ جیسا شخص اس موقع سے دو ہی صورتوں میں واپس ہٹ سکتا ہے، یا وہ غالب ہو یا مغلوب۔¹

مصعب بن زبیرؓ کا قاتل

نواسہ صدیق اکبرؓ کا قاتل مختار کے گروہ کا تھا۔ جنگ میں تیروں نے مصعب بن زبیرؓ کو چھلنی کر دیا تھا۔ زایدہ بن قداقہ نے یہ حالت دیکھ کر مصعب بن زبیرؓ پر حملہ کر دیا۔ اور نیزے کا ایک کاری وار کیا۔ اور کہا کہ یہ مختار کا بدلہ ہے۔ عبد اللہ بن طہیان نے ان کے قریب گھوڑے سے اتر کر ان کا سر تن سے جدا کر دیا اور کہا کہ اس نے میرے بھائی نائبی بن زیاد کو قتل کیا تھا۔

عبد اللہ بن طہیان، مصعب بن زبیرؓ کا سر لے کر عبد الملک بن مروان کے پاس آیا۔ عبد الملک نے ایک ہزار دینار دینے کا حکم دیا۔

¹ تاریخ طبری ج ۴ حصہ دوم ص ۸۷

اس نے لینے سے انکار کیا اور کہا کہ میں نے آپ کے حکم کی اطاعت میں انہیں قتل نہیں کیا بلکہ ان سے مجھے اپنے بھائی کے قتل کا بدلہ لینا تھا۔ اور محض سر اٹھا کر لانے کا میں کوئی معاوضہ نہیں چاہتا۔ اور سر کو عبد الملک کے پاس چھوڑ دیا۔ انتقام کی وجہ یہ تھی کہ مصعب بن زبیرؓ نے اپنے کسی صوبہ کی پولیس پر مطرف بن سیدان اسبائلی (ثم احد بن جادة) کو افسر اعلیٰ مقرر کیا تھا۔ نائبی بن زیاد بن طبیان اور قبیلہ بنی نمیر کا ایک شخص ڈکیتی کے مرتکب ہوئے تھے۔ یہ دونوں مطرف کے پاس لائے گئے۔ نائبی کو اس جرم میں بطور سزا سزائے قتل دی گئی اور دوسرے شخص کو کوڑے لگا کر چھوڑ دیا گیا تھا۔¹

کوفیوں نے عبد الملک کی بیعت کر لی

عبد الملک نے اس میدان میں تمام لشکر کوفہ سے اپنی خلافت کی بیعت لی اور وہاں سے روانہ ہو کر کوفہ کے قریب مقام نخیدہ میں چالیس دن ٹھہرا رہا جب اہل کوفہ کی طرف سے بہر حال اطمینان حاصل ہو گیا تو شہر میں داخل ہوا جامع مسجد میں خطبہ دیا۔ لوگوں سے حسن سلوک کا وعدہ کیا اور انعام و اکرام سے خوش کیا فارس و خراسان، بصرہ، اہواز وغیرہ کے عاملوں کو خط لکھا: کہ

¹ تاریخ طبری ج ۴ حصہ دوم ص ۸۶

رعایا سے ہمارے نام پر بیعت لے لو۔ مہلب بن ابی صفہ کو بھی اس کی جگہ پر بدستور قائم رکھا سب نے عبد الملک کی خلافت کو تسلیم کر لیا اور بجز تسلیم کرنے کے اب ان کے لیے کوئی چارہ بھی نہ تھا۔ صرف عبد اللہ بن حازم نے کہا کہ وہ بھی ایک حصہ خراسان کے حاکم تھے بیعت سے انکار کیا اور بحرین بن ورقاد صریخی کے ہاتھ سے چند ہی روز کے بعد مارے گئے۔

بصرہ کی گورنری عبد الملک نے خالد بن اسید کو سپرد کی اور اپنے بھائی بشیر بن مروان کو کوفہ کا گورنر بنایا۔ مصعب بن زبیرؓ کا سر عبد الملک نے کوفہ سے دمشق کی جانب بھیج دیا تھا یہ سرجب دمشق میں پہنچ گیا تو لوگوں نے اس کی تشہیر کا ارادہ کیا لیکن عبد الملک کی بیوی عاتکہ بنت یزید بن معاویہ نے لوگوں کو ممانعت کی اور ان کے سر کو لے کر غسل دینے کے بعد دفن کر دیا۔ مہلب بن ابی صفہ نے بھی عبد الملک کی اطاعت اختیار کر کے لوگوں سے بیعت لے لی۔

عیسیٰ بن مصعب بن زبیرؓ اور مصعب کی تدفین

مصعب بن زبیرؓ کے قتل کے بعد عبد الملک بن مروان نے اہل عراق کو بیعت کے لیے بلایا۔ لوگوں نے آکر بیعت کی۔ مصعب بن زبیرؓ دیر جاٹلیق کے متصل دریائے قارون پر قتل کیے

گئے۔ عبد الملک بن مروان نے مصعب بن زبیرؓ اور ان کے بیٹے عیسیٰ کی تجہیز و تدفین کا حکم دیا اور دونوں دفن کر دیے گئے۔

جب مصعب بن زبیرؓ قتل کر دیے گئے تو عبد الملک بن مروان نے حکم دیا کہ ان دونوں کو سپرد خاک کر دو اور کہا کہ بخدا میری اور ان کی قدیم دوستی تھی۔ مگر کیا کیا جائے سلطنت ایک ایسی چیز ہے کہ جس میں ان باتوں کا مطلق لحاظ نہیں کیا جاتا۔

مصعب بن زبیرؓ کا سر جب عبد الملک کے سامنے لایا گیا تو عبد الملک نے اس کی طرف دیکھ کر کہا: ”قریش میں تمہارا مثل اب نہیں رہا۔“ (تاریخ طبری ج ۴۔ حصہ دوم ص ۸۸)

کوفیوں خارجیوں کا یہ طریقہ تھا کہ جب کسی کی کامیابی کے آثار دیکھتے اسی کے حامی بن جاتے، جیسے کربلا میں حضرت حسینؓ کو چھوڑ دیا اب نواسہ صدیق اکبرؓ کو چھوڑ کر عبد الملک بن مروان کے ساتھ ہو گئے۔

حضرت عبد اللہ بن زبیرؓ کا

مصعب بن زبیرؓ کی شہادت پر خطبہ

جب حضرت عبد اللہ بن زبیرؓ کو مصعب بن زبیرؓ کے قتل کی خبر ہوئی تو خطبہ پڑھا اور یہ فرمایا:

”تمام تعریف اس اللہ کے لیے ہے جس نے پیدا کیا، جس کے

ہاتھ میں حکومت ہے، جسے چاہتا ہے سلطنت عطا کرتا ہے، جس سے چاہتا ہے لے لیتا ہے۔ جسے چاہتا ہے عزت دیتا ہے۔ جسے چاہتا ہے ذلت دیتا ہے۔ جان لو حق و صداقت جس کے ساتھ ہو وہ کبھی ذلیل نہیں ہوتا۔ چاہے وہ تنہا ہی کیوں نہ ہو۔ اسی طرح اسے کبھی عزت نصیب نہیں ہوتی، جس کی دوستی شیطان اور اس کے گروہ سے ہو چاہے اس کی امداد کے لیے تمام بنی نوع انسان ہی کیوں نہ ہوں۔

ہمیں عراق سے ایک خبر ملی ہے جس نے ہمیں رنجیدہ بھی کیا ہے اور خوش بھی۔ اور وہ یہ ہے کہ مصعب بن زبیرؓ (اللہ کی رحمت ان پر نازل ہو) قتل ہو گئے ہیں۔ ہمیں خوشی اس لیے ہوئی ہے کہ انہیں درجہ شہادت نصیب ہوا۔

غم اس لیے کہ ایک محب صادق کی جدائی ایک سوزش نہانی ہے جو اس کے دوست کو مصیبت جدائی میں ستاتی ہے۔ مگر عقلاء ان تمام باتوں کے بعد صبر جمیل اختیار کرتے ہیں۔ اس وقت مجھے مصعبؓ کی موت کا صدمہ اٹھانا پڑا۔ حالاں کہ اس سے پہلے زبیرؓ کی موت کا صدمہ سہ چکا ہوں۔

نیز حضرت عثمانؓ کی شہادت کا رنج بھی ایسا نہیں جسے میں نے فراموش کر دیا ہو۔ مصعبؓ بھی اللہ کے ایک بندے اور

میرے دست و بازو تھے۔ مگر صدمہ اس بات کا ہے کہ اہل عراق نے ان سے بے وفائی کی ہے۔ منافقت کی اور بہت تھوڑی قیمت کے عوض دشمن کے ہاتھوں دے دیا۔ پس اگر وہ مارے گئے تو یہ کوئی انوکھی بات نہیں کیوں کہ ہم اپنے بستروں پر پڑے رہ کر مرنے کے عادی نہیں ہیں۔ ہم ہمیشہ نیزوں کا نشانہ بنائے گئے اور تلواروں کے سائے میں جان دیتے رہے ہیں۔

رہی یہ دنیا یہ اس شہنشاہ اعلیٰ کی طرف اسی کی حکومت و سلطنت کو بقائے دوام حاصل ہے۔ ایک رعایت ہے اگر وہ سامنے آئے گی تو اسے غرور اور خوشی کے عالم سنبھالنے والا نہیں اور وہ پیٹھ پھیرے گا تو ذلیل بے وقوفوں کی طرح میں روؤں گا نہیں۔ میں اپنے لیے اور تمہارے لیے اللہ سے مغفرت مانگتا ہوں۔“ (طبری ج ۴ حصہ دوم ص ۹۲)

عبد الملک کی اہل کوفہ کو دعوت

مصعب بن زبیرؓ کے قتل کرنے کے بعد عبد الملک بن مروان کوفہ میں داخل ہوئے۔ ۷۲ھ میں عبد الملک نے بشیر بن مروان کو کوفہ کا اور خالد بن عبد اللہ بن خالد بن اسید کو بصرہ کا گورنر مقرر کیا۔ (تاریخ طبری ج ۴ حصہ دوم ص ۹۵)

باب... 3

شہادت ابن زبیرؓ

عبد الملک اور حضرت عبد اللہ بن زبیرؓ

عبد الملک نے عراق پر قابض و متصرف ہونے کے بعد عروہ بن انیف کو چھ ہزار آدمیوں کے ساتھ مدینہ منورہ کی طرف روانہ کیا اور حکم دیا کہ مدینہ کے باہر قیام کرنا، جب تک میرا دوسرا حکم پہنچے مدینہ میں ہرگز داخل نہ ہونا۔ مدینہ میں حرث بن حاطب بن حرث بن معمر صحابی حضرت عبد اللہ بن زبیرؓ کی طرف سے حاکم و عامل مقرر تھے۔ عروہ کے قریب پہنچنے کی خبر سن کر حرث مدینہ سے چل دیئے۔ عروہ ایک مہینے تک مدینہ کے باہر مقیم رہا اور بلا کسی چھیڑ چھاڑ کے عبد الملک کے حکم کے موافق دمشق کو واپس ہو گیا اور حرث پھر مدینہ واپس آ گئے۔

حضرت عبد اللہ بن زبیرؓ نے سلیمان بن خالد کو خیبر و فدک کا عامل مقرر فرما کر روانہ کیا تھا، عبد الملک نے عبد الملک بن حرث بن حکم کو چار ہزار فوج دے کر روانہ کیا کہ حجاز پر تصرف کرتا ہوا چلا جائے۔ اس نے وادی القریٰ میں پہنچ کر قیام کیا اور وہاں سے ابن مقام کو ایک دستہ فوج کے ساتھ خیبر کی

طرف روانہ کیا کہ سلیمان پر شبخون مارو۔ سلیمان گرفتار ہو کر مقتول ہوا اور ابنِ مقام نے خیبر میں قیام کیا۔ حضرت عبد اللہ بن زبیرؓ نے حجاز پر حملہ آوری کی خبر سن کر حرث بن حاطب کو مدینہ منورہ کی حکومت سے معزول کر کے جابر بن اسود بن عوف زہری کو مدینہ منورہ کا عامل مقرر فرمایا۔ جابر نے مدینہ منورہ پہنچ کر ابو بکر بن ابو قیس کو چھ سو آدمیوں کی جمعیت سے خیبر کی طرف روانہ کیا۔ ابنِ مقام اور ابو بکر کی جنگ ہوئی۔ ابنِ مقام شکست کھا کر بھاگا اور اس کے ہمراہی کچھ میدانِ جنگ میں مارے گئے اور کچھ فرار ہو کر اپنی جان سلامت لے گئے۔

عبد الملک بن مروان کو یہ خبر پہنچی تو اس نے طارق بن عمر کو حجاز کی مہم کا افسر بنا کر روانہ کیا اور حکم دیا کہ وادیِ القریٰ اور ایلہ کے درمیان قیام کر کے جہاں تک ممکن ہو حضرت عبد اللہ بن زبیرؓ کے عاملوں کو تصرف سے روکو اور حجازیوں میں ہمارے خلاف جو تحریک پیدا ہو، اس کو کامیاب ہونے سے پہلے مٹانے کی کوشش کرو۔

طارق نے عبد الملک کے موافق حجاز میں پہنچ کر قیام کیا اور ایک زبر دست فوج کا دستہ خیبر کی طرف روانہ کیا۔ وہاں جنگ ہوئی اور ابو بکر بن ابو قیس مع دو سو ہمراہیوں کے میدانِ جنگ

میں مقتول ہوا۔ طارق نے خیبر میں جا کر قیام کیا۔ جابر بن اسود نے یہ خبر سن کر مدینہ منورہ سے دو ہزار آدمیوں کا ایک لشکر طارق سے لڑنے کے لیے خیبر کی طرف روانہ کیا۔ خیبر کے قریب دونوں لشکروں کی سخت لڑائی ہوئی۔ طارق نے فتح پائی اور میدانِ جنگ کے قیدیوں اور زخمیوں کو قتل کر ڈالا۔

حضرت عبداللہ بن زبیر رضی اللہ عنہما نے جابر بن اسود کو مدینہ منورہ کی حکومت سے معزول کر کے سنہ ۷۰ھ میں طلحہ بن عبد اللہ بن عوف معروف بہ طلحہ النداء کو مدینہ منورہ کا حاکم مقرر کیا۔ اس کے بعد خیبر کا علاقہ عبد الملک بن مروان کی حکومت میں شامل رہا۔ دو برس تک طرفین میں کوئی قابلِ تذکرہ معرکہ آرائی نہیں ہوئی اور عبد الملک کی توجہ عراق و ایران کی طرف مبذول رہی۔¹

حجاج بن یوسف کی عبد اللہ بن زبیرؓ سے مقابلہ کے لیے روانگی

۷۲ھ میں عبد الملک نے حجاج بن یوسف کو حضرت عبد اللہ بن زبیرؓ سے لڑنے کے لیے مکہ روانہ کیا۔ اس مہم پر حجاج بن یوسف ہی کو بھیجنے کی وجہ یہ بیان کی گئی ہے کہ جب عبد الملک

¹ تاریخ طبری ج ۴ حصہ دوم ص ۹۲ مطبوعہ نفیس اکیڈمی اردو بازار کراچی

نے شام کی طرف واپس جانے کا قصد کیا تو حجاج بن یوسف نے کھڑے ہو کر عرض کی کہ اے امیر المومنین! میں نے خواب دیکھا ہے کہ میں نے عبد اللہ بن زبیرؓ کو گرفت میں لے لیا اور ان کی کھال کھینچی ہے۔ اس لیے آپ مجھے ان کے مقابلے کے لیے بھیج دیں۔

عبد الملک نے اس درخواست کو منظور کر لیا اور شامیوں کی ایک زبردست فوج کے ساتھ حجاج بن یوسف کو روانہ کیا۔ حجاج مکہ پہنچا۔ عبد الملک نے اس سے پہلے اہل مکہ کو خط کے ذریعے مطلع کر دیا تھا کہ اگر تم میری اطاعت قبول کر لو تو تمہیں امان دی جاتی ہے۔

حجاج بن یوسف کی مکہ روانگی

مصعب بن زبیرؓ کے قتل کے بعد عبد الملک نے حجاج بن یوسف کو حضرت عبد اللہ بن زبیرؓ سے لڑنے کے لیے مکہ روانہ کیا۔ حجاج بن یوسف شامیوں کی دو ہزار افواج کے ساتھ ماہ جمادی ۷۲ھ میں روانہ ہوا۔ مدینہ چھوڑتا ہوا عراق کے راستے طائف پہنچا اور وہیں خیمہ زن ہو گیا۔ اس طرف سے حجاج مقام عرفہ پر جو حل¹ میں حرم مکہ کے باہر جو واقع ہے فوج کو بھیجتا۔

¹ ”حل“ اسوائے حرم کے علاقہ کو کہتے ہیں، جہاں جنگ کرنا جائز ہے۔

دوسری طرف ابن زبیرؓ اس کے مقابلہ پر مہم روانہ کرتے۔
دونوں کی فوجوں میں اس مقام پر جنگ ہوتی۔ ہر مرتبہ ابن زبیرؓ
کے سواروں میں شدید مقابلہ ہوتا لیکن وہ کامیاب نہ ہوتے۔

طارق بن عمرو کی کمک پانچ ہزار فوج

حجاج بن یوسف نے عبد الملک کو خط لکھ کر حضرت عبد اللہ
بن زبیرؓ کا محاصرہ کرنے اور حرم میں داخل ہونے کی اجازت طلب
کی۔ اس درخواست پر عبد الملک نے ۵۰۰۰ فوج طارق بن عمرو
کے ہمراہ بھیج دی۔ ذی قعدہ ۷۲ھ میں حجاج طائف سے روانہ ہو
کر بیر میمون پر فروسکش ہوا۔ اور ابن زبیرؓ کا محاصرہ کر لیا۔
حاجیوں نے اس سال ۷۲ھ میں اسی حالت میں حج کیا کہ ابن
زبیرؓ محصور تھے۔ وہ ذیقعدہ ۷۲ھ میں محصور کیے گئے۔

طارق بن عمر کی مکہ آمد

طارق مکہ میں ماہ ذی الحجہ میں داخل ہوا۔ وہ احرام باندھے
ہوئے تھا، مگر مسلح رہتا تھا۔ حضرت عبد اللہ بن زبیرؓ کے قتل
ہونے تک اس کی یہی روش رہی۔

قربانی کے روز ابن زبیرؓ نے مکہ میں قربانی کی مگر اس سال وہ
خود حج نہ کر سکے۔ اور نہ ان کے ساتھی۔ اس لیے کہ وہ وقوف
عرفات نہیں کر سکے کیوں کہ محصور تھے۔

حجاج بن یوسف نے حج کرایا

حجاج بن یوسف کی فوجیں مکہ کے گرد و نواح میں جحون سے لے کر بیر میمون تک پڑاؤ ڈالے ہوئے تھیں۔ حاجیوں نے بیت اللہ کا طواف کیا اور صفا و مروہ میں سعی کی۔ حجاج بن یوسف نے لوگوں کو حج کا خطبہ دیا۔

لیکن محاصرہ کی وجہ سے کعبہ کا طواف کرنے کے لیے اندر نہیں جاسکا۔ اس کی تمام فوج مسلح تھی۔ ایک صاحب جو حج کرنے آئے ہوئے تھے ان کے بیان کے مطابق انہوں نے اسے عرفات میں پہاڑی چٹانوں کے اپنے گھوڑے پر سوار زرہ اور خود پہنے ہوئے دیکھا۔

ابن زبیرؓ نے ۶ ماہ ۱۷ روز تک جنگ کی

نواسہ صدیق اکبرؓ، صحابہ کرامؓ میں سے آخری صحابی، ساتویں خلیفہ حضرت عبد اللہ بن زبیرؓ نے ذیقعدہ ۷۲ھ سے لے کر ۱۰ جمادی الاولیٰ ۷۳ھ تک محاصرہ کے باوجود چھ ماہ سترہ روز تک جنگ کی اور آخری سانس تک مقابلہ جاری رکھا۔

عبد اللہ بن زبیرؓ کے ساتھیوں کی علیحدگی

اس طویل محاصرہ کی وجہ سے آپ کے ساتھی آپ کو چھوڑ کر جا چکے تھے اور مکہ کے اکثر باشندے وعدہ معافی لے کر حجاج بن

یوسف کے پاس چلے گئے۔

حضرت ابن زبیرؓ کا حضرت اسماءؓ سے مشورہ

حضرت عبد اللہ بن زبیرؓ لوگوں کی اس بے وفائی و ترک نصرت کو دیکھ کر اپنی والدہ حضرت اسماءؓ بنت ابوبکرؓ صدیق کے پاس گئے۔ ان سے کہا کہ لوگوں نے میرا ساتھ چھوڑ دیا ہے۔ یہاں تک کہ اب میرے ساتھ مٹھی بھر آدمی ہیں۔ جن کی قوت مدافعت تھوڑی دیر کی مہمان ہے۔ میرے دشمن جو میں مانگوں مجھے دینے کے لیے تیار ہیں۔ آپ بتائیں کہ آپ کی کیا رائے ہے؟

حضرت اسماءؓ اور ابن زبیرؓ کی گفتگو

حضرت اسماءؓ نے کہا:

اے میرے بیٹے! بخدا خود تم ہی اپنے حال سے زیادہ واقف ہو۔ اگر تم یہ سمجھتے ہو کہ تم حق و صداقت پر ہو اور اس کی طرف دعوت دیتے ہو تو اسے پورا کرو۔ کیوں کہ اسی بنا پر تمہارے طرف داروں نے اپنی عزیز جانیں تمہاری خاطر قربان کی ہیں۔ اپنی گردن پر دوسروں کو قبضہ نہ کرنے دو کہ دوسرے اس سے کھیلتے رہیں۔ اور اگر تمہاری یہ کوشش دنیا حاصل کرنے کے لیے ہے تو تم بدترین خلاق ہو۔ تم نے اپنے

آپ کو ہلاکت میں ڈالا اور جو تمہارے ساتھ مارے گئے، ان کا خون بھی رائیگاں گیا۔ اگر تم یہ کہتے ہو کہ اگرچہ میں تو صداقت و راستی پر ہوں مگر چوں کہ میرے ساتھی مجھے چھوڑ گئے ہیں اور دشمنوں سے جا کر مل گئے ہیں، اس لیے میں بھی اپنے میں کمزوری محسوس کرتا ہوں، تو یہ شرفاء یا نیک بندگانِ خدا کا مسلک نہیں۔ دنیا میں تم ہمیشہ تو رہ سکتے نہیں، اس لیے موت ہی تمہارے لیے بہتر ہے۔ (تاریخ طبری ج ۴ ص ۱۰۹)

ابنِ زبیرؓ کا والدہ کے سوال کا جواب

اس گفتگو کو سنا کر ابنِ زبیرؓ اپنی والدہ سے اور قریب ہو گئے۔ ان کی پیشانی پر بوسہ دیا اور عرض کی:

اللہ کی قسم! میری بھی یہی رائے ہے۔ خدا کی قسم! میں نے نہ تو دنیا کی طرف میلان کیا نہ دنیا میں رہنا چاہتا ہوں۔ حکومت کے لیے میری جدوجہد ذاتی اعراض پر مبنی نہ تھی۔ بلکہ لَوْجِہِ اللہ میں نے یہ مہم اپنے سر لی تھی۔ میں نے اسے اچھا نہ سمجھا کہ حرمِ محترم کی حرمت مٹا دی جائے۔ مگر اس وقت میں نے مناسب سمجھا کہ آپ کی رائے بھی لے لوں۔ آپ نے میرے ارادے کو اور بھی مستحکم کر دیا۔ آپ ملاحظہ فرمائیں، میں آج مارا جاؤں گا مگر آپ مجھ پر رنج و غم نہ کریں اور مجھے اللہ کے سپرد کر دیں۔

میں آپ کو بتائے دیتا ہوں کہ نہ میں نے کسی ایسے کام کے کرنے کا ارادہ کیا جس سے میری عزت پر دھبہ آئے اور نہ میں نے کوئی اور برا کام کیا۔ نہ اللہ کے احکام کی تعمیل میں حد سے تجاوز کیا، نہ کسی کو امان دے کر اسے توڑا۔ نہ کسی مسلمان یا ذمی پر ظلم کیا۔ جب کبھی کسی ماتحت افسر کے ظلم کی اطلاع مجھے ہوئی، میں نے کبھی اسے پسندیدگی کی نظر سے نہیں دیکھا بلکہ اسے سرزنش کر دی۔ اللہ کی خوشنودی میرے نزدیک ایک سب سے بڑھ کر سفارش تھی۔

میں جو کہہ رہا ہوں، یہ اس لیے نہیں کہ میں نے برے اعمال کیے ہیں۔ اپنے آپ کو ان سے علیحدہ کر رہا ہوں۔ بلکہ اے اللہ! تو خوب مجھ سے واقف ہے۔ کوئی شے تجھ سے پوشیدہ نہیں۔ اس بیان سے میرا مقصد صرف یہ ہے کہ میرے ان حالات کو معلوم کر کے میرے بعد میری ماں کو رنج نہ ہو۔ بلکہ وہ میری خوبیوں سے ایک گونہ اطمینان و تسلی حاصل کر سکیں۔

حضرت اسماءؓ کا اطمینان

عبد اللہ بن زبیرؓ کی ماں نے فرمایا:

مجھے اللہ سے یہ توقع ہے کہ اگر تم مجھ سے پہلے اس جہان فانی سے رحلت کر گئے تو میں صبر و ثبات و استقلال سے تمہاری

موت پر صبر کروں گی۔ اور اگر میں تم سے پہلے مر گئی تو میرے جی میں آتا ہے کہ کم از کم میں دیکھ تو لوں کہ تمہاری اس جنگ کا کیا نتیجہ ہوتا ہے؟ (تاریخ طبری ج ۴ ص ۱۰۹)

حضرت عبد اللہ بن زبیرؓ کی دعا

حضرت ابن زبیرؓ نے فرمایا:

اے والدہ محترمہ! اللہ آپ کو اس کی جزائے خیر دے آپ مہربانی فرما کر میرے لیے دعا ضرور فرماتی رہیں۔

والدہ نے کہا کہ ایسا ہر گز نہیں ہو گا کہ میں تمہارے لیے دعا نہ کروں۔ کیوں کہ مجھے یقین کامل ہے کہ چاہے اور کسی شخص نے باطل کے لیے اپنی جان دی ہو۔ مگر تم نے تو حق و صداقت کی راہ میں اپنی جان عزیز قربان کی ہے۔ اس کے بعد انہوں نے یہ دعا مانگی:

اے اللہ! تو اس کی شب ہائے دراز میں عبادت کے لیے شب بیداری اور مکہ اور مدینہ کی دوپہریوں میں عبادت میں آہ و بکا کرنے روزے میں شدت تشنگی کے برداشت کرنے اور اپنے باپ اور مجھ سے حسن سلوک کی وجہ سے اس پر رحم فرما۔
اے اللہ! اس کے معاملے کو میں نے تیرے سپرد کر دیا ہے اور جو کچھ تو نے فیصلہ کیا ہے میں اس پر خوش ہوں۔ میرے بیٹے

عبد اللہ کی وجہ سے تو مجھے صبر و شکر کرنے والوں کا سا ثواب عطا فرما۔ (آئین) (تاریخ طبری ج ۳ ص ۱۰۹)

حضرت عبد اللہ بن زبیرؓ کی والدہ سے آخری ملاقات

حضرت عبد اللہ بن زبیرؓ اپنی والدہ کے پاس گئے تو زرہ اور خود پہنے ہوئے تھے۔ سامنے جا کر کھڑے ہو گئے۔ سلام کیا، انہوں نے جواب دیا۔ اس پر انہوں نے فرمایا کہ یہ آخری رخصت کا وقت ہے تم مجھ سے دور مت ہو۔ حضرت عبد اللہ بن زبیرؓ نے فرمایا: میں آپ سے رخصت ہونے آیا ہوں، کیوں کہ میں جانتا ہوں کہ اس جہان فانی میں قیام کا یہ آخری دن ہے۔

اس کے علاوہ میں آپ کو بتانا چاہتا ہوں کہ اگر میں قتل ہو گیا تو میں ایک مضغہ گوشت ہوں گا۔ جو کچھ میرے ساتھ کیا جائے گا اس سے مجھے کوئی نقصان نہیں پہنچے گا۔

ان کی ماں نے کہا: اپنے ارادے کو پورا کرو۔ اپنے آپ کو ابن ابی عقیل کے حوالے تک نہ کرو۔ میرے قریب آؤ تاکہ میں تمہیں رخصت کروں۔

حضرت اسماءؓ کی ابن زبیرؓ کو صبر کی تلقین

چنانچہ حضرت عبد اللہ بن زبیرؓ اور قریب ہوئے۔ ان کے بوسے لیے اور گلے ملے۔ جب انہیں زرہ چبھی تو انہوں نے فرمایا کہ

جو لوگ جان دینے پر آمادہ ہوتے ہیں، وہ زرہ نہیں پہنا کرتے۔
حضرت عبد اللہ نے کہا کہ میں نے زرہ اس لیے پہنی ہے تاکہ آپ
کو تسلی رہے کہ میں پورے طور پر مسلح ہو کر مقابلے کے لیے جا
رہا ہوں۔

اس پر ان کی ضعیف العمر ماں نے فرمایا کہ ان باتوں سے مجھے
تسلی نہیں ہو سکتی۔ اس پر حضرت عبد اللہ بن زبیرؓ نے زرہ اتار
دی اور آستین چڑھائی۔ اپنی قمیض کے دامن سے اپنی کمر باندھ لی
اور ململ کا جبہ جو قمیض کے نیچے تھا، اس کے نیچے حصہ کو بھی کمر
کے پٹکے میں لپیٹ لیا۔

ان کی ماں کہے جاتی تھی کہ کپڑے ایسے پہنو، جس سے چستی و
دلیری معلوم ہو۔ انہوں نے یہ شعر پڑھا:

ان اذا اعر ف یو اصبر

اذا بعضهم يعرف ثم ینکر

میں جب اپنے معرکے کو پہچان لیتا ہوں تو صبر کرتا ہوں۔
حالاں کہ بعض لوگ جانتے ہیں اور پھر ثابت قدم نہیں
رہتے۔

ان کی ضعیف ماں نے اس شعر کو سن کر کہا: تم صبر کرو
گے۔ کیوں کہ اللہ کی قسم! تمہارے باپ زبیرؓ اور تمہاری ماں اسماءؓ،

ابو بکرؓ کی بیٹی اور تمہاری دادی صفیہ عبد المطلب کی بیٹی ہے۔¹

حضرت عبد اللہ بن زبیرؓ کا اپنے ساتھیوں سے خطاب

۱۷ جمادی الاولیٰ ۳۷ھ بروز سہ شنبہ (منگل) صبح کے وقت حجاج بن یوسف نے تمام ناکوں پر قبضہ کر لیا۔ اس تمام رات حضرت عبد اللہ بن زبیرؓ عبادت الہی میں مصروف رہے۔ پھر تلوار کے تلے سے کمر باندھ کر تھوڑی دیر سو گئے۔ کچھ دیر کے بعد سویرے بیدار ہوئے، صبح ہونے پر سعد سے کہا: اذان دو۔ سعد نے مقام ابراہیم کے پاس اذان دی۔

آپ نے وضو کیا، دو رکعت سنت فجر پڑھی۔ پھر آگے بڑھے۔ مؤذن نے اقامت کہی اور آپ نے اپنے ساتھیوں کو نماز فجر پڑھائی۔ دونوں رکعتوں میں سورہ ن والقلم حرف بہ حرف تلاوت کی اور نماز مکمل کر کے سلام پھیرا۔ پھر خطبے کے لیے کھڑے ہوئے، حمد و ثنا کے بعد فرمایا:

آپ لوگ اپنے چہرے کھول دیں تاکہ میں آپ کو دیکھ سکوں۔

اس حکم کی تعمیل میں لوگوں نے اپنے چہرے کھول دیے۔ اس کے بعد آپ نے فرمایا:

¹ تاریخ طبری ج ۴ ص ۱۰۹

تم ہر گز تلواروں کے لڑنے سے خائف نہ ہونا کیوں کہ مجھے اس کا تجربہ ہے۔ کوئی ایسی جنگ نہیں ہوئی جس میں زخمی نہ ہوا ہوں۔ اور میں جانتا ہوں کہ زخم کے علاج کرنے کی تکلیف تلوار کے لگنے سے زیادہ سخت ہے۔ جس طرح تم اپنے چہروں کو بچاتے ہو اسی طرح تلواروں کو بھی بچانا کیوں کہ میں کسی ایسے شخص سے واقف نہیں ہوں کہ جس کی تلوار ٹوٹ گئی ہو اور وہ پھر بھی زندہ باقی رہا ہو۔ کیوں کہ مرد کے پاس ہتھیار نہ ہوں تو وہ عورت کی طرح تنہا ہے۔ جب بجلی چمکے اپنی آنکھیں بند کر لینا یا تلواروں سے اپنی آنکھیں بچانا۔ ہر شخص کو چاہیے کہ وہ صرف اپنے مقابل کا دھیان رکھے۔ میرے متعلق سوال تمہاری اپنی توجہ کو نہ ہٹائے اور یہ ہر گز نہ کہنا کہ میں کہاں ہوں؟ البتہ جو شخص دریافت کرے، اسے بتا دینا۔ میں سواروں کے سب سے اول دستہ میں کھڑا رہوں گا۔ اللہ کا نام لے کر حملہ کرو۔

حضرت عبد اللہ بن زبیرؓ کی شجاعت

اہل حمص کے ایک سردار نے جو خود اس واقعہ میں شریک تھا، بیان کیا کہ میں نے حضرت عبد اللہ بن زبیرؓ کو منگل کے روز

دیکھا تھا اور ہم حمص والے پانچ سو آدمیوں کے دستے کی صورت میں ان پر حملہ آور ہوئے تھے۔ داخلے کے لیے بھی ایک خاص دروازہ مقرر کیا گیا تھا کہ جس طرف سے ہم ہی کو داخل ہونے کا حکم تھا۔

حضرت عبد اللہ بن زبیرؓ اس طرف سے تنہا ہمارے مقابلے میں آئے اور ہم سب شکست کھا کر پیچھے ہٹ جاتے۔ میں نے انہیں ابلح میں کھڑے ہوئے دیکھا کسی شخص کو آپ کے پاس حملہ کے لیے جانے کی جرأت نہ ہوتی تھی۔ اس سے ہمیں خیال ہوا کہ آپ مارے ہی نہ جائیں گے۔ (طبری ج ۴۔ حصہ دوم ص ۱۱۰)

مکہ کی ناکہ بندی

غرض منگل ہی کے دن حرم کے تمام دروازے شامیوں سے بھر گئے۔ حضرت عبد اللہ بن زبیرؓ کی فوج والوں نے مدافعت کے مقامات دشمن کے حوالے کر دیے۔ دشمن کی تمام فوجیں ان میں سما گئیں۔ ہر دروازے پر خاص خاص جماعتیں، افسر اور کئی ایک دوسرے لوگ متعین کر دیے گئے۔ چنانچہ جس دروازے پر حمص والے متعین تھے وہ بالکل کعبے کے سامنے تھا۔ اسی طرح دمشق والے باب بنی شیبہ پر۔ اہل اردن باب الصفاء پر، اہل فلسطین باب بنی جمح پر، اہل قنسرین باب بنی سہم پر متعین کر

دیے گئے تھے۔ حجاج بن یوسف اور طارق بن عمرو دونوں کی فوجیں ابلح کی سمت مروہ تک پھیلی ہوئی تھیں۔

حضرت عبد اللہ بن زبیرؓ کبھی ایک سمت میں دشمن کا مقابلہ کرتے اور کبھی دوسری سمت۔ اس وقت آپ کی مثال شیر نیستان کی طرح تھی، کہ جب دشمن کی جماعتیں آپ پر حملہ آور ہوتیں، آپ ان کے پیچھے جوابی حملہ کے لیے جھپٹتے۔ حالاں کہ وہ دروازے پر ہی کھڑی ہوتی تھیں۔ یہاں تک کہ آپ دروازے سے باہر انہیں نکال دیتے۔ (طبری ج ۴ حصہ دوم ص ۱۱۱)

حضرت عبد اللہ بن زبیرؓ کی شہادت

آخر عبد اللہ بن زبیرؓ نے دشمن پر حملہ کیا اور جوں تک انہیں پیچھے ہٹا دیا۔ ایک اینٹ آپ کے چہرے پر لگی جس کی وجہ سے آپ کو چکر آگیا اور تمام چہرہ لہو لہان ہو گیا۔ جب خون کی گرمی جو چہرے سے بہہ رہا تھا آپ کو محسوس ہوئی تو آپ نے یہ شعر پڑھا:

فلسنا علی الاعقاب تدمی کلومنا

ولکن علی اقدامنا تقطر الدما

ترجمہ: ہم ان لوگوں میں سے نہیں کہ جو پشت پر زخم کھاتے

ہیں۔ اور ایڑیاں ان کے خون سے حنائی ہوتی ہیں بلکہ خون ہمارے پنوں پر گرتا ہے۔

اور پھر دشمن پر ٹوٹ پڑے اور شہید ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

ایک مجنون لونڈی آپ کو گرتے دیکھ کر چلائی:
والامیر المومنینا۔۔۔

افسوس! امیر المومنین شہید ہو گئے۔

کیوں کہ جہاں آپ شہادت کے وقت گرے تھے اس نے دیکھ لیا تھا۔ اور لوگوں کو بتانے کے لیے ان کی طرف اشارہ کیا۔
شہادت کے وقت سفید لباس آپ کے زیب تن تھا۔¹

منذر بن جہم الاسدی کہتے ہیں کہ جس روز حضرت عبد اللہ بن زبیرؓ قتل ہوئے، اس روز اس نے آپ کو دیکھا تھا۔ آپ کے ساتھ بیشتر ساتھی آپ کو چھوڑ کر چلے گئے اور تقریباً دس ہزار افراد حجاج سے جا ملے تھے۔ (طبری ج ۴۔ حصہ دوم ص ۱۰۷)

حضرت اسماء بنت صدیقؓ کا صبر

حضرت عبد اللہ بن زبیرؓ کی شہادت کے بعد آپ کی والدہ حضرت اسماءؓ آپ کے جسم کے پاس آئیں اور انہوں نے آپ کے

¹ طبری ج ۴ حصہ دوم ص ۱۱۱

پاس کھڑے ہو کر آپ کے لیے لمبی دُعا کی اور آپ کی آنکھوں سے آنسوؤں کا ایک قطرہ بھی نہ گرا، پھر وہ واپس چلی گئیں۔¹
حضرت عبد اللہؓ کی ماں آپ کی شہادت کے بعد صرف ۵ یا دس ہی دن زندہ رہیں۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

طارق بن عمرو کا ابن زبیرؓ کے متعلق اعتراف

حجاج کو جب یہ خبر ہوئی، طارق کے ساتھ آپ کی لاش پر دونوں آئے۔ طارق بن عمرو نے آپ کو دیکھ کر کہا کہ ان سے زیادہ جوان مرد آج تک پیدا نہیں ہوا۔
حجاج بن یوسف نے کہا: تم ایسے شخص کی تعریف کرتے ہو، جس نے امیر المومنین کی مخالفت کی۔ طارق نے جواب دیا:
بے شک ان کی یہی غیر معمولی بہادری اور شجاعت ہی تو ہمارے لیے باعث تسلی ہے۔ اگر یہ بات نہ ہوتی تو ہمارے پاس اس کا کیا جواب تھا کہ ہم نے سات ماہ سے اس کا محاصرہ کر رکھا تھا، نہ انہوں نے کوئی خندق کھودی، نہ کوئی قلعہ تھا نہ کوئی اور بلند مقام تھا جو قدرتی طور پر مدافعت کا کام دیتا۔ مگر پھر بھی لڑائی میں انہوں نے اپنا پلہ ہلکا نہ ہونے دیا بلکہ انہیں کا پلہ بھاری رہا۔

¹ البدایہ والنہایہ ج ۷ ص ۱۳۵۷

جب اس گفتگو کی خبر عبد الملک بن مروان کو ہوئی، اس نے طارق کے خیال کی تائید کی۔ (طبری ج ۴۔ حصہ دوم ص ۱۱۲)

اہل مکہ کی عبد الملک بن مروان کی بیعت

حجاج بن یوسف نے حضرت عبد اللہ بن زبیرؓ، عبد اللہ بن صفوٰنؓ، عمارہ بن عمرو بن حزمؓ کے سروں کو عبد الملک بن مروان کے پاس شام بھیج دیا۔ اس کے بعد حجاج مکہ میں داخل ہوا اور تمام اہل قریش سے عبد الملک بن مروان کی بیعت لی اور حضرت عثمانؓ کے آزاد کردہ غلام طارق کو عبد الملک بن مروان نے مدینہ کا والی مقرر کیا۔ طارق ۵ ماہ تک وہاں اس عہدے پر سرفراز رہا۔ (طبری ج ۴ ص ۱۱۲ حصہ دوم)

۷۴ھ میں عبد الملک نے طارق بن عمرو کو مدینہ کی ولایت سے معزول کر کے اس کی جگہ حجاج بن یوسف کو عامل مقرر کر دیا۔ ایک ماہ قیام کے بعد حجاج بن یوسف عمرہ کے لیے مکہ روانہ ہوا۔

خانہ کعبہ کی دوبارہ تعمیر

حجاج بن یوسف نے کعبہ کی دیواروں کو جنہیں عبد اللہ بن زبیرؓ نے بنوایا تھا، گرا کر پھر اس کی پہلی صورت پر دوبارہ تعمیر کرایا۔ یزید کے دور میں خانہ کعبہ کے غلاف پر آگ لگنے سے

دیواریں شکستہ ہونے کی بنا پر، عبد اللہ بن زبیرؓ نے اپنے دورِ خلافت میں خانہ کعبہ کی دوبارہ تعمیر کرائی تھی اور حطیم کو بھی شامل کرایا تھا۔ حجاج نے پھر اس کو پہلی شکل میں تعمیر کر دیا۔¹

آخری صحابیؓ خلیفہ

حضرت عبد اللہ بن زبیرؓ آخری صحابی خلیفہ ہیں۔ دورِ خلافتِ صحابہؓ آپ کی شہادت پر اختتام پذیر ہوا۔ ۸ جون ۶۳۲ء سے ستمبر ۶۹۲ء تک (۶۰ سال، ۳ ماہ) ۹ ربیع الاول ۱۱ھ سے ۱۷ جمادی الاولیٰ ۷۳ھ تک ۶۲ سال ۲ ماہ اور آٹھ دن تک صحابہؓ کا دورِ خلافت رہا۔ اس کے بعد جس کے پاس افرادی قوت اور جنگی طاقت ہوئی وہ دوسرے سے جنگ کر کے غلبہ حاصل کرتا اور حکومت کرتا رہا۔ جن میں عادل حکمران بھی آئے اور ظالم حکمران بھی آئے۔ ۸ جون ۶۳۲ء سے فروری ۱۹۲۴ء تک مسلسل ۱۳۳۲ سال خلافت و حکومت کا سلسلہ ۹ ربیع الاول ۱۱ھ سے رجب ۱۳۴۲ھ تک جاری رہا۔

انگریز نے جنگِ عظیم ۱۹۱۴ء میں خلافتِ عثمانیہ کو ایک سازش سے ٹکڑے ٹکڑے کر کے کمزور کر دیا اور آخر میں فروری ۱۹۲۴ء میں مصطفیٰ کمال پاشا نے انگریز سے مل کر خلافتِ عثمانیہ کے دار الخلافہ

¹ تاریخ طبری ج ۴ ص ۱۱۴

پر قبضہ کر کے نظام خلافت ختم کر دیا اور اب ۹۰ سال سے مسلمان جمہوریت اور شہنشاہیت کے ظلم و ستم کا شکار ہیں۔ مسلمانوں کو پارہ پارہ کر کے کئی ممالک میں تقسیم کر دیا گیا ہے۔ جن میں ایک ارب سے زیادہ مسلمان آباد ہیں لیکن نظام ”خلافت“ سے محروم اور ۵۶ ملکوں میں تقسیم ہیں۔

الحمد للہ! اس سلسلہ میں جہاد جاری ہے اور ان شاء اللہ قیامت تک جاری رہے گا۔ اللہ تعالیٰ مسلمانوں کی نصرت فرمائیں کہ پھر سے نظام ”خلافت“ کے تحت مسلمانوں کا اتحاد ہو اور پوری دنیا میں اسلام کا غلبہ ہو۔ آمین۔

حضرت عبد اللہ بن زبیر رضی اللہ عنہما کا دور خلافت

حضرت عبد اللہ بن زبیر رضی اللہ عنہما کے دور خلافت میں:

- (۱) حضرت امام حسین رضی اللہ عنہ کے قاتلوں کا کوفہ میں قتل ہونا۔
- (۲) اور پھر آپ کے عہد خلافت میں مختار ثقفی کذاب کا قتل ہونا اور اس کی تحریک کا ناکام ہونا۔ ایک بڑا کارنامہ ہے۔
- (۳) فارس کے فتنہ خوارج کو بھی انہوں نے خوب دبایا حتیٰ الامکان ان کو سر نہیں اٹھانے دیا۔

(۴) ان کے دور خلافت میں شریعت اسلام کو دنیا میں بہت رواج دیا گیا۔

ان کی شہادت کے بعد صحابہ کرام رضی اللہ عنہم کی حکومت و خلافت و فرمانروائی کا زمانہ ختم ہو گیا۔ وہ سب سے آخری صحابی تھے، جنہوں نے آج کے موجودہ بڑے بڑے ملکوں پر حکومت کی۔ اور یہی ایک ایسے خلیفہ تھے جن کا دارالخلافہ مکہ مکرمہ تھا۔ نہ ان سے پہلے مکہ مکرمہ دارالخلافہ بنا، نہ ان کے بعد آج تک کسی نے مکہ مکرمہ کو دارالخلافہ بنایا۔

بنی امیہ کی کل مدت حکومت و خلافت

اسماء گرامی	دن	ماہ	سال	دورِ خلافت	وفات مقام
۱ حضرت امیر معاویہؓ	۶	۳	۱۹ھ	۳۰ھ تا ۶۰ھ	طبعی دمشق
۲ یزید بن معاویہ	۱۴	۸	۳	۶۰ھ تا ۶۴ھ	طبعی دمشق
۳ محمد بن یزید	۱۱	۱	۰	۶۴ھ	طبعی دمشق
۴ مروان بن حکم	۵	۸	۰	۶۴ھ تا ۶۵ھ	عمر ۶۳ دمشق
۵ عبد الملک بن مروان	۲۰	۱	۲۱	۶۵ھ تا ۶۸ھ	۴۰ سال
۶ ولید بن عبد الملک	۲	۸	۹	۸۶ھ تا ۹۶ھ	۳۹ سال دمشق

اسماء گرامی	دن	ماہ	سال	دورِ خلافت	وفات مقام
۷	۱۵	۶	۲	۹۶ھ تا ۹۹ھ	وفات طبعی ۲۰ صفر ۹۹ھ
۸	۵	۵	۲	۹۹ھ تا ۱۰۱ھ	وفات طبعی
۹	۱۳	۰	۴	۱۰۱ھ تا ۱۰۵ھ	
۱۰	۹	۹	۱۹	۱۰۵ھ تا ۱۲۵ھ	۷۰ سال
۱۱	۰	۳	۱	۱۲۵ھ تا ۱۲۶ھ	قتل ہوئے
۱۲	۱۰	۲	۰	۱۲۶ھ	
۱۳	۰	۰	۱	۱۲۶ھ تا ۱۲۷ھ	طبعی دمشق
۱۴	۱۰	۲	۵	۱۲۷ھ تا ۱۳۲ھ	قتل ہوئے

اس طرح آل بنو امیہ کی خلافت دار الخلافہ دمشق کے تحت ۹۱ سال ۷ ماہ ۱۳ دن بنتی ہے۔

اگر اس سے حضرت حسن رضی اللہ عنہ کا عہدِ خلافت ۵ ماہ ۱۰ دن اور

حضرت عبد اللہ بن زبیر رضی اللہ عنہما کا عہدِ خلافت ۷ سال ۱۰ ماہ ۳ دن نکال دیا جائے تو بنو امیہ کی کل مدتِ حکومت تراسی سال چار ماہ بنتی ہے، جو پورے ایک ہزار مہینے ہوتے ہیں۔

بنو امیہ کی حکومت اندلس میں

۱۳۹ھ تا ۲۴۲ھ ۲۷۵ سال حکومت رہی۔ بنو امیہ کی اندلس میں دوبارہ حکومت قائم کرنے میں کامیاب ہو گئے۔

(۱) جس میں ہشام بن عبد الملک کی اولاد میں عبد الرحمن اول نے ۷۵۲ھ سے ۷۸۸ھ تک حکومت کی۔ دورِ حکومت ۳۶ سال ہے۔

(۲) ہشام بن عبد الرحمن نے ۷۸۸ھ تا ۷۹۶ھ تک حکومت کی۔ دورِ حکومت ۸ سال ہے۔

(۳) عبد الرحمن ناصر نے ۹۱۲ھ تا ۹۴۱ھ حکومت ۲۹ سال ہے۔ خلافت آلِ عباس بن عبد المطلب ۱۳۳ھ تا ۲۰۵ھ حکومت ۴۸۵ سال رہی۔ خلافتِ عثمانیہ ترکیہ ۶۹۹ھ تا ۱۳۳۹ھ حکومت ۶۴۰ سال رہی۔

دورِ خلافت کا احیاء

خليفة اول بلا فصل حضرت ابو بکر صدیق سے ”خلافت“ کا نظام

شروع ہوا۔ ایک ہزار تین سو اسی (۱۳۳۹) سال دُنیا میں نظامِ خلافت کے تحت ”اسلام پھیلا“ اور فتوحات پر فتوحات ہوئیں۔

۱۳۳۹ھ یعنی فروری ۱۹۲۲ء سے مسلمان دورِ زوال میں داخل ہیں اور نظام ”خلافت“ سے محروم ہیں۔

اللہ تعالیٰ مسلمانوں کو پھر سے وہ طاقت عطا فرمائیں کہ دُنیا میں اسلام کا غلبہ ہو اور نظامِ خلافت کا احیاء ہو تا کہ دُنیا میں امن و امان کا دور دورہ ہو اور ہر طرف عدل و انصاف ہو۔ آمین

وما علینا الا البلاغ المبین

وَالْحَمْدُ لِلّٰہِ اَوْلًا وَاٰخِرًا وَاَصْلُوۃُ السَّلَامِ عَلٰی نَبِیِّہٖ اٰیْمًا وَّسَرْمَدًا

خادمِ اہلسنت

حافظ عبد الوحید الحنفی

ساکن اوڈھروال (تحصیل و ضلع چکوال)

۱۵ ذی الحجہ ۱۴۳۳ھ مطابق یکم نومبر ۲۰۱۲ء بروز جمعرات

☆☆☆☆

النور منجنت
(پکوال)

0334-8706701

www.zedemm.com

zedemm@yahoo.com

اسلامی لٹریچر اور کتب کی بہترین کمپوزنگ
اور پرنٹنگ کے لئے، نیز ہر قسم کے اشتہارات
اور ایڈورٹائزنگ کے لئے رجوع کریں